



NAMAN BALLOK JESU

ನಮಾನ್

• ಜವಿತಾಚಿ ಪ್ರಗತೆಕ್ ಆತ್ಮೀಕ್ ದಾಯ್ಜ್ •

ಬಾಲ್ಕೊಕ್ ಜೆಜು

MARCH 2022

Vol.: 14 Issue: 3

₹ 10

ಏರ್ ವೇಳ್ ಮೊಡುಂಕ್
ವೇಳ್ ಬಾಂದುಂಕ್

Wish you all A Happy New Year 2022

SIANI
FURNITURE



LEO-CELL™
— It's For living —



F
A
C
T
O
R
Y

O
U
T
L
E
T

- HOME & OFFICE FURNITURE
- EDUCATIONAL FURNITURE
- MODULAR KITCHENS
- MODULAR WARDROBES
- MODULAR TV UNITS
- HOME DECOR
- ALTARS

📍 **SHOWROOM:**
SIANI FURNITURE
AIRPORT ROAD, YEYYADI,
MANGALORE 575 008.
PH: 0824 2981688
98801 30888

📍 **FACTORY :**
SOUZA ENTERPRISES,
MALAVOOR VILLAGE,
KALLODI, BAJPE,
MANGALORE 574 142
PH: 0824 2251688





NOT JUST ANY OTHER PORK !!

NO MORE COMPROMISING ON QUALITY.

**ORDER NOW AND WE WILL DELIVER TO YOUR
HOME STRAIGHT FROM OUR FARM**

**WE ARE LEADING THE WAY BY BEING THE
FIRST IN MANGALORE TO BRING YOU**

***100% GRAIN FED & FINEST QUALITY
PORK MEAT
SCIENTIFICALLY RAISED & HYGENICALLY
PACKED***

ORDER NOW

**FOR DELIVERY
9945090159**



VISIT NOW

**OINKERSFARM.
COM**



Creating life - long bonds
Since **19** Years



AVAIL THE BENEFITS OF
PMAY
Interest Subsidy Upto ₹ 2.67 lakh*
PRADHAN MANTRI AWAS YOJANA



SAI MATHA
GARDEN
Surathkal, Mangaluru.

- ① MATHA Emerald
- ② MATHA Opal
- ③ MATHA Ruby
- ④ MATHA Diamond
- ⑤ MATHA Pearl
- ⑥ MATHA Crystal
- ⑦ MATHA Sapphire

RERA Approved

Just Pay **₹ 50K**
To Book your Dream Home.

Budget **18** Lakhs
Flats **Onwards**

COST INCLUDING GST

NEAR TO BEACH & RAILWAY STATION
International Airport Road, Surathkal



MATHA Jyothi Residency
NH-66, Mukka



MATHA Sushiganga Residency
NH-66, Mulky

On Going Project in MUKKA & PADUBIDRI

Project Approved in all Nationalized Bank

LAND FOR SALE / PURCHASE IN UDUPI - MANGALORE

MATHA
Builders & Developers
Developers Pvt. Ltd.

Surathkal: Thara Towers, 2nd
Floor, International Airport Road,
Surathkal, Mangaluru - 575 014.

Mumbai: Shop No. 8, Bldg. No. 1, New
Venkateshwar Nagar, Cabin Road Bhayandar
(E), Thane Dist - 401 105.

9980711966
7022481666

✉ mathadevelopers108@gmail.com
🌐 www.mathadevelopers.com
CREDAI

7259209966
7259269966(Mumbai)

Best Investment with Assured Rental Return

ದಪ್ಪರಾಚೊ ವಿಳಾಸ್

NAMAN BALLOK JESU

Carmel Hill, Bikarnakatte

Mangaluru - 575005, INDIA

Phone: 98442 41785

e-mail: nbjmonthly@gmail.com



ನಮಾನ್

• ಜಿವಿತಾಚಿ ಪ್ರಗತೆಕ್ ಆತ್ಮೀಕ್ ದಾಯ್ಜ್ •

ಬಾಳೊರ್ ಚೆಜು

ಮಾರ್ಚ್ - 2022

ಪುಸ್ತಕ್ : 14

ಅಂಕೊ : 3

ಭಿರರ್ಚ್ಯಾ ಹಾನಾಂನಿ

8

ಕೊ ವಾದಿಸ್ ಹಾಡಾ ಫುಣಿಸ್ಕೊ?

- ನೆಲ್ವನ್ ಪಿಂಟೊ, ಕಾರ್ಮೆಲಿತ್

12

ಮೊಡರ್ನ್ ಹಾಕ್ಲಾಂ ಮ್ಹಾ-ಹಾಕ್ಲಾಂಚೆ ಪಡ್ವೆಕ್?

- ಫ್ರಾದ್ ಜೊಸೆಮ್ ರೊಡ್ರಿಗಸ್, ಕಾರ್ಮೆಲಿತ್

16

ಇಸ್ತಾಂವ್ ಗಾಂವಾಂತ್ ಕ್ರಿಸ್ತಾಂವ್ ಸಮಿಡ್ತ್

- ಅಖಿತ್ ಪಾಯ್ಸ್, ಕಾರ್ಮೆಲಿತ್

19

ಅಮ್ಚೆಭಿರರ್ಚ್ಯಾ ಏಕ್ ನೈತಿಕ್ ಫೊಲಿಸ್

- ಜೊಸೆ ಡಿ ಸೋಜಾ, ಅಂಜೆಲೊರ್

23

ಹಾವಣಿಂ ವರ್ಣಾಂಚೊ ಜುಬ್ಬಿವ್ ಸಂಖ್ಯೆಮ್ಹಾ

ಸಾಂ. ಜುಜೆ ಕೊವೆಂತ್

30

ಕಥೊಲಿಕ್ ಉಲಂವ್ಕ್ ಸವ್ತಾನ್ ಕಿತ್ಯಾಕ್?

- ಐವನ್ ಸೋಜ್, ಕಾರ್ಮೆಲಿತ್

ಗೌರವ್ ಸಂಪಾದಕ್ : ಫ್ರಾದ್ ಜೋರ್ಜ್ ಸಾಂತುಮಾಯೊರ್

ಸಂಚಾಲಕ್ : ಫ್ರಾದ್ ಜಾಲ್ವೆ ಸೆರಾವೊ

ವ್ಯವಸ್ಥಾಪಕ್ ಸಂಪಾದಕ್ : ಫ್ರಾದ್ ಜೊ.ಸಿ. ಸಿದ್ದಕಟ್ಟೆ

ಸಂಪಾದಕೀಯ್ ಮಂಡಳಿ

ಫ್ರಾದ್ ಐವನ್ ಡಿಸೋಜಾ

ಫ್ರಾದ್ ರೊವೆಲ್ ಡಿಸೋಜಾ

ಫ್ರಾದ್ ಸ್ಟೀವನ್ ಪಿರೇರಾ

ವಿನ್ಯಾಸ್ : ಲಾರೆನ್ಸ್ ಮಿರಾಂದಾ, ಬೆಂಗ್ಲೂರ್

ಭಾಪೊ : ಪ್ರಸಾದ್ ಪ್ರಿಂಟರ್ಸ್, ಮಂಗ್ಳೂರ್

ದಪ್ಪರಾಂತ್ : ಪ್ರೆಮಿತಾ ಡಿಸೋಜಾ

ವರ್ಗಣಿ ವಾ ಜಾಯ್ರತಾ ಬಾಬ್ತಿನ ಚೆಕ್ ವಾ ಡಿಡಿ
Dhyana Jyothi Trust - Naman Ballok Jesu

ನಾಂವಾಕ್ ದಾಡುನ್ ದಿಯಾ.

ವರ್ಗಣಿ ದರ್

ದೋನ್ ವರ್ನ್ಯಾಕ್ ₹ 500/-

ತೀನ್ ವರ್ನ್ಯಾಕ್ ₹ 700/-

ಪಾಂಚ್ ವರ್ನ್ಯಾಕ್ ₹ 1200/-

ಜಾಹಿರಾತ್ ದರ್

ಭಾಯ್ಲೊ ಫೊರ್ ₹ 11,000/-

ಭಿತರ್ಲೊ ಫೊರ್ ₹ 9,000/-

ಸಗ್ಳೆಂ ಪಾನ್ (ರಂಗಾಳ್) ₹ 7,000/-

ಅರ್ದೆಂ ಪಾನ್ (ರಂಗಾಳ್) ₹ 4,000/-

ಸಗ್ಳೆಂ ಪಾನ್ (ಕಾಳೆಂ-ಧವೆಂ) ₹ 3,000/-

ಅರ್ದೆಂ ಪಾನ್ (ಕಾಳೆಂ-ಧವೆಂ) ₹ 2,000/-

ಕಾಲ್ಡೆಂ ಪಾನ್ (ಕಾಳೆಂ-ಧವೆಂ) ₹ 1,000/-

ಅರ್ಗಾಂ ಬ್ಲೊಕಾಕ್ ₹ 300/-

ಹ್ಯಾ ಪತ್ರಾರ್ ಫಾಯ್ಸ್ ಜಾಂವ್ಚಿಂ ಕಸಲಿಯ್ ಬರ್ಪಾಂ ಆನಿ
ಜಾಯ್ರತಾಂಕ್ ಬರವ್ಪಿ ಆನಿ ಜಾಯ್ರತ್‌ದಾರ್ ಜವಾಬ್ದಾರ್
ಜಾವ್ನಾಸಾತ್.

- ಸಂಪಾದಕ್

ಬಾಳೋಕ್ ಜೆಜು ಪೂನ್‌ಶೆತ್, ಕಾರ್‌ಮೆಲ್ ಗುಡೊ

ಬಕರ್‌ನಕಟ್ಟೆ, ಮಂಗ್ಳೂರ್

ಕೆರೇಜ್ಯಾ 2022

ಮಾರ್ಚ್ 2: ಸಿಂಜೆಚೊ ಬುದ್ವಾರ್

ಮಿಸಾಂ: ಸಕಾಳಿಂ 6.00 ಆನಿ 7.30 ವೊರಾರ್
ಆನಿ ಸಾಂಜೆರ್ 6.00 ವೊರಾರ್

ಕರೆಜ್ಯಾಚ್ಯಾ ಹರ್ಯೆಕಾ ಸುಕ್ರಾರಾ

ಸಾಂಜೆರ್ 5.30 ವೊರಾರ್ ಮಿಸಾಂವಾಟ್ ಆನಿ ಮೀಸ್

ಕರೆಜ್ಯಾಚ್ಯಾ ಹರ್ಯೆಕಾ ಆಯ್ತಾರಾ

ಸಾಂಜೆರ್ 5.00 ವೊರಾರ್ ಮಿಸಾಂವಾಟ್,
ಉಪ್ರಾಂತ್ ಮೀಸ್ ಆನಿ ಪಾಶಾಂವಾಚೊ ನಿಯಾಳ್



ಯೆಯಾ, ಪ್ರಾಚಿತ್ ಕಾಳ್, ಕರ್ಯಾಂ ಫಳಾಭರಿತ್

ಬಾಳೋಕ್ ಜೆಜು ಪೂನ್‌ಶೆತಾಂತ್



ಪ್ರಾಚಿತ್ ಕಾಳಾರ್

ದೋನ್ ದಿಸಾಂಚಿ ರೆತಿರ್

ದೀಸ್: ಎಪ್ರಿಲ್ 2 ಆನಿ 3 ತಾರಿಕೆರ್

ವೇಳ್: ಸಕಾಳಿಂ 9.30 ಥಾವ್ನ್

ಸಾಂಜೆರ್ 5.30 ಪರ್ಯಾಂತ್

ಚಲವ್ನ್ ವ್ಹರ್ತಾ: ಭಾವ್ ಪ್ರಕಾಶ್ (ಮುಂಬಯ್)

ಆನಿ ಸಾಂಗಾತಿ

ನಮಾನ್ ಬಾಳೋಕ್ ಜೆಜು ಪ್ರತಿನಿಧಿ



ಖಿಲ್ಟೆಡ್ ಆರ್ ಪಾಂಗ್ಲಾ
+919740844879

Roviza Shop, Hi Point Elite,
Opp. Church, Shakarapura

ಅಮ್ಚಾ ಪತ್ರಾಚೊ ಅಧಿಕೃತ ಪ್ರತಿನಿಧಿ ಜಾವ್ನ್ ವಾವುರ್ತಾ.
ತಾಂಜೆಲಾಗಿಂ ತುಖ್ತಿ ವರ್ಗಣಿ, ಜಾಯ್ತಾಂ ದಿವ್ಯತಾ
ಆನಿ ವರ್ಗಣಿ ನವೀಕೃತ ಕರ್ಯೆ.

ನಮಾನ್ ಬಾಳೋಕ್ ಜೆಜು, ಕೊಂಕ್ಣಿ ಮ್ಹಯ್ತ್ಯಾಳೆಂ

ವರ್ಗಣಿ ದರ್

2 ವರ್ಸಾಂಕ್ : ರು. 500/-

3 ವರ್ಸಾಂಕ್ : ರು. 700/-

5 ವರ್ಸಾಂಕ್ : ರು. 1200/-

ಪರ್ಗಾಂವಾಂತ್

1 ವರ್ಸಾಕ್ : ರು. 1500/-

ಮನಿ ಆಡಳಿವಾ ಮುಕಾಂತ್ ವಾ ಬ್ಯಾಂಕ್/ ಡಿಡಿ

ವಾ ಪ್ರತಿನಿಧಿ ಮುಕಾಂತ್ಯಾ ವರ್ಗಣಿ ಭರ್ಯೆತ್

ಬ್ಯಾಂಕ್ ಚೆಕ್ ವಾ ಡಿಡಿ ಹ್ಯಾ ನಾಂವಾರ್ ದಾಡಾ

Dhyana Jyothi trust – Naman Ballok Jesu

ಆಮ್ಚ್ಯಾ ಬ್ಯಾಂಕ್ ಖಾತ್ಯಾಚೊ ವಿವರ್ (BANK DETAILS)

A/C NAME: **Dhyana Jyothi Trust - Naman
Ballok Jesu**

A/C No: 0107 1010 000 964

IFSC CODE: CNRB0010107

MICR CODE: 575015073

BRANCH: Canara Bank, Kulshekar, Mangalore

Ph. 9844241785 (Office)

Email: nbjmonthly@gmail.com



ಏಕ್ ವೇಳ್ ಮೊಡುಂಕ್, ಏಕ್ ವೇಳ್ ಬಾಂದುಂಕ್

“ಆಮ್ಚಾ ರಾಜ್ಯಾಂತ್ ತಶೆಂಚ್ ದೇಶ್‌ಭರ್ ಕ್ರಿಸ್ತಾಂವ್ ಸಮಡ್ವಿರೋಧ್ ಆಯ್ಕೆವಾರ್ ಜಾಯ್ತಿಂ ಆಕ್ರಮಣಾಂ, ಹಲ್ಲೆ ಜಾಲೆ. ಥಂಯ್ ಇಗರ್ಜ್ ಪೊಡ್ಲಿ, ಹಾಂಗಾ ಖುರಿಸ್ ಮೊಡ್ಲೊ ಮ್ಹಣ್ ಆಯ್ಕತಾನಾ ತುಕಾ ಕಿತೆಂ ಭೊಗ್ತಾ?”

ತೊ ತರ್ನೊ ಯಾಜಕ್, ಪರ್ಗಾಂವಾಂತ್ ಮಿಸಾಂವ್ ಕರ್ಚೊ ತೊ, ರಜೆರ್ ಗಾಂವಾಕ್ ಆಯಿಲ್ಲೊ. ಮ್ಹಜೆಂ ಸವಾಲ್ ಆಯ್ಕೊನ್ ತಾಚ್ಯಾ ತೊಂಡಾರ್ ಇಲ್ಲಿಯ್ ಬದ್ಲಾವಣ್ ಜಾಲಿನಾ. ಚಾಯೆಚೆಂ ಕೋಪ್ ಪೊಂಟಾಕ್ ಲಾಯಿಲ್ಲೆಂ. ಕೊಪಾಥಾವ್ನ್ ಬಾರೀಕ್ ಧುಂವೊರ್ ಸುಟ್ತಾಲೊ.

“ವ್ಹಯ್, ಸಕ್ಕಡ್ ನ್ಯೂಸ್ ಪಳೆವ್ನ್ ಆಸಾಂ” ತಾಣೆಂ ಜಾಪ್ ದಿಲಿ.

“ಅಸಲಿಂ ಪ್ರಕರಣಾಂ ಪಳೆತಾನಾ ತುಕಾ ಕಿತೆಂ ಭೊಗ್ತಾ?” ಹಾಂವೆಂ ಪಾಟ್ ಸೊಡ್ಲಿನಾ.

“ಮ್ಹಾಕಾ ಭೊಗ್ಚ್ಯಾಕೀ, ತುಮ್ಮಾಂ ಹಾಂಗಾ ಆಸ್ಲೆಲ್ಯಾಂಕ್ ಕಿತೆಂ ಭೊಗ್ತಾ, ಮ್ಹಣ್ ಪಯ್ಲೆಂ ಸಾಂಗ್”, ತಾಣೆಂ ಮ್ಹಾಕಾಚ್ ಪಾಟಿಂ ವಿಚಾರ್ಲೆಂ.

“ಕಿತೆಂ ಕರ್ಚೆಂ ಮ್ಹಣ್ ಕಳಾನಾ. ಹೈ ವಿಶಿಂ ವ್ಹಡಿಲ್ ಕಿತ್ಯಾ ಉಲಯ್ನಾ ಮ್ಹಳ್ಯಾರ್, ‘ತುಂಚ್ ಉಲಯ್’ ಮ್ಹಣ್ತಾತ್. ಉಲಯ್ನಾರ್ ಪುರೊಗಿ? ಅನ್ಯಾಯಾವಿರೋಧ್ ಝುಜೊಂಕ್ ಕೊಣೀ ಕಿತ್ಯಾ ಮುಕಾರ್ ಯೇನಾಂತ್ ಮ್ಹಣುನ್ ಸವಲಾಂ ವಿಚಾರ್ನ್ ಪುರೊ ಜಾಲೆಂ”

“ತುಕಾ ಭೈಂ ದಿಸ್ತಾಗಿ, ನೀತ್ ವಿಚಾರುಂಕ್?”

“ಭೈಂ.. ಕೊಣಾಚೆಂ?”

“ತುಜ್ಯಾ ವ್ಹಡಿಲಾಂಚೆಂ.. ಸರ್ಕಾರಾಚೆಂ, ಭಂವ್ತಣಿ ಆಸ್ಲೆಲ್ಯಾಂಚೆಂ, ತಾಂಚೆಂ... ಹಾಂಚೆಂ..”

“ಭೈಂ ಮ್ಹಣ್ಚ್ಯಾಕೀ ನೀತ್ ವಿಚಾರುಂಕ್ ಆಮ್ಕಾಂ ಶಿಕಯ್ಲಾಂ ತರೀ ಕೊಣೆಂ? ಉಪಾದೆಸ್ ಪಾಳುಂಕ್ ಆಜ್ಞಾ ಶಿವಾಯ್ ಅನಿಶಿಚೆರ್ ಸವಾಲ್ ಘಾಲ್ಯಾರ್ ‘ತುಂ ಕಿತ್ಲೊ ಬರೊ’ ಮ್ಹಣ್ ಝುಡಿ ಜಾಂವ್ಚಿ ಚಡ್‌ನೇ?”

“ತರ್, ತುಕಾ ಮೊಡುಂಕೀ ನಾಕಾ, ಬಾಂದುಂಕೀ ನಾಕಾ ಮ್ಹಣ್ ಜಾಲೆಂ..”

“ಮತ್ಸಬ್..?”

“ಖುರಿಸ್ ಮೊಡ್ಲೊ ಮ್ಹಣ್ ಭಾವಾಡ್ತ್ ಮೊಡುಂಕ್ ಜಾತಾಯೇ? ಇಗರ್ಜ್ ಪೊಡ್ಲಿ ಮ್ಹಣ್ ಕ್ರಿಸ್ತಾಕ್ ಪರ್ಗಟ್ ಕರಿನಾಶೆಂ ರಾವಂವ್ಕ್ ಕೊಣಾಚ್ಯಾನೀ ಜಾತಾಯೇ?”

“ಮ್ಹಳ್ಯಾರ್.. ತುಜೆಪ್ರಕಾರ್ ಲಾಯಿಕಾಂನಿ ಫಾಮ್ ಪೀಳ್ ಜೊಡ್‌ಲ್ಲ್ಯಾಂತ್ಲೆ ಕೊರೊಡ್ ಕೊರೊಡ್ ವೊತುನ್ ಬಾಂದ್‌ಲ್ಲಿ ಇಗರ್ಜ್, ಖುರಿಸ್ ಕಿಣಾನ್ ಧರ್ಲಿ ಸಮಾ ಜಾತಾನಾ ಪೊಟಾಲುಜೊ ಯೇನಾ?”

“ಕ್ರಿಸ್ತಾಕ್ ಜರ್ ಇಗರ್ಜೆಂತ್ ಉಮ್ಮಾಳಾವ್ನ್ ದವರ್ಲಾಯ್ ತರ್ ತುಕಾ ಪೊಟಾಲುಜೊ ಖಂಡಿತ್ ಯೇತ್. ಪುಣ್ ತಾಕಾ ಕಾಳ್ಜಾಂತ್ ವಾವೊರ್ಯಾಯ್ ತರ್?”

**

ಏಕ್ ವೇಳ್ ಮೊಡುಂಕ್, ಏಕ್ ವೇಳ್ ಬಾಂದುಂಕ್

ಕರೆಚ್ಚ್ ಹೊ, ಆಯಿನ್ನ್ ವೇಳ್ ಸ್ವತಾಚಿ ಜಿಣಿ ನಿಯಾಳ್ಚೆ ಸಂಗಿಂ ಸೊಮ್ಯಾಚ್ಯಾ ಸಾಕ್ರಿಫಿಸಾ ಪಾಟ್ಲೊ ಮೋಗ್ ಭೊಗುಂಕ್ ಆನಿ ಕಾಕುಳ್ತೆನ್ ವಾಡೊಂಕ್! ‘ಹೆಂ ದೆವಾಳ್ ಮೊಡುನ್ ಘಾಲಾ.. ತೀನ್‌ಚ್ ದಿಸಾಂನಿ.. ಹಾಂವ್ ತೆಂ ಉಭಾರ್ತಲೊಂ’

– ಜೊ.ಸಿ. ಸಿದ್ಧಕಟ್ಟೆ, ಕಾರ್ಮೆಲಿತ್

ಕೊ ವಾದಿಸ್ ಪಾಪಾ ಪುನಿಸ್ಕೊ?

ಪಾಪಾ ಮ್ಹಣ್ತಾ: ಲೈಂಗಿಕ್ ಪಾತ್ಕಾಂಚ್ ವ್ಹಡ್ಲಿಂ ನ್ಹಂಯ್!



ನೆಲ್ಸನ್ ಪಿಂಟೊ, ಕಾರ್ಮೆಲಿತ್

ಲೈಂಗಿಕ್ ಪಾತ್ಕಾಂವಿಶಿಂ
ಪಾಪಾಚಿಂ ಥೊಡಿಂ
ವಾಕ್ಯಾಂ, ಪುಡೆಂ
ಲೈಂಗಿಕ್ ಅತರ್ವಣಾಂ
ಉಗ್ತಾನ್ ಆಧಾರುಂಕ್
ಪರ್ವಣಿ ದಿಲ್ಲೆಬರಿ
ಮ್ಹಣ್ ಕ್ರಿಸ್ತಾಂವ್
ಸಂಪ್ರದಾಯ್‌ವಾದಿಂನಿ
ಭಿರಾಂತ್ ಉಚಾರ್ಲಾ

ಆಜ್‌ಕಾಲ್ ವ್ಹಡ್ ಸೆಲೆಬ್ರಿಟಿಂನಿ, ರಾಜಕೀಯ್ ವಾ ಧರ್ಮಿಕ್ ಮುಖೆಲ್ಯಾಂನಿ ಉಲಂವ್ಚೆಂ ಉಲವ್ನ್ ವಾ ದಿಂವ್ಚಿಂ ವಾಕ್ಯಾಂ, ಎಕ್ದಮ್ ವಿವಾದಾಕ್ ಒಳಗ್ ಜಾತಾತ್. ಜರ್ ತೆಂ ಕಾಂಯ್ ಇಲ್ಲೆಂ ಗುಸ್ತಡ್ ಗೊಂದೊಳಾನ್ ರೆವೊಡ್ನ್ ಆಸಾ ತರ್, ಸಾಂಗ್ಲೆ ನಾಕಾ, ಉಲಯಿಲ್ಲೆಂ ಸಾರ್ಕೆಂ ವಾ ಚೂಕ್? ಅಶೆಂ ಮ್ಹಣ್ ಸಗ್ಳಾಂನಿ ಚರ್ಚಾ ಸುರು ಜಾತಾ. ಜಾಯ್ತೆ ಪಾಪಿಂ ಆಶೆಂ ಘಡ್ತಾಕೀ ಉಲಯಿಲ್ಲೊ ಅರ್ಥ್ ಆನಿ ಉಪ್ರಾಂತ್ ಖಬರ್ ಜಾವ್ನ್ ಸಮ್ಜೆನ್ ಘೆತ್‌ಲ್ಲೊ ಅರ್ಥ್ ಬೊಲ್ಸೊಚ್ ಆಸೊನ್ ವ್ಹಡಾ ವಿವಾದಾಕ್ ಕಾರಣ್ ಜಾತಾ. ಅಸಲಿಚ್ ಏಕ್ ಗಜಾಲ್ ಅಯ್ಲೆವಾರ್ ಕಥೊಲಿಕ್ ಸಂಸಾರಾಂತ್ ಎಕಾ ವಿವಾದಾಕ್ ಕಾರಣ್ ಜಾಲ್ಯಾ.

2021, ದಸೆಂಬ್ರಾಚೆ 6ವೆರ್ ಪಾಪಾ ಪುನಿಸ್ ಆಪ್ಣಾಚಿ ಸೈಪ್ರಸ್ ಆನಿ ಗ್ರೀಸ್ ದೆಶಾಂಚಿ ಗೊವಿಕ್ ಭೆಟ್ ಸಂಪವ್ನ್ ಪಾಟಿಂ ಪಯ್ಲೆ ಕರ್ಣೆವೆಳಿಂ ಥೊಡ್ಯಾ ಪತ್ರಕಾರಾಂನಿ ಆಯ್ಲೆವಾರ್ ರಾಜಿನಾಮೊ ದಿಲ್ಲ್ಯಾ ಪುನಿಸ್‌ತ್ಲಾ ಪ್ಯಾರಿಸಾಚೊ ಆರ್ಚ್‌ಬಿಷ್ಪ್ ಮೈಕಲ್ ಅಪೆತಿತ್ (Michel Aupetit) ವಿಶಿಂ ಸವಾಲಾಂ ಘಾಲ್ಲಿಂ. ಆರ್ಚ್‌ಬಿಷ್ಪ್, ಯಾಜಕ್ ಜಾವ್ನ್ ಆಸ್ತಾನಾ 2012 ಇಸ್ವೆಂತ್ ಎಕ್ಸ್ಟ್ರೀಮ್‌ಸಂಗಿಂ ತಾಕಾ ಸಂಬಂಧ್ ಆಸ್ಲೊ ಮ್ಹಣುನ್ ಮಾಧ್ಯಮಾಂನಿ ಖಬರ್ ಜಾಲ್ಲಿ.

ಸಾರ್ಕೆಂ ಸತ್ ಕಳಿತ್ ನಾಸ್ತಾಂ ಪ್ರಸಾರ್ ಜಾಲ್ಲೆ ಹೈ ಖಬ್ರೆಕ್ ಲಾಗುನ್ ಆರ್ಚ್‌ಬಿಷ್ಪಾಚೆಂ ನಾಂವ್ ಪಾಡ್ ಜಾಲ್ಲೆಂ. ಹ್ಯಾ ವರ್ವಿಂ ದುಖೆಲ್ಲ್ಯಾ ಬಿಸ್ಪಾನ್ ಆಚಾನಕ್ ರಾಜಿನಾಮೊ ದಿಲ್ಲೊ ಆನಿ ತಿತ್ಲಾಚ್ ತುರ್ತಾನ್ ಪಾಪಾನ್ ತೊ ಅಂಗೀಕೃತ್ ಕೆಲ್ಲೊ. ಹ್ಯಾ ಘಟನಾಚೊ ಉಲ್ಲೇಖ್ ಕರುನ್ ಪಾಪಾನ್ ಸಾಂಗ್ಲೆಂ, “ಕೆದ್ನಾಂ ಸತಾಚಿ ಸಾರ್ಕಿ ಸೊದ್ಕಾಂ ಕರಿನಾಸ್ತಾಂ, ಎಕ್ಲಾಂವಿಶಿಂ ಫಾಯ್ಸ್ ಕೆಲ್ಲಿ ಖಬರ್ ಸಗ್ಳಾನಿತ್ಲಾನ್ ವಿಸ್ತಾರ್ತಾನಾ, ತಾಕಾ ಆಡಳ್ತೆಂ ಚಲಂವ್ಕ್ ಕಶ್ಟಾಂಚೆಂ ಜಾತಾ. ಆನಿ ಹಿ ವರ್ತಿ ಅನೀತ್. ಹೈ ಖಾತಿರ್ ಮೈಕಲ್ ಅಪೆತಿತ್ ಹಾಚೊ ರಾಜಿನಾಮೊ ಹಾಂವೆಂ ಸ್ವೀಕಾರ್ ಕೆಲೊ. ತಾಚೆಥಾವ್ನ್ ಚೂಕ್ ಘಡ್ತಾಚ್ ಮ್ಹಣ್ ಚಿಂತ್ಯಾ. ಪೂಣ್ ತೆಂ ವ್ಹಡ್ಲೆಂ ಪಾತಕ್ ನ್ಹಂಯ್, ಕಿತ್ಯಾಕ್ ಕುಡಿಚಿಂ ಪಾತ್ಕಾಂ (ರಗ್ತಾ ಮಾಸಾಚಿಂ) ಸರ್ವಾಂ ಪ್ರಾಸ್ ಗಂಭೀರ್ ಆನಿ ಪ್ರಮುಖ್ ಪಾತ್ಕಾಂ ನ್ಹಂಯ್”. (That is sin, but it is not the most serious, because sins of the flesh are not the most serious) ಪಾಪಾಚಿಂ ಹಿಂ ಉತ್ರಾಂ, ಆತಾಂ ಕಥೊಲಿಕ್ ತಶೆಂಚ್ ಕ್ರಿಸ್ತೀ ಸಂಸಾರಾಂತ್ ವಿವಾದಾಕ್ ಕಾರಣ್ ಜಾಲ್ಯಾಂತ್.

ಪಾಪಾಚಿಂ ಹೆಂ ವಾಕ್ಯಲ್, ಪುಡೆಂ ಲೈಂಗಿಕ್ ಅತರ್ವಣಾಂ ಉಗ್ತಾನ್ ಆಧಾರುಂಕ್ ಪರ್ವಣಿ ದಿಲ್ಲೆಬರಿ ಮ್ಹಣ್, ಕ್ರಿಸ್ತಾಂವ್ ಸಂಪ್ರದಾಯ್‌ವಾದಿಂನಿ ಭಿರಾಂತ್ ಉಚಾರ್ಲಾ ತರ್, ಲೈಂಗಿಕ್

ಸಂಬಂಧಿತ ಪಾತ್ರಾಂ ಸರ್ವಾಂಪ್ರಾಸ್ ಗಂಭೀರಾಯೆಚಿಂ ಮ್ಹಳ್ಳ್ಯಾ ಆಶೀರ್ ಚಿಂತ್ನಾಚ್ಯಾ ಭಮಿದೆಥಾವ್ನ್ ಭಾಯ್ರ್ ಯೇವ್ನ್ ಏಕ್ ವಿಶಾಲ್ ಮನೋಭಾವ್ ಆಪ್ಣಾವ್ನ್, ಮನ್ಯಾ ಜಿವಿತಾಚ್ಯಾ ಸರ್ವ್ ಸಂಗಿಂ ವಯ್ರ್ ದೀಶ್ಟ್ ಘಾಲುಂಕ್ ಹ್ಯಾ ಮುಖಾಂತ್ ಸಾಧ್ಯ್ ಜಾತಲೆಂ ಮ್ಹಣ್ ಪ್ರಗತಿಪರ್ ಕ್ರಿಸ್ತಾಂವಾಂನಿ ಪಾಪಾಚ್ಯಾ ಉತ್ರಾಂಕ್ ಸ್ವಾಗತ್ ಕರ್ನ್ ಭರ್ವಸೊ ಉಚಾರ್ಲಾ.

2013 ಇಸ್ಟೆಂತ್ ಮಾರ್ಚಾಚೆ 13 ತಾರ್ಕೆರ್, ನವೊ ಪಾಪಾ ಜಾವ್ನ್ ವಿಂಚುನ್ ಆಯಿಲ್ಲೊ ಥಾವ್ನ್, ಪಾಪಾ ಪ್ರಾನ್ಸಿಸಾನ್ ತವಳ್ ತವಳ್ ಉಲಯಿಲ್ಲಿಂ ಉತ್ರಾಂ ಕಥೊಲಿಕ್ ಪವಿತ್ರ್ ಸಭೆಂತ್ ನವೆಂ ಸಂಚಲನ್ ಉಬ್ಜಂವ್ಕ್ ಸಕ್ಲಾಂತ್. ಹಾಚೆರ್ ಕಾಂಯ್ ದುಬಾವ್ ನಾ. “ಲೈಂಗಿಕ್ ಸಂಬಂಧಿತ್, ಪ್ರತ್ಯೇಕ್ ಜಾವ್ನ್ ಲಗ್ನಾ ಸಂಸ್ಕಾರಾ ಭೊಂವಾರಿ ಘಡ್ಣ್ಯಾ ಪಾತ್ರಾಂವಿಶ್ಯಾಂತ್, ಕಾಕುಳ್ತೆಚೆ ನದ್ದೆನ್ ಪಳೆಂವ್ಕ್ ತೊ ಆಪವ್ಣೆಂ ದಿತಾ”. ಲೈಂಗಿಕ್ ಸಂಬಂಧಿತ್ ಪಾತ್ರಾಂ ಎಕ್ದಮ್ ಗಂಭೀರ್ ಆನಿ ಉರ್ಲಿಂ ಪಾತ್ರಾಂ ಹಾಳ್ವಾಯೆಚಿಂ ವಾ ಉಣ್ಯಾ ಗಂಭೀರಾಯೆಚಿಂ ಮ್ಹಣ್ ಪಾತ್ಯೆವ್ನ್ ಆನಿ ಆಚರಣ್ ಕರ್ನ್ ಆಯ್ಲೆಲೆ ಪವಿತ್ರ್ ಸಭೆಕ್ ಏಕ್ ನವಿ ದಿಶಾ ದಿಂವ್ಚಾಕ್ ತೊ ಪೆಚಾಡ್ನ್ ಆಸಾ ಹೆಂ ಆಮಿಂ ತಾಚ್ಯಾ ಉತ್ರಾಂನಿ ಸಮ್ಜೊನ್ ಘೆವ್ತೆ.

ಪವಿತ್ರ್ ಸಭೆಂತ್ ‘ಲೈಂಗಿಕ್ ಪಾತ್ರಾಂ’ ಸರ್ವಾಂಪ್ರಾಸ್ ಗಂಭೀರ್ ಮ್ಹಣ್ ಘೆಂವ್ಕ್ ಕಾರಣಾಂ ಕಿತ್ಲೆಂ? ಪವಿತ್ರ್ ಪುಸ್ತಕಾಂತ್ ಆಸಲೆಂ ಚಿಂತಪ್ ಬಿಲ್ಕುಲ್ ಆಮ್ಕಾಂ ಮೆಳಾನಾ. ಉತ್ಪತ್ತಿ ಗ್ರಂಥಾಂತ್ ಆದಾಂವ್ನ್ ಆನಿ ಏವೆನ್ ಖೆಲ್ಲೆಂ ತೆಂ ‘ಆಡ್ವರ್ಲೆಲೆಂ ಫಳ್’, ಲೈಂಗಿಕ್ ಪಾತಕ್ ಮ್ಹಣ್ ಥೊಡ್ಯಾಂನಿ ಬರಯ್ಲೆಲೆಂ ಆಸಾ. ಪೂಣ್ ತೆಂ ಏಕ್ ಚಿಂತಪ್ ಮಾತ್ ಶಿವಾಯ್ ಪವಿತ್ರ್ ಸಭೆಚಿ ಶಿಕವ್ಣ್ ನ್ಹಂಯ್. ದೆವಾಚೆ ಖುಶೆಕ್ ವಿರೋಧ್ ತಿಂ ಗೆಲಿಂ ಆನಿ ‘ಪಾತಕ್’ ಹ್ಯೆ ಸಂಸಾರಿಂ ಆಯ್ಲೆಂ. ತಶೆಂ ಮ್ಹಳ್ಳಾರ್, ‘ದೆವಾಚೆ ಖುಶೆಕ್’ ಆಡ್ ವೆಚಿಂ ಸರ್ವ್ ಆಮ್ಚಿಂ ಕೃತ್ಯಾಂ ಗಂಭೀರ್ ಪಾತ್ರಾಂಚ್ ಮ್ಹಣ್ ಜಾಲೆಂ.

ಮೊಯ್ಜೆ ಮುಖಾಂತ್ ಧಾ ಉಪಾದೆಸ್ ದಿತಾನಾ, ಲೈಂಗಿಕ್ ಪಾತ್ರಾಕ್ ಸಂಬಂಧಿತ್ ಕೇವಲ್ ಎಕ್ ಚ್ ಉಪಾದೆಸ್, ಸವೊ; ಪ್ರದ್ವಾರ್ ಕರಿನಾಕಾ, ಮ್ಹಣ್ ಮಾತ್ ದಿಲ್ಲೊ ಮ್ಹಳ್ಳೆಂ ಆಮಿ ಗುಮನಾಕ್ ಹಾಡ್ತೆ. ಹೆರ್ ನೋವ್ ಉಪಾದೆಸ್ ಜಿವಿತಾಚ್ಯಾ ವಿವಿಧ್ ಆಯಾಮಾಂಕ್ ಸಂಬಂಧಿತ್ ಜಾವ್ನಾಸಾತ್, ಹೆಂ ಮೊಯ್ಜೆಚಾ ‘ಪಾಂಚ್’ ಪುಸ್ತಕಾಂನಿಂ ವಿಸ್ತೃತ್ ರಿತಿನ್ ವಿವರಲಾಂ.

ಪರ್ನಾ ಸೊಲ್ಲ್ಯಾಂತ್ ದಾವಿದ್ ರಾಯಾನ್ ಆಧಾರ್ಲೆಲೆಂ ‘ಪ್ರದ್ವಾರಾಚೆಂ ಪಾತಕ್’ ಖಂಡಿತ್ ಜಾವ್ನ್ ಗಂಭೀರಾಯೆಚಿಂ. ಪಾತ್ರಾಪ್ರಾಸ್ ತೆಂ ಆಧಾರ್ಚ್ಯಾಕ್ ಆಪ್ಣಾಯ್ಲೆಲಿ ರೀತ್ ಎಕ್ದಮ್ ಭಿರಾಂಕುಳ್. ತರೀ ಆಪ್ಣಾಚೆಂ ಪಾತಕ್ ಖರೆಪಣಿಂ ರಡ್ಲೆಲ್ಯಾ ದಾವಿದ್ ರಾಯಾಚೆರ್ ದೆವಾಕ್ ಅಸ್ಲಲೊ ಮೋಗ್ ಆನಿ ಹುಸ್ಕೊ, ಅತೀ ಬುದ್ಧಂತ್ ಜಾವ್ನಾಸ್ಲೆಲ್ಲ್ಯಾ ತಾಚ್ಯಾ ಪುತಾ ಸಾಲ್ಮಾಂವ್ ರಾಯಾಥಂಯ್ ನಾತ್ಲೊ, ಆಮಿ ರಾಯಾಂಚಾ ಪಯ್ಲ್ಯಾ ಪುಸ್ತಕಾಂತ್ ವಾಚ್ತಾಂವ್ (ಅಧ್ಯಾಯ್ 11). ಅನ್ಯ್ ದೆವಾ ಪಾಟ್ಲಾನ್ ಗೆಲ್ಲ್ಯಾ ಸಾಲ್ಮಾಂವ್ಚೆಂ ಪಾತಕ್ ದೆವಾಕ್ ಕಾಂಟಾಳ್ಕಾಚೆಂ ಜಾತಾ ಶಿವಾಯ್ ದಾವಿದಾನ್ ಆಪ್ಣಾಚೆ ಅಸ್ಕತ್ಕಾಯೆನ್ ಆಧಾರ್ಲೆಲೆಂ ‘ಪ್ರದ್ವಾರಾಚೆಂ’ ನ್ಹಂಯ್ ಮ್ಹಳ್ಳೆಂ ಆಮ್ಕಾಂ ಥಂಯ್ಸರ್ ಕಳ್ತಾ.

ನೊವ್ಯಾ ಸೊಲ್ಲ್ಯಾಂತ್ ಜೆಜು, ಆಪ್ಣಾ ಸರ್ಪಿಂ ಹಾಡ್ಲಲ್ಲ್ಯಾ ಪ್ರದ್ವಾರಾಂತ್ ಸಾಂಪಡ್ಲೆಲೆ ಸ್ತ್ರೀಯೆಕ್ ಕಾಕುಳ್ ದಾಕಂವ್ಚೆ ವೆಳಿಂ,

ಜಮೊ ಜಾಲ್ಲ್ಯಾ ದಾದ್ಲ್ಯಾಂಕ್ ತಾಣೆಂ ದಿಲ್ಲೆಂ ಸೂಚನ್, “ತುಮ್ಚೆ ಮಧ್ಲೊ ಪಾತಕ್ ನಾತ್ಲೊ ತಿಕಾ ಪಯ್ಲೊ ಫಾತರ್ ಮಾರುಂ” (ಜುವಾಂವ್ 8:7). ತುಮ್ಚೆ ಮಧ್ಲೊ ‘ಪ್ರದ್ವಾರಾಚೆಂ ಪಾತಕ್’ ನಾತ್ಲೊ ಫಾತರ್ ಮಾರುಂ ಅಶೆಂ ತೊ ಸಾಂಗಿನಾ ಬದ್ಲಾಕ್ ತೊ ಸಾಂಗ್ತಾ, ‘ಪಾತಕ್ ನಾತ್ಲೊ’ ಮ್ಹಣ್ತಾ. ಆನಿ ಅಶೆಂ ಪಾತ್ರಾಂ ಮಧೆಂ ಥರ್ ಭೇದ್ ನಾ, ತೆಂ ಜೆಜು ಪಾಚಾರ್ತಾ.

ಸಾಂ ಪಾವ್ ಗಾಲಾತ್‌ಗಾರಾಂಕ್ ಬರಯಿಲ್ಲಾ ಪತ್ರಾಂತ್, ರಗ್ತಾಮಾಸಾಥಾವ್ನ್ ಉಬ್ಜತಾತ್ ತ್ಯಾ ಕೃತ್ಯಾಂವಿಶ್ಯಾಂತ್ ಉಲ್ಲೇಖ್ ಕರ್ತನಾ ಫಕತ್ - ವ್ಯಭಿಚಾರ್, ಅನಿಸ್ಕಳ್ಣಣ್, ಪೊಜೆಪಣ್ ಮ್ಹಣ್ ಮಾತ್ ಬರಯ್ಲಾ, ಹಾಂಚೆ ಸಾಂಗಾತಾ ವ್ಹಡ್ ಏಕ್ ಪಟ್ಟಿಚ್ ಆಮ್ಚೆ ಮುಖಾರ್ ದವರ್ತಾ. ಅಶೆಂ ಲೈಂಗಿಕ್ ಸಂಬಂಧಿತ್ ಪಾತ್ರಾಂ ಹೆರ್ ಪಾತ್ರಾಂ ಬರಾಬರ್ ಮ್ಹಳ್ಳೆಂ ಚಿಂತಪ್ ಉಚಾರ್ತಾ.

ಕಥೊಲಿಕ್ ಪವಿತ್ರ್ ಸಭಾ ಆಪ್ಲೆ ದೊತೊರ್ನಿಂತ್ ಸಾತ್ ಮುಳಾವ್ಯಾ ಪಾತ್ರಾಂ ವಿಶ್ಯಾಂತ್ ಸಾಂಗ್ತಾನಾ- ಹಂಕಾರ್, ಅಬ್ಲೆಸ್, ಮಸರ್, ರಾಗ್, ಪೊಟಾರ್‌ಪಣ್ ಆನಿ ಆಳ್ವಾಯೆ ಸಾಂಗಾತಾ ಕಾಮಾತುರಾಯ್ ವಿಶ್ಯಾಂತ್ ಸಾಂಗ್ತಾ. ಕಾಮಾತುರಾಯ್ ವಿಶೇಸ್ ತಶೆಂ ಗಂಭೀರ್ ಮ್ಹಣ್ ಕೆದಿಂಕ್‌ಚ್ ಸಾಂಗಿನಾ. ಪ್ರದ್ವಾರ್, ಹಸ್ತ್-ಮೈಥುನ್, ವ್ಯಭಿಚಾರ್, ಅಶ್ಲೀಲ್ ಸಾಹಿತ್ಯ್ ವಾಚ್ಚೆಂ ಆನಿ ದೆಕ್ಚೆಂ, ವೈಶ್ಯಾಚಾರ್, ಅತ್ಯಾಚಾರ್ ಆನಿ ಸಲಿಂಗ್-ಕಾಮಿ ಕರ್ನೊಕ್ ಕಾಮಾತುರಾಯೆಚೊ ಅವ್ಗಣ್ ವ್ಯಕ್ತ್ ಕರ್ತಾತ್. ಜರ್ ಪ್ರಾಯೆಕ್ ಪಾವನಾತ್ಲೆಲ್ಯಾ ವ್ಯಕ್ತಿಂಚಾ ದೈಹಿಕ್ ಆನಿ ನೈತಿಕ ಎಕ್ವಿಲಿಬ್ರಿಯೋಡ್ ಅಸಲ್ಯೊ ಕರ್ನೊ ಆಧಾರ್ಲೊ ತರ್, ತ್ಯೊ ಚಡ್ ಗಂಭೀರ್ ಜಾತಾತ್.

ತರ್ ಕಥೊಲಿಕ್ ಪವಿತ್ರ್ ಸಭೆಂತ್ ‘ಲೈಂಗಿಕ್ ಪಾತ್ರಾಂ’ ಪ್ರಮುಖ್ ಆನಿ ಗಂಭೀರ್ ಜಾಂವ್ಕ್ ಕಾರಣ್ ಕಿತ್ಲೆಂ?

ಸಾಂತ್ ಅಗುಸ್ತಿನ್ ಏಕ್ ವರ್ತೊ ಸಾಂತ್ ಆನಿ ದೇವ್ ಶಾಸ್ತ್ರಿ, ತಾಚ್ಯಾ City of God ಪುಸ್ತಕಾಂತ್ (XXI, 16) ಸಾಂಗ್ತಾ, “ದೆವಾಕ್ ಭೊಗ್ಸುಂಕ್ ಚಡ್ ಸಲೀಸ್ ಪಾತ್ರಾಂ ಮ್ಹಳ್ಳಾರ್ ತಿಂ ಲೈಂಗಿಕ್ ಪಾತ್ರಾಂ. ಕಿತ್ಯಾಕ್‌ಗೀ ಮ್ಹಳ್ಳಾರ್ ಲೈಂಗಿಕತಾ ಮ್ಹನ್ಯಾಕುಳಾಚಿ ಅತೀ ವ್ಹಡ್ ಅಸ್ಕತ್ಕಾಯ್ ಜಾಲ್ಲ್ಯಾನ್ ತಾಂತುಂ ಸಲೀಸಾಯೆನ್ ಚುಕೊನ್ ಪಡ್ತಾತ್”

ಜೆಜುಚ್ಯಾ ಮರ್ಣಾಉಪ್ರಾಂತ್ ಎಕಾ ಕಾಳ್ಜಾಚಿ ಆನಿ ಎಕಾ ಮನಾಚಿ ಜಾವ್ನ್ ಘಡುನ್ ಆಯಿಲ್ಲಿ ಪವಿತ್ರ್ ಸಭಾ ಕ್ರಮೇಣ್ ಸಗ್ಳ್ಯಾ ಸಂಸಾರಾಕ್ ವಿಸ್ತಾರ್ತಾನಾ ಜಾಯ್ತ್ಯಾ ಬದ್ಲಾವಣೆಕ್ ವೆಳಗ್ ಜಾತಾ. ರಾಜಕೀಯ್ ಮೆತೆರ್ಪಣ್, ಭೌಗೋಳಿಕ್ ಆನಿ ಸಾಂಸ್ಕೃತಿಕ ವಿಚಾರಾಂನಿ ಪ್ರೇರಿತ್ ಜಾವ್ನ್ ಪವಿತ್ರ್ ಸಭೆಚ್ಯಾ ಘಡಾವಳಿಂತ್ ಜಾಯ್ತೆ ನವೆಸಾಂವ್ ಭಿತರ್ ರಿಗ್ತಾ. ಹ್ಯಾ ಕಾಳಾರ್ ಸರ್ವ್ ಶೆಗುಣಾಂಪಯ್ಕಿ ನಿಸ್ಕಳ್ಣಣಾಚೊ ಶೆಗುಣ್ ಚಡ್ ಪ್ರಮುಖ್ ತಶೆಂ ಮಾನಾಚೊ ಆನಿ ಗೌರವಾಚೊ ಜಾವ್ನ್ ಪಯ್ಲೆಂ ಸ್ಥಾನ್ ಘೆತಾ. ಹಾಕಾ ಪೂರಕ್ ಜಾವ್ನ್ ನಿಸ್ಕಳ್ಣಣಾಚೆಂ ಜಿವಿತ್ ಜಿಯೆಂವ್ಚೆ ಸಭಾರ್ ಧಾರ್ಮಿಕ್ ಮೇಳ್ ಉಬ್ಜತಾತ್. ಪವಿತ್ರ್ ಸಭೆಚೆಂ ಮುಖೆಲ್ಪಣ್ ಚಲವ್ನ್ ವ್ಹರ್ಲ್ಯಾ ಯಾಜಕಾಂಕ್ ತಶೆಂಚ್ ಬಿಸ್ಪಾಂಕ್, ನಿಸ್ಕಳ್ಣಣಾಚ್ಯಾ ಜಿವಿತಾಕ್ ವೇಂಗ್ ಮಾರ್ಚೆ ತಸಲಿ ಅನಿವಾರ್ಯತಾ ಉಬ್ಜತಾ. ಯಾಜಕ್ ಆನಿ ಧರ್ಮಿಕ್ ಪವಿತ್ರ್ ಸಭೆಂತ್ ‘ಉಂಚ್ಲ್ಯಾ ದರ್ಜೆಚೆ ಕ್ರಿಸ್ತಾಂವ್’, ಅಸಲೊ ಮನೋಭಾವ್ ರುತಾ ಜಾತಾ. ಜಾಯ್ತಿಂ ನಿಯಮಾಂ, ರುಲಿ, ರೆಗ್ಲೊ ನಿಸ್ಕಳ್ಣಣಾಚ್ಯಾ ಜಿವಿತಾಕ್ ಸಹಜ್ ಜಾಲ್ಲೆ ತಸಲಿಂ.

ಮಾರ್ಚ್ - 2022 | 10



ಆಸ್ಟೆ peers ವಾ leechers BitTorrent ಅಪ್ಲಿಕೇಶನ್ ಖಿಂಯ್ಲೆಯ್ ಫಾಯ್ಲ್ ತುಮಿ ವಾಂಟ್ತಾನಾ, 64 KB ಥಾವ್ನ್ 3MB ಮ್ಹಣಸರ್ ಆಸ್ತಾ ಧಾಕ್ಟಾ ಕುಡ್ಕಾರುಪಾರ್ ಧಾಡ್ತಾ. utorrent ಫಾಯ್ಲ್ ಆಸ್ತಿ ಫಕತ್ ಹ್ಯಾ ಕುಡ್ಕಾಂಚಿ ಮಾಹತ್. ತುಮಿ ಫಾಯ್ಲ್ ಡಾವ್ಲೋಡ್ ಕರ್ತಾನಾ, 5 seeds ಆನಿ 50 peers ಆಸಾತ್ ಮ್ಹಣ್ ಚಿಂತ್ಯಾಂ. ಮ್ಹಳ್ಯಾರ್ ಪನ್ನಾಸ್ ಜಣ್ ಹೆಂ ಫಾಯ್ಲ್ ಡಾವ್ಲೋಡ್ ಕರ್ನ್ ಆಸಾತ್ ಮ್ಹಣ್ ಅರ್ಥ್. ಏಕ್ ಪಾವ್ಲಿಂ ಸಕ್ಡ್ ಕುಡ್ಕೆ ಡಾವ್ಲೋಡ್ ಜಾಲ್ಯಾ ಉಪ್ರಾಂತ್ BitTorrent ಅಪ್ಲಿಕೇಶನ್ ತ್ಯಾ ಕುಡ್ಕಾಂಚಿಂ ಜೋಡನ್ ಕರ್ತಾ. ತುಮಿ ತೆಂ ಫಾಯ್ಲ್ ಡಾವ್ಲೋಡ್ ಕರ್ನ್ ಆಸ್ತಾನಾಂಚ್ ತುಮ್ಚೆಡೆ ಡಾವ್ಲೋಡ್ ಜಾಲ್ಲೆ ಕುಡ್ಕೆ ಇತರ್ peer-ಂಕ್ ಧಾಕ್ಟಾ ಪ್ರಮಾಣಾರ್ upload ಕರಿಚೆ ಪಡ್ತಾ. ತುಮಿ ಕಿತ್ತೆಂ upload ಕರ್ತಾತ್ BitTorrent ಅಪ್ಲಿಕೇಶನಾಂತ್ ಮಾಂಡವಳ್ ಫಾಲುಂಕ್ ಜಾತಾ. ಸಕ್ಡ್ಕಾಯಿ ಡಾವ್ಲೋಡ್ ಜಾಲ್ಯಾ ಉಪ್ರಾಂತ್ ತುಮಿ ಪೂರ್ಣ ಪ್ರಮಾಣಾಂತ್ seeder ಜಾವ್ನ್ ತೆಂ ಫಾಯ್ಲ್ ದುಸ್ರಾಂಕ್ ವಾಂಟುಂಕ್ ಕುಮೊಕ್ ಕರ್ಯೆತ್.

2022 ಇಸ್ಟೆಂತ್ ಫಾಮಾದ್ ತಶೆಂ ಪಾತ್ಯೆಣಿ ದವರ್ಜೆತಸಲೆ ಟೋರೆಂಟ್ ಜಾಳಿಜಾಗೆ ಖಿಂಯ್ಲೆ? ತುಮಿ The Pirate Bay, RARBG, 1337x, YTS, Torrentz2-ಕ್ ಏಕ್ ಪ್ರಯತ್ನ ಕರ್ಯೆತ್. ಮಾಗಿರ್ ತುಮಿ ಖಿಂಯ್ಲೆ ಉತ್ತೀಮ್ ಟೋರೆಂಟ್ ಕ್ಲೈಂಟ್ ಮ್ಹಣ್ ಪಳಯ್ತಾರ್ uTorrent, BitTorrent, qBittorrent, Deluge ಆನಿ Vuze ಉಪ್ಲೋಗ್ ಕರ್ಯೆತ್. ಸಬಾರ್ ದೆಶಾಂನಿ ಟೋರೆಂಟ್ ಜಾಳಿಜಾಗ್ಯಾಂಕ್ ನಿಶೇಧ್ ಕೆಲಾಂ. ಇಂಡಿಯಾಂತ್ಯಾ ಸಬಾರ್ ಟೋರೆಂಟ್ ಜಾಳಿಜಾಗ್ಯಾಂಕ್ ನಿಶೇಧ್ ಕೆಲಾಂ. ಪುಣ್ ತುಮಿ VPN ಸೋಫ್ಟ್ವೇರ್ ಚಾಲು ಕರ್ನ್ ಟೋರೆಂಟ್ ವಾಪಾರ್ಯೆತ್. ಟೋರೆಂಟ್ ವಾಪಾರ್ಲೆಂ ಕಾಯ್ದಾನುಸಾರ್‌ಗಿ? ವ್ಹಯ್ ಬಿಲ್ಕುಲ್. ಪುಣ್ ಟೋರೆಂಟ್ ವಾಪಾರ್ ಪೈರೆಟೆಡ್ ಮ್ಹಾಲ್ ಡಾವ್ಲೋಡ್ ವಾ upload ಕರ್ಚೊ ಆಫಾದ್. ತಶೆಂ ತುಮಿ ಜಾಗ್ರುತ್ ಜಾಯ್.

ಗೆಲೆತ್ಯಾ ಥೊಡ್ಯಾ ದಿಸಾಂ ಆದಿಂ Uncharted ಮ್ಹಳ್ಳಿ ಹೊಲಿವುಡ್ ಮೂವಿ ಇಂಡಿಯಾಂತ್ ತಶೆಂ ಅಮೆರಿಕಾಂತ್ ಮೊಕ್ಳೆಕ್ ಜಾಂವ್ಚ್ಯಾ ಎಕಾ ದಿಸಾ ಆದಿಂ ಟೋರೆಂಟ್ ತಾಣಾಂನಿ ಲೀಕ್ ಜಾಲ್ಲಿ. ಪೈರೆಟೆಡ್ ಮೂವಿ ವಾ ಸೋಫ್ಟ್ವೇರಾಂ ತುಮ್ಕಾಂ ಡಾವ್ಲೋಡ್ ಕರಿಚೆ ಜಾಲ್ಯಾರ್ ಪಯ್ಲಿಂ ತಿಂ ಮೆಳ್ಚಿಂ ಟೋರೆಂಟ್ ತಾಣಾಂನಿ! ಥೊಡ್ಯಾ ವರಾಂ ಆದಿಂ ಹಿಂ ಟೋರೆಂಟ್ ತಾಣಾಂ ಸಗ್ಳ್ಯಾ ಸಂಸಾರಾಂತ್ ಇಂಟರ್ನೆಟಾಂತ್ ಬ್ಯಾಂಡ್‌ವಿಡ್ತ್ ಚಡಿತ್ ಮಾಪಾನ್ ವಾಪಾರ್ಲಿಂ ತಾಣಾಂ ಜಾವ್ನಾಸ್ಲಿಂ. ಎಕಾ ಕಾಳಾರ್ ಸಗ್ಳ್ಯಾ ಸಂಸಾರಾಂತ್ 78% ಅಂತರ್ಜಾಕ್ ಬ್ಯಾಂಡ್‌ವಿಡ್ತ್ ಹ್ಯಾ BitTorrent ಪ್ರೊಟೋಕೊಲಾಕ್ ಸೀಮಿತ್ ಜಾವ್ನ್ ಆಸ್ಟೆಂ ಮ್ಹಳ್ಯಾರ್ ತುಮ್ಕಾಂ ವಿಜ್ಞಿತ್ ಜಾಂವ್ಕ್ ಪುರೊ. ಪುಣ್ ಕಾಳ್ ಬದಲ್ಲ್ಯಾ ಉಪ್ರಾಂತ್ ನವಿ ತಾಂತ್ರಿಕತಾ ಆಯ್ಲಿ. ಇಂಟರ್ನೆಟಾಚೊ ಸ್ಪೀಡ್‌ಯೀ ಭಿರಾಂಕುಳ್ ಚಡ್ಲೊ! ತಶೆಂ ಆಜ್ Youtube, Netflix ತಸಲಿಂ streaming ಅಪ್ಲಿಕೇಶನಾಂ ಫಾಮಾದ್ ಜಾವ್ನ್ ಚಡಿತ್ ಬ್ಯಾಂಡ್‌ವಿಡ್ತ್ ವಾಪಾರ್ನ್ ಆಸಾತ್. ಅಶೆಂ ಟೋರೆಂಟ್ ಟೆಕ್ನೊಲೊಜಿ ಮರಣ್ ಪಾವ್ಲಿಗೀ? ಬಿಲ್ಕುಲ್ ನಾ. ಆಜೂನೀ ಲೋಕ್ ಟೋರೆಂಟ್ ವಾಪಾರ್ನ್ ಆಸಾ. ಪುಣ್ ಆದ್ಲ್ಯಾ ದಿಸಾಕ್ ತುಲನ್ ಕೆಲ್ಯಾರ್ ಅಂತರ್ಜಾಳಾಂತ್ ಟೋರೆಂಟ್ ಬ್ಯಾಂಡ್‌ವಿಡ್ತ್ ಫಕತ್ 6% ತಿತ್ಲಾಕ್ ಪಾವ್ಲಾರೀ ಹಿ ಟೆಕ್ನೊಲೊಜಿ ಜಿವಿಚ್ ಆಸಾ. ಕೊರೊನಾ ಪಿಡೆ ಉಪ್ರಾಂತ್ ಪರತ್ ಟೋರೆಂಟ್ ವಾಪಾರ್ಲ್ಯಾಂಚೊ ಸಂಖ್ಯೆ ಚಡಿತ್ ಜಾವ್ನ್ ಆಸಾ. ತರ್ ಹೆಂ ಟೋರೆಂಟ್ ಮ್ಹಳ್ಯಾರ್ ಕಿತ್ಲೆಂ? ಟೋರೆಂಟ್ ವಾಪಾರ್ಲೆಂ ಕಾಯ್ದಾನುಸಾರ್‌ಗಿ? ವಾ ಕಾಯ್ದಾವಿರೋಧ್? ಹಿಂ ಸವಾಲಾಂ ತುಮ್ಕಾಂ ಥೊಸುಂಕ್ ಪುರೊ.

ಸಂಪ್ರದಾಯಿಕ್ ಕಾಳಾರ್ ವಾ ಆಜೂನೀ ತುಮಿ ಏಕ್ ಫಾಯ್ಲ್ ಅಂತರ್ಜಾಳಿರ್ ವಾಂಟಿಚೆ ಜಾಲ್ಯಾರ್ ತೆಂ ಎಕಾ ವೆಬ್ ಸರ್ವರಾಕ್ upload ಕರಿಚೆ ಪಡ್ತಾ ಆನಿ ತೆಂ ಲಿಂಕ್ ಡಾವ್ಲೋಡ್ ಕರ್ತಲ್ಯಾಂಕ್ ದೀಜೆ ಪಡ್ತಾ. OneDrive, Google Drive ವಾ ಇತರ್ ಸಬಾರ್ ಅಪ್ಲಿಕೇಶನಾಂ ವಾಪಾರ್ನ್ ಹೆಂ ಕರ್ಯೆತ್. ಪುಣ್ ಅಸ್ಲಿಂ ತಾಣಾಂ ಫುಂಕ್ಟಾಕ್ ಥೊಡೊ ಜಾಗೊ ದಿತಾತ್ ಜಾಲ್ಯಾರೀ, ತುಮ್ಕಾಂ ವ್ಹಡ್ ಪ್ರಮಾಣಾರ್ ಸೆವಾ ಜಾಯ್ ಜಾಲ್ಯಾರ್ ಪಯ್ಲೆ ದೀಜೆ ಪಡ್ತಾತ್. ಅಸ್ಲಿ ಸೆವಾ ಆಪ್ಲಾಯ್ಡ್ ಉಪ್ರಾಂತ್ ಸಕ್ಡಾಂನಿ ತೆಂ ಫಾಯ್ಲ್ ಏಕ್‌ಚ್ ಪಾವ್ಲಿಂ ಡಾವ್ಲೋಡ್ ಕರುಂಕ್ ಗೆಲ್ಯಾರ್ ಬ್ಯಾಂಡ್‌ವಿಡ್ತ್ ಚಡೊನ್ ಡಾವ್ಲೋಡ್ ಆಸಾಧ್ ಜಾಂವ್ಚಿ ಪರಿಸ್ಥಿತಿ ಯೇಂವ್ಕ್ ಪುರೊ. ಪುಣ್ ಕೆನ್ನಾ BitTorrent ಚೆಂ ಕಲ್ಪನ್ ಆಯ್ಲೆಂಗೀ ತೆನ್ನಾ ಅಂತರ್ಜಾಳಿರ್ ಫಾಯ್ಲಾಂ ವಾಂಟುಂಕ್ ವೆಬ್‌ಸರ್ವರಾಂ ನಾಕಾ ಜಾಲಿಂ. ಟೋರೆಂಟ್ ವಾಪಾರ್ಲ್ಯಾಂ ಜಾಲ್ಯಾರ್ ತುಜೆಂ ಕಂಪ್ಯೂಟರ್‌ಚ್ ಕ್ಲೈಂಟ್ ಆನಿ ಸರ್ವರ್. ಹೆಂ ಪಕ್ಕಾ ಕರುಂಕ್ ತುಮ್ಕಾಂ ಜಾಯ್ ಆಸ್ಟೆಂ ಫಕತ್ ಏಕ್ BitTorrent ಅಪ್ಲಿಕೇಶನ್. ತೆಂ ಫಾಯ್ಲ್ ಡಾವ್ಲೋಡ್ ಕರುಂಕ್ ತಾಚೆವಿಶಿಂ ಸಂಪೂರ್ಣ ಮಾಹತ್ ಹ್ಯಾತ್ ಭಾಶೆಂತ್ ಆಸ್ಟೆಂ ಏಕ್ ಧಾಕ್ಟಲೆಂ utorrent ಫಾಯ್ಲ್. ಅಸ್ಲಿಂ ಸಬಾರ್ ಅಪ್ಲಿಕೇಶನಾಂ ತುಮ್ಕಾಂ ಜಾಳಿರ್ ಮೆಳ್ತಾತ್ ಆನಿ ಅಸ್ಲಿಂ ಫಾಯ್ಲಾಂ ಖಿಂಯ್ ಆಸಾತ್ ಮ್ಹಣ್ ತುಮ್ಕಾಂ ಕಳಿತ್ ಕರ್ಚೆ ಜಾಳಿಜಾಗೆಯ್ ಆಸಾತ್.

ಹ್ಯಾ BitTorrent ಅಪ್ಲಿಕೇಶನಾಂತ್ peer/leecher ಆನಿ seed ಮ್ಹಳ್ಳೆ ಸಬ್ದ ತುಮ್ಕಾಂ ಆಯ್ಲೊಂಕ್ ಮೆಳ್ತಾತ್. ಕೋಣ್ upload ಕರ್ನ್ ಆಸಾ ಪಳೆಯಾ ತೆ seeder ಆನಿ ಡಾವ್ಲೋಡ್ ಕರ್ನ್



ಮೊಡರ್ನ್ ಪಾತ್ಕಾಂ ಮ್ಹಾ-ಪಾತ್ಕಾಂಚೆ ಪಟ್ಕಿಕ್?



ಫ್ರಾದ್ ಜೊಕಿಮ್ ರೊಡ್ರಿಗಸ್
ಕಾರ್ಮೆಲಿತ್

ಮ್ಹಾ-ಪಾತ್ಕಾಂ ಥಾವ್ನ್
ಆಖಿ ಆಮ್ಕಾಂ
ಸಾಂಬಾಳ್ಲ್ಯಾರ್ ಪುರೊ
ಮ್ಹಳ್ಳೆಂ ವಿಲಾಶಿ ವಾ
ಉತಳ್ ಜಿಂತಪ್ ಜಿಲ್ಲ್ಯಾಲ್
ನಜೊ. ಶಿತ್ಯಾಕ್ ಮ್ಹಳ್ಳಾರ್
ನವಯಿಕ್ ಪಡ್ಲಲೆಂ ಲ್ಹಾನ್
ಪಾತಕ್ ಏಕ್ ದೀಸ್
'ಮ್ಹಾ-ಪಾತಕ್' ಜಾತಾ
ಮ್ಹಳ್ಳಿ ಭಿರಾಂತ ಆಮ್ಚೆಂ
ಥಂಯ್ ಆಸೊಂ.

ಮನಿಸ್ ಸಂಪೂರ್ಣ್ ನ್ಹಂಯ್. ತೊ ಅಬಲ್ ಆನಿ ಆಸ್ತತ್. ಪೂಣ್ ತಾಕಾ ಸಂಪೂರ್ಣ್ ಜಾಂವ್ಕ್ ಅಪವ್ಣೆಂ ಆಸಾ. “ಜಸೊ ತುಮ್ಮೊ ಸರ್ಗಿಂಚೊ ಬಾಪ್ ಸರ್ವ್ ಬರೊ, ತಶೆಂ ತುಮಿಯೇ ಜಾಂಯ್ವಾಯ್” ಮ್ಹಣ್ತಾ ಸೊಮಿ. ಬರೆಂ ಜಾಂವ್ಚೆಂ ವಾ ಸಂಪೂರ್ಣ್ ಜಾಂವ್ಚೆಂ-ಏಕ್ ಪ್ರಕ್ರಿಯಾ. ಕೊಣಾಯ್ಕಿ ಎಕಾಚ್ ದಿಸಾನ್ ಬರೆಂ ಜಾಂವ್ಕ್ ಜಾಯ್ನಾ. ಹ್ಯಾ ಖಾತಿರ್ ಶೆಗುಣಾಚೆಂ ವಾಟೆನ್ ಚಲುಂಕ್ ಜಾಯ್. ಶೆಗುಣಾಂಚೆ ವಾಟೆನ್ ಆಮಿ ಚಮ್ಕಾತಾನಾ ಆಮಿಂ ಅವ್ಣಾಂಕ್ ಪಾಟ್ ಕರುಂಕ್ ಆಸಾ.

ಶೆಗುಣ್ ಆನಿ ಅವ್ಣಾಣ್ ಆಮ್ಚ್ಯಾ ದಿಸ್ಪೊಟ್ಟ್ಯಾ ಜಿವಿತಾಚೆ ದೋನ್ ವಾಂಟೆ. ಜೆದ್ನಾಂ ಆಮಿ ಶೆಗುಣಾಂಚೆ ಜಿಣೆ ಸಾರುಂಕ್ ಪ್ರಯತ್ನ್ ಕರ್ತಾಂವ್ ತೆದ್ನಾಂ ಆಪಾಪಿಂಚ್ ಆಮ್ಕಾಂ ಕಳಿತ್ ಜಾಂಯ್ನಾತ್ಲೆ ಪರಿಂ-ಬರಿ ಜಿಣೆ ಜಿಯೆಂವ್ಕ್ ಸುರು ಕರ್ತಾಂವ್. ಹೈ ದಿಶೆನ್ ಆಮ್ಕಾಂ ಪಾತ್ಕಾಂ ಆನಿ ಪಾತ್ಕಿ ಜಿಣ್ಯೆ ವಿಶ್ಯಾಂತ್ ಖರಿ ಆನಿ ಸಾರ್ಕಿ ಜಾಣ್ವಾಯ್ ಭೋವ್ ಗರ್ಜೆಚಿ.

ಪವಿತ್ರ್ ಸಭೆಚೆ ಶಿಕವ್ಣೆಪರ್ಮಾಣೆಂ, ಪಾತಕ್, ಸತಾ ಆನಿ ಅಂತಸ್ಕರ್ನಾಕ್ ವಿರೋಧ್ ವೆಚೆಂ ಜಾವ್ನಾಸಾ. ಸಾದ್ಯಾ ಉತ್ರಾಂನಿ ಆಮಿ ಹೆಂ ಸಮ್ಜೊಂಚೆಂ ತರ್ ಪಾತಕ್ ಜಾವ್ನಾಸಾ, ದೆವಾವಿರೋಧ್ ಆನಿ ಮನ್ಶಾವಿರೋಧ್ ವೆಚೆಂ, ಮ್ಹಣ್ಣೆ ಸಂಬಂಧ್ ತುಟ್ಪೊ/ತುಟಂವ್ಚೊ ಪಾತ್ಕಾವರ್ವಿಂ ಆಮಿ ದೆವಾಥಂಯ್, ಎಕಾಮೆಕಾಥಂಯ್, ಆಮ್ಚೆಂಥಂಯ್ ಆನಿ ಪ್ರಕೃತೆಥಂಯ್ ಆಸ್ಚೊ ಸಂಬಂಧ್ ತುಟೊವ್ನ್ ಘೆತಾಂವ್. ಹಿ ಸಮ್ಜಣಿ ಆಮ್ಕಾಂ ಮನ್ಶಾನ್ ಕೆಲ್ಲ್ಯಾ ಪಯ್ಲ್ಯಾ ಪಾತ್ಕಾಥಾವ್ನ್ ಕಳೊನ್ ಯೆತಾ.

1. ದೆವಾ ಥಂಯ್ ತುಟ್ಲೆಲೊ ಸಂಬಂಧ್: ಆದಾಂವ್ ಆನಿ ಯೇವ್ ದೆವಾಥಾವ್ನ್ ಲಿಪೊನ್ ರಾವ್ತಾತ್.
2. ಎಕಾಮೆಕಾಥಾವ್ನ್ ತುಟ್ಲೆಲೊ ಸಂಬಂಧ್: ಎಕಾಮೆಕಾಕ್ ತಿಂ ದುರ್ಸಾತಾತ್ ಮಾತ್ ನ್ಹಂಯ್, ಎಕಾಮೆಕಾಚೆರ್ ಬದ್ಲಾಮ್ ಥಾಪ್ತಾತ್.

3. ಆಪ್ಲಾಥಂಯ್ ತುಟ್ಟಲೊ ಸಂಬಂಧ್: ಮನಿಸ್ ದೇವಾನ್ ದಿಲ್ಲಿ ಕುರ್ಪಾ ಹೊಗ್ಗಾವ್ನ್ ಘೆತಾ. ಪಾತಕ್ ವೆಂಗ್ತಾ ಆನಿ ಆಪ್ಲಾಚೆಂ ವಿಣ್ಣೆಂಪಣ್ ಒಳ್ಳುನ್ ಘೆತಾ.
4. ಪ್ರಕೃತಿ ಥಂಯ್ ಹೊಗ್ಗಾವ್ನ್ ಘೆತಲೊ ಸಂಬಂಧ್: ಪ್ರಕೃತೆಚ್ಯಾ ನೆಮಾಂವಿರೋಧ್ ಮನಿಸ್ ಚಲ್ತಾ ಆನಿ ಪುಂಕ್ಯಾಕ್ ಖಾವ್ನ್ ಜೆವ್ನ್ ದಾದೊಶಿ ಆಸ್ಲಲ್ಯಾ ಮನ್ಯಾನ್ ವಾವ್ರ್ ಕರ್ನ್ ಆಪ್ಲಾಚೊ ದಿಸ್ತೊಟ್ಟೊ ಗ್ರಾಸ್ ಜೊಡಿಚೆ ಪಡ್ತಾ.

ಪಾತ್ಕಾಂತ್ ಪಡ್ಲಲ್ಯಾ ಮನ್ಯಾಕ್ ರಾಕ್ಚೆಂ ಕಾಮ್ ದೇವ್ ಆಪ್ಲಾ ಹಾತಿಂ ಘೆತಾ ಆನಿ ಆಪ್ಲ್ಯಾ ಎಕ್ಲ್ಯಾಚ್ ಪುತಾಕ್ ಮನ್ಯಾಚ್ಯಾ ಸಾಲ್ವಸಾಂವಾಂಖಾತಿರ್ ಧಾಡುನ್ ದಿತಾ. ಹೈ ಖಾತಿರ್ ಸಂಸಾರಾಕ್ ಆಯಿಲ್ಲೊ ಸೊಮಿ ಖುರ್ಸಾರ್ ಮೊರೊನ್ ಆಮ್ಚಿ ಸೊಡ್ಲೊಣ್ ಕರ್ತಾ ಮಾತ್ ನ್ಹಂಯ್, ಆಮಿ ಕಶೆಂ ಸಂಪೂರ್ಣ್ ಜಾಂವ್ಕ್ ಜಾಯ್ ತೆಂ ಶಿಕಯ್ತಾ. ಹಿಚ್ ಕುರ್ಪೆಚಿ ವಾಟ್ ಮುಕಾರುನ್ ಪವಿತ್ರ್ ಸಭಾ ಆಮ್ಚೆಂ ಮುಕಾರ್ ದವರ್ತಾ. ಹೈ ದಿಶೆನ್ ಪವಿತ್ರ್ ಸಭಾ ಆಮ್ಚಾಂ ಕುರ್ಪೆಚೆಂ ಜಿವಿತ್ ಜಿಯೆಂವ್ಕ್ ಆಪವ್ಣೆಂ ದಿತಾ ಮಾತ್ ನ್ಹಂಯ್, ಆಮಿ ಕಶೆಂ ಕುರ್ಪೆಚೆಂ ಜಿವಿತ್ ಜಿಯೆಂವ್ಕ್ ಸಾಧ್ಯ್ ಆಸಾ ತೆಂಯ್ ಆಮ್ಚಾಂ ಶಿಕಯ್ತಾ. ಪಾತ್ಕಾಂ - ಉಂ ಪಾತ್ಕಾಂ ಆನಿ ಮ್ಹಾ-ಪಾತ್ಕಾಂ ಮ್ಹಣ್ ವಿಂಗಡ್ ಕೆಲ್ಯಾಂತ್. ಪಾತ್ಕಾಚ್ಯಾ ಆನಿ ತಾಚೆಧಾವ್ನ್ ಜಾಂವ್ಪ್ಯಾ ಪರಿಣಾಮಾಚೆರ್ ಭೊರ್ ಘಾಲ್ನ್ ಭಾವಾಡ್ತಾಂನಿ ಜಾಗ್ರುತ್ತಾಯ್ ಘೆಜೆ ಮ್ಹಳ್ಳೊಚ್ ಹಾಚೊ ಉದ್ದೇಶ್. ತಶೆಂ ಮ್ಹಣುನ್, ಮ್ಹಾ-ಪಾತ್ಕಾಂಥಾವ್ನ್ ಆಮಿ ಆಮ್ಚಾಂ ಸಾಂಬಾಳ್ಲ್ಯಾರ್ ಪುರೊ ಮ್ಹಳ್ಳೆಂ ವಿಲಾಶಿ ವಾ ಉತಳ್ ಚಿಂತ್ಪ್ ಬಿಲ್ಕುಲ್ ನಜೊ. ಕಿತ್ಯಾಕ್ ಮ್ಹಳ್ಳಾರ್ ಸವಯೆಕ್ ಪಡ್ಲಲೆಂ ಲ್ಹಾನ್ ಪಾತಕ್ ಏಕ್ ದೀಸ್ 'ಮ್ಹಾ-ಪಾತಕ್' ಜಾತಾ ಮ್ಹಳ್ಳಿ ಭಿರಾಂತ್ ಆಮ್ಚೆಂ ಥಂಯ್ ಆಸೊಂ. 'ಲ್ಹಾನ್' ಪಾತಕ್ ವ್ಹಡ್ ಪಾತ್ಕಾಚೆಂ ಬಿಂ ವಾ ಆವಯ್ ಮ್ಹಳ್ಳಾರೀ ಚೊಕ್ ಜಾಂವ್ಪಿನಾ. ತರೀಪುಣ್ ಆಮ್ಚಾಂ ಆಧ್ಯಾತ್ಮಿಕ್ ಜಿವಿತಾಕ್ ಬರೆಂಪಣ್ ಜಾಂವ್ಪಿ ಖಾತಿರ್ ಮ್ಹಾ-ಪಾತ್ಕಾಂ ಆನಿ ಲ್ಹಾನ್ ಪಾತ್ಕಾಂ ಮ್ಹಣ್ ವಾಂಟಿ ಕೆಲ್ಯಾಂತ್ ಮ್ಹಳ್ಳಿ ಸಾರ್ಕಿ ಸಮ್ಜಣಿ ಆಮ್ಚಾಂ ಆಸೊಂ.

ಆಮಿ ಶಿಕ್ಲೆಲೆ ಪರ್ಮಾಣೆಂ ಆನಿ ಇಗರ್ಜ್ ಮಾತೆಚೆ ಶಿಕವ್ಣೆ ಪರ್ಮಾಣೆಂ ಸಾತ್ ಮ್ಹಾ-ಪಾತ್ಕಾಂ ಆಸಾತ್. ಹಿಂ ಸಾತ್ ಪಾತ್ಕಾಂ ಜಾವ್ನಾಸಾತ್: ಗರ್ವ್ ವಾ ಹಂಕಾರ್, ಮೊಸೊರ್, ಪೊಟಾರ್ದಪಣ್, ಕಾಮುಕ್ಪಣ್, ದ್ವೇಶ್, ಅಭೆಸ್ ಆನಿ ಆಳ್ನಾಯ್. ಹಿಂ ಪಾತ್ಕಾಂ 590 AD ಇಸ್ವೆಂತ್ ಪಾಪಾ ಗ್ರೆಗರಿ ಹಾಣೆಂ ಆಪ್ಲೆ ಶಿಕವ್ಣೆಂತ್ ದಿಲ್ಲಿಂ.

ಪೂಣ್ 2007 ವ್ಯಾ ವರ್ಸಾ ಪವಿತ್ರ್ ಸಭೆನ್ ಸುಮಾರ್ 1500 ವರ್ಸಾಂ ಉಪ್ರಾಂತ್ ಅಪ್ಲಾಚಿ ಶಿಕವ್ಣಾ ಪರ್ತುನ್ ವಿಮರ್ಶೊ ಕರುನ್ ಆಧುನಿಕ್ ಸಂಸಾರಾರ್ ಚಲುನ್ ಆಸ್ಚಿಂ ಅಮಾನವೀಯ್ ಕೃತ್ಯಾಂಯ್ ಸಾತ್ ಪಾತ್ಕಾಂಚೆ ಪಟ್ಟಿಂತ್ ಮೆಳಯ್ಲಾಂತ್. ಹ್ಯಾ ಪಾತ್ಕಾಂಕ್ ಆಮಿ ಮೂಳ್ ಪಾತ್ಕಾಂ ವಾ ಮ್ಹಾ-ಪಾತ್ಕಾಂ ಮ್ಹಣುನ್ ಆಪಂವ್ಕ್ ಸಕನಾಂವ್ ತರೀ, ಪವಿತ್ರ್ ಸಭೆನ್ ಘೆತಲೆಂ ಹೆಂ ಮೇಟ್ ಆಮಿ ಖಿಂಯ್ಸಾಗೀ ಚುಕೊನ್ ಪಡ್ಲಾಂವ್ ಮ್ಹಣ್ ಜಾಗಯ್ತಾ. ಹಿಂ ನವಿಂ ಪಾತ್ಕಾಂ ಆಮ್ಚಾಂ ಆಯ್ಲ್ಯಾ ಆಧುನಿಕ್ ಸಂಸಾರಾರ್ ಭರೊನ್ ಪೊಮ್ತೊಂಚ್ಯಾ ಸ್ವಾರ್ಥಿ ಜಿವಿತಾಚೆರ್ ದೀಶ್ ಘಾಲುಂಕ್ ಆಪಯ್ತಾತ್. ಪಾಪಾ ಬೆನೆಡಿಕ್ಟಾನ್ ಸಾಂಗ್ಚೆಂ ಪರ್ಮಾಣೆಂ, "ಪಾತ್ಕಾಂ ವಯುಕ್ತಿಕ್ ತರೀ ಸಮುದಾಯಿಕ್ ಜಿಣ್ಯೆಚೆರ್ ತಾಂಚೊ ಪ್ರಭಾವ್ ವರೊ"

ವಯುಕ್ತಿಕ್ ಪಾತ್ಕಾಂಚೊ ಆನಿ ಸಂಸಾರಿ ಸ್ವಾರ್ಥಾಚೊ ಪ್ರಭಾವ್ ಸಮುದಾಯಿಕ್ ಜಿವಿತಾಚೆರ್ ಕಿತ್ಲೊ ಮಾರಕಾರ್ ಮ್ಹಣ್ ಸಮ್ಜಾಚೆ ತರ್ ಪವಿತ್ರ್ ಸಭೆನ್ ಪಟ್ಟಿ ಕೆಲ್ಲ್ಯಾ ಹ್ಯಾ ಅಪ್ರಾಧಾಂಚೆರ್ ದೀಶ್ ಘಾಲಾ -

1. ಅನುವಂಶೀಯ್ ಬದ್ಲಾವಣ್ - Genetic modification
2. ಮನ್ಯಾ ಜಿವಾಚೆರ್ ಪ್ರಯೋಗ್ - carrying out experiments on humans
3. ಪ್ರಕೃತೆಚೆರ್ ಹಲ್ಲೊ - polluting the environment
4. ಸಾಮಾಜಿಕ್ ಅನ್ಯಾಯ್ - causing social injustice
5. ದುಬ್ಳಿಕಾಯೆಕ್ ಕಾರಣ್ ಜಾಂವ್ಣೆಂ - causing poverty
6. ಆಡ್ ವಾಟೆನ್ ಗ್ರೇಸ್ತ್-ಕಾಯ್ ಅಪ್ಪಾಂವ್ಣೆಂ - becoming obscenely wealthy
7. ಮಾದಕ್ ದ್ರವ್ಯಾಂಚೊ ಪ್ರಯೋಗ್ - taking drugs

ಹಿಂ ಸರ್ವ್ ಪಾತ್ಕಾಂ ಸಮಾಜಿಚ್ಯಾ ಹಿತಾವಿರೋಧ್ ಆಸಾತ್. 'ಆಪುಣ್ ಆಪ್ಲಾಕ್, ದೇವ್ ಸಕ್ಡಾಂಕ್' ಮ್ಹಳ್ಳ್ಯಾ ವಾದಾಚೆರ್ ಭಾಂದ್ಲಲೊ ಮನ್ಯಾ ಸಂಸಾರ್ ಹಾಂಗಾ ಉಗ್ತೊ ಜಾತಾ. ಆಮಿ ಆಪ್ಲಾಪಾಸತ್ ಚ್ ಜಿಯೆನಾಸ್ತಾಂ ಸಕ್ಡಾಂ ಸಾಂಗಾತಾ ಆಮ್ಚಾಂ ಚಮ್ಕೊಂಕ್ ಆಸಾ. ಆಮಿ ಆಮ್ಚ್ಯಾ ಜಿವಾಕ್ ಮಾತ್ ನ್ಹಂಯ್ ಹೆರಾಂಚ್ಯಾ ಜಿವಾಕೀ ಜವಾಬ್ದಾರ್ ಮ್ಹಳ್ಳೆಂ ಸತ್ ಪವಿತ್ರ್ ಸಭಾ ಹಾಂಗಾ ಉಕಲ್ನ್ ಧರ್ತಾ. ಆರ್ಚ್-ಬಿಸ್ಪ್ ಜಿಯಾನ್ ಫ್ರಾಂಕೊ ಗಿರೊತ್ತಿನ್ ಪಯ್ಲೆಂ ಪಾಪ್ವಿಂ ಹ್ಯಾ ಪಾತ್ಕಾಂವಿಶಿಂ ಉಲಯ್ತಾನಾ ಮ್ಹಳ್ಳೆಂ, "ಆಧುನಿಕ್ ಸಂಸಾರಾಂತ್ ಮನಿಸ್ ಆಪ್ಲ್ಯಾ ಸ್ವಾರ್ಥಾಚೆರ್ ಲಗಾಮ್ ಘಾಲೊಂಕ್ ಸಕ್ಲೊ ನಾ ತರ್ ಮುಕ್ಲೆ ದೀಸ್ ಮಸ್ತ್ ಮಾರಕಾರ್ ಜಾತಲೆ." ತ್ಯಾ ದೆಕುನ್ ಆಮಿ ಚತ್ರಾಯ್ ಘೆಂವ್ಪಿ ಬರಿ.

ಹ್ಯಾ ವಗ್ತಾಂ ಮಾ! ಜೇಮ್ಸ್ ಮಾರ್ಟಿನ್ ಜೆ.ಸ. ಹಾಣಿಂ ಸಾಂಗ್ಚಿಂ ಉತ್ರಾಂ ಭೋವ್ ಗರ್ಜೆಂಚಿ. ತೊ ಮ್ಹಣ್ತಾ, "ಜಾಯ್ತೆಂ ಪಾಪ್ವಿಂ ಆಮಿ ಆಯ್ಕಾತಾಂವ್ ವಾ ವಾಚ್ತಾಂವ್, ಪವಿತ್ರ್ ಸಭೆನ್ ನವಿಂ ಪಾತ್ಕಾಂ, ಆದ್ಲ್ಯಾ ಮ್ಹಾ-ಪಾತ್ಕಾಂಚ್ಯಾ ವಾ ಮೂಳ್ ಪಾತ್ಕಾಂಚ್ಯಾ ಪಟ್ಟಿಂತ್ ಮೆಳಯ್ಲಾಂತ್. ಪಾತ್ಕಾಂಚಿ ಪಟ್ಟಿ ಚಡಂವ್ಪ್ಯಾಂತ್ ಪವಿತ್ರ್ ಸಭೆಕ್ ಖುಶಿ ಜಾತಾ ಮ್ಹಣ್ ಚಿಂತ್ಲೆಂ ನಾಕಾ. ಹಿ ಅತೀ ದುಖಾಚಿ ಗಜಾಲ್ ಕೀ, ಆಮ್ಚಿ ಸಮಾಜಿಕ್ ಜವಾಬ್ದಾರಿ, ಎಕಾಮೆಕಾಚ್ಯಾ ಜಿವಾಚೆರ್ ಆಸ್ಚಿ ಜವಾಬ್ದಾರಿ ಆಮಿ ಘೆಂವ್ಕ್ ಚುಕ್ಲ್ಯಾಂವ್ ಮ್ಹಣ್ ಸಾಂಗ್ಚೆಂ ಪ್ರಯತ್ನ್ ಹೆಂ. ಆಮ್ಚಿ ಹರ್ಯೆಕ್ ಕರ್ನಿ, ಜಾಂವ್ ತಿ ಲ್ಹಾನ್ ವಾ ವ್ಹಡ್, ತಿ ಆಮ್ಚೆರ್ ಮಾತ್ ನ್ಹಂಯ್, ಹೆರಾಂಚೆರೀ ವಾಯ್ ಪರಿಣಾಮ್ ಘಾಲ್ತಾ. ಹೆಂ ಸತ್ ಆಮಿ ಸಮ್ಜೊನ್ ಚತ್ರಾಯೆನ್ ಜಿಯೆಂವ್ಕ್ ದಿಲ್ಲೊ ಉಲೊ ಮಾಂದುನ್ ಘೆಂವ್ಕಾಂ. ●

ನಮಾನ್ ಬಾಳೊಕ್ ಜೆಜು ಪ್ರತಿನಿಧಿ



ವಿಕ್ಟರ್ ಪಿಂಟೊ, ಬಜ್ಜೋಡಿ
(8867245791)

ಅಮ್ಚ್ಯಾ ಪತ್ರಾಚೊ ಅಧಿಕೃತ್ ಪ್ರತಿನಿಧಿ ಜಾವ್ನ್ ವಾವುರ್ತಾ. ತಾಂಜೆಲಾಗಿಂ ತುಖ್ಣಿ ವರ್ಗಣಿ, ಜಾಯ್ತಾತಾಂ ದಿವ್ಯೆತಾ ಆನಿ ವರ್ಗಣಿ ನವೀಕೃತ್ ಕರ್ತಾ.

ಮಹಾಕಾವ್ಯಂ ಮಹಾಭಾರತ




ಮಹಾಭಾರತ ಪಾಚೀನ್ ಭಾರತಾಚಿಂ ಏಕ್ ಮಹಾಕಾವ್ಯಂ. ಸಂಪ್ರದಾಯಾಪರ್ಮಾಣೆಂ, ಕೃಷ್ಣ ಧ್ವಜಪಾಯನ ವ್ಯಾಸಾನ್ ಸಾಂಗ್ತಾನಾ ಗಣೇಶಾನ್ ಮಹಾಭಾರತ ಲಿಖ್ಲೆಂ ಮ್ಹಳ್ಳಿ ಪಾತ್ಯೆಣಿ ಆಸಾ. ಪುಣ್ ಹೊ ವಿವರ್ ಉಪ್ರಾಂತ್ ಚಾಲ್ತೆರ್ ಆಯ್ಲೊ ಮ್ಹಣ್ ಜಾಣ್ವಾಂಚಿ ಅಭಿಪ್ರಾಯ್. ಸಂಶೋಧಕಾಂಪ್ರಕಾರ್, ಪಾಂಡವಾಂನಿ ಕೌರವಾಂಚೆರ್ ಜಯ್ತ್ ವೆಲ್ವಾಚ್ಯಾ ಉಡಾಸಾಕ್ ವ್ಯಾಸಾನ್ 'ಜಯ' ಮ್ಹಳ್ಳಿ ಕೃತಿ ರಚ್ಲಿ. ಉಪ್ರಾಂತ್ ತಾಚೊ ಶಿಸ್ ವೈಶಂಪಾಯನಾನ್ ಪರಿಶ್ಕರಣ್ ಕರ್ನ್ 'ಭಾರತ' ಮ್ಹಳ್ಳಾ ನಾಂವಾನ್ ಕೃತಿ ವಿಸ್ತಾರಾಯ್ಲಿ. ಉಪ್ರಾಂತ್ಲೆ ಸುಧಾರಿತ್ ಕೃತಿಯೆಕ್ 'ಮಹಾಭಾರತ' ಮ್ಹಣ್ ವೊಲಾಯ್ಲೆಂ. ಸಾಕಾಪ (BCE - ಸಾಮಾನ್ಯ ಕಾಳಾಪಯ್ಲೆಂ) ಚವ್ತೊ ಶೆಕ್ಡೊ ಆನಿ ಸಾಕಾ (CE - ಸಾಮಾನ್ಯ ಕಾಳಾ) ಚವ್ತೊ ಶೆಕ್ಡೊಮದೆಂ ಹಿ ಪ್ರಕ್ರಿಯಾ ಜಾಲ್ಯಾ ಮ್ಹಣ್ ಜಾಣ್ವೆ ಸಾಂಗ್ತಾತ್.

ಮಹಾಭಾರತಾಂತ್ 110,000 (couplets) ಶ್ಲೋಕ್ ಆಸಾತ್ ಆನಿ 18 ಪರ್ವ (ಭಾಗ್) ಆಸಾತ್. ಅಶ್ವಾ ಪರ್ವ ಹ್ಯಾಪರಿಂ ವೊಲಾಯ್ಲಾತ್: ಆದಿ ಪರ್ವ (ಸುರಾತ್), ಸಭಾ ಪರ್ವ (ಜಮ್ಯಾಸಾಲ್), ವನ ವಾ ಅರಣ್ಯ ಪರ್ವ (ರಾನ್), ವಿರಾಟ ಪರ್ವ, ಉದ್ಯೋಗ ಪರ್ವ (ಪ್ರಯತ್ನ್), ಭೀಷ್ಮ ಪರ್ವ, ದ್ರೋಣ ಪರ್ವ, ಕರ್ಣ ಪರ್ವ, ಶಲ್ಯ ಪರ್ವ, ಸೌಪ್ತಿಕ ಪರ್ವ (ನಿದ್ರಲೆ ಝುಜಾರಿ), ಸ್ತ್ರೀ ಪರ್ವ, ಶಾಂತಿ ಪರ್ವ, ಅನುಶಾಸನ ಪರ್ವ (ಶಿಕವ್ಣ), ಅಶ್ವಮೇಧಿಕ ಪರ್ವ (ಘೋಡ್ಯಾ ಸಾಕ್ರಿಫಿಸ್), ಆಶ್ರಮವಾಸಿಕ ಪರ್ವ, ಮೌಸಲ ಪರ್ವ (ಪಂಗಡ್), ಮಹಾಪ್ರಸ್ಥಾನಿಕ ಪರ್ವ (ವರ್ತೆಂ ಪಯ್ಲೆ) ಆನಿ ಸ್ವರ್ಗಾರೋಹಣ ಪರ್ವ. ತಾಚೆಸಾಂಗಾತಾ 'ಹರಿವಂಶ' ಮ್ಹಳ್ಳಿ ಪುರವಣ್ಯಯಿ (ಖಿಲ/supplement) ಆಸಾ. ಗ್ರೀಕ್ ಕವಿ ಹೋಮರಾನ್ ಬರಯ್ಲೆಲಿಂ ಮಹಾಕಾವ್ಯಾಂ - ಇಲಿಯಡ್ ಆನಿ ಒಡಿಸ್ಸಿಪ್ರಾಸ್ ಮಹಾಭಾರತ ಆಟ್ ವಾಂಟ್ಲಾಂನಿ ವ್ಹಡ್ ಆಸಾ ಆನಿ ಬೈಬಲಾಪ್ರಾಸ್ ಸಾಡೆ ತೀನ್ ವಾಂಟ್ಲೊ ವ್ಹಡ್ ಆಸಾ.

ಮಹಾಭಾರತಾಚೊ ಮಹತ್ವ್ ಪಯ್ಲ್ಯಾ ಪರ್ವಚ್ಯಾ ವಾಕ್ಯಾಂತ್ ಅಶೆಂ ಪರ್ಗಟ್ ಜಾತಾ: 'ಯದ್ ಇಹಾಸ್ತಿ ತದ್ ಅನ್ಯತ್ರ ಯನ್ ನೇಹಾಸ್ತಿ ನ ತತ್ ಕ್ವಚಿತ್' ಮ್ಹಣ್ಲೆ, 'ಹಾಂಗಾ ಮೆಳ್ಳೆಂ ಹೆರ್ ಕಡೆನ್ ಮೆಳತ್, ಪುಣ್ ಹಾಂಗಾ ನಾತ್ಲಲೆಂ ಹೆರ್ಕಡೆನ್ಯೀ ಆಸ್ಲೆಂನಾ.' ದೆಕುನ್ ತಾಕಾ 'ಪಂಚಮ ವೇದ' ಮ್ಹಣ್ಲೆಯೀ ಆಪಯ್ತಾತ್. 'ಕಥಾಭಿತರ್ ಕಥಾ'

ಮ್ಹಳ್ಳಿ ಸಾಹಿತ್ಯಾಚಿ ಶಯ್ಲಿ ಹಾಂತುಂ ಆಪುರ್ಬಾಯೆನ್ ಘೊಳಯ್ಲ್ಯಾ ಮಹಾಭಾರತಾಂತ್ ಕರ್ಮ್, ಧರ್ಮ, ದುಡು, ಮೋಗ್, ಮೋಕ್ಷ ಅಶೆಂ ಸಬಾರ್ ವಿಶಯಾವಿಶಿಂ ವಿವರ್ ಆಸಾ.

ಮಹಾಭಾರತ ಮ್ಹಳ್ಳಾರ್ ಭರತ ವಂಶಾವಳಿಚಿ ಮಹಾನ್ ಕಥಾ. ಭರತ ರಾಜ್ಯಾಚ್ಯಾ (ಹಸ್ತಿನಾಪುರ್ ತಾಚಿ ರಾಜ್‌ಧಾನಿ) ಶಿಂಯಾಸಣಾಖಾತಿರ್ ಕುರುಚ್ಯಾ ವಂಶಾಚ್ಯಾ ಕುರ್ಡ್ಯಾ ರಾಯಾ ಧೃತರಾಷ್ಟ್ರಾಚೆ 100 ಪೂತ್, ಕೌರವ್ ಆನಿ ಪಾಂಡು ರಾಯಾಚೆ 5 ಪೂಸ್ತ್ ಪೂತ್ (ಯುಧಿಷ್ಠಿರ, ಭೀಮ, ಅರ್ಜುನ, ನಕುಲ ಆನಿ ಸಹದೇವ), ಪಾಂಡವ್ ಮದೆಂ ಜಾಲ್ಲೆಂ ಕುರುಕ್ಷೇತ್ರ ಝುಜಾಚ್ ಮಹಾಭಾರತ್. ಪಾಂಡು ಸರ್ಲಲ್ಯಾ ಉಪ್ರಾಂತ್ ಧೃತರಾಷ್ಟ್ರಾನ್ ರಾಜ್ಯಾಚೆಂ ಆಡಳ್ತೆಂ ಚಲಯ್ಲೆಂ. ತಾಣೆಂ ಯುಧಿಷ್ಠಿರಾಕ್ ಅಧಿಕಾರ್ ದೀಂವ್ಕ್ ಮನ್ ಕೆಲ್ಲೆಂ. ಹಾಕಾ ದುರ್ಯೋಧನ ಒಪ್ಪೊನಾ. ಪಾಂಡವಾಂಕ್ ಶಿಂಯಾಸಣ್ ವಾ ಆಸ್ತೀಚೊ ವಾಂಟೊ ಮೆಳೊಂಕ್ ನ್ಹಜೊ ಮ್ಹಣೊನ್ ಕೌರವಾಂನಿ ಪಾಂಡವಾಂಚ್ಯಾ ರಾವೈರಾಕ್ ಉಜೊ ದಿಲೊ. ಪಾಂಡವ್ ವಾಂಟೊನ್ ಉರ್ದೆ ಆನಿ ದ್ರೌಪದಿಲಾಗಿಂ ಲಗ್ನ್ ಜಾಲೆ. ಯಾದವ ಕುಳಿಯೆಚೊ ಕೃಷ್ಣ ತಾಂಕಾಂ ಈಶ್ಟ್ ಆನಿ ಮಾರ್ಗದರ್ಶಿ ಜಾವ್ನ್ ಲಾಬ್ಲೊ. ಇಂದ್ರಪ್ರಸ್ಥ ಶೈರಾಂತ್ ತಾಣಿಂ ವಸ್ತಿ ಕರ್ನ್ ಆಸ್ತಾನಾ, ಧೃತರಾಷ್ಟ್ರಾಚೆ ಪಾಡ್ಚೆ ಹಿಕ್ಮತೆನ್ ಪಾಂಡವಾಂಕ್



ಐವನ್, ಮಿಯಾರ್



ಸಲ್ವಣಿ ಲಾಬ್ಲಿ. ಜುಗಾರ್ ಖೆಳಾಂತ್ ಪಾಂಡವ್ ಸಲ್ವಲ್ಲ್ಯಾನ್, ತಿಂ ಬಾರಾ ವರ್ಸಾಂ ರಾನಾಂತ್ ವಸ್ತಿ ಕರುಂಕ್ ಗೆಲಿಂ ಆನಿ ತೆರಾವ್ಯಾ ವರ್ಸಾ ಒಳೊಕ್ ಕಳನಾತ್ಲೆಬರಿ ಲಿಪೊನ್ (ಅಜ್ಞಾತವಾಸ) ರಾವೊಂಕ್ ಪಡ್ಲೆಂ. ತಾಚ್ಯಾ ಉಪ್ರಾಂತ್ ಪಾಂಡವಾಂನಿ ಆಸ್ತೀಚೊ ಅರ್ಧೊ ವಾಂಟೊ ವಿಚಾರ್ತಾನಾ, ಕೌರವಾಂಚ್ಯಾ ಮಾಲ್ಪಡ್ಯಾ ದುರ್ಯೋಧನಾನ್ ನೆಗಾರ್ ಕೆಲೆಂ ಆನಿ ಅನಿವಾರ್ಯ್ ಜಾವ್ನ್ ಝುಜ್ ಕರುಂಕ್ ಪಡ್ಲೆಂ. ವಾಸುದೇವಾಚೊ ಪೂತ್, ಕೃಷ್ಣ ಸಗ್ಳ್ಯಾ ಮಹಾಭಾರತಾಂತ್ ಪ್ರಮುಕ್ ಪಾತ್ರ್ ಖೆಳ್ಳೊ ಆನಿ ಅರ್ಜುನಾಚೊ ಸಾರೊಟಿ ಆನಿ ಸಲಹಾದಾರ್ ಜಾವ್ನ್ ವಾವುರೊ. ಝುಜಾಥಳಾರ್ ಕೃಷ್ಣಾನ್ ಅರ್ಜುನಾಕ್ ದಿಲ್ಲಿ ಶಿಕವ್ಣ 'ಭಗವದ್ಗೀತ' ಮ್ಹಣ್ ಲೆಕ್ತಾತ್. ಹಾಚೆಸವೆಂ 'ಯಕ್ಷಪ್ರಶ್ನ್' 'ವಿಷ್ಣುಸಹಸ್ರನಾಮ' ಆನಿ 'ಶಿವಸಹಸ್ರನಾಮ', 'ಅನುಗೀತ', 'ವಿದುರನೀತಿ' (ವಿದುರಾನ್ ಧೃತರಾಷ್ಟ್ರಸವೆಂ ಕೆಲ್ಲೊ ಸಂವಾದ್) ಮ್ಹಳ್ಳಿ ಮಹತ್ವಾಚಿ ಭಾಗ್ ಮಹಾಭಾರತ್ ಆಟಾಪ್ತಾ. ಪಾಂಡವಾಂಕ್ ದೇವ್-ದೇವಿಂನಿ, ರುಶಿಂನಿ ಆನಿ ಭಾಮೋಣಾಂನಿ ಝುಜಾಂತ್ ಮಜತ್ ದಿಲಿ ತರ್, ಕೌರವ್ ದೇವ್-ದೇವಿಂಚೆ ದುಸ್ಮಾನ್ ಜಾವ್ನ್ ಪಾಂಡವಾಂಚ್ಯಾ ವಿರೋಧ್ ಝುಜ್ಲೆ. ಪಾಂಡವ್ ಆನಿ ಕೌರವಾಂಮದ್ಲ್ಯಾ ಅಶ್ವಾ ದಿಸಾಂಚ್ಯಾ ಝುಜಾಂತ್ ಪಾಂಡವಾಂನಿ ಜೀಕ್ ಜೊಡ್ಲಿ ಆನಿ ಯುಧಿಷ್ಠಿರ ರಾಯ್ ಜಾಲೊ. ಕೃಷ್ಣ ಆನಿ ತಾಚೆ ವಂಶಾವಳೆಚ್ಯಾ ಪಾಂಡವ ಭಾವಾಂನಿ ಮರಣ್ ಪಾವೊನ್ ಸರ್ಗಾರ್ ಚಡ್ಚೆಸವೆಂ ಮಹಾಭಾರತ್ ಸಂಪ್ತಾ.

ಮಹಾಭಾರತಾಂತ್ಲ್ಯಾ ಸಬಾರ್ ಪಾತ್ರಾಂಪಯ್ಲಿ ಕೃಷ್ಣ, ಭೀಷ್ಮ, ಯುಧಿಷ್ಠಿರ (ಪಾಂಡವಾಂಚೊ ಮಾಲ್ಪಡೊ), ಭೀಮ, ಅರ್ಜುನ, ದ್ರೋಣ, ವಿದುರ, ದುರ್ಯೋಧನ, ಕರ್ಣ, ಧೃತರಾಷ್ಟ್ರ, ದ್ರೌಪದಿ (ಪಾಂಡವಾಂಚಿ ಪತ್ನಿಣ್), ಕುಂತಿ (ಪಾಂಡವಾಂಚಿ ಆಮಯ್), ಗಾಂಧಾರಿ (ಕೌರವಾಂಚಿ

ಆವಯ್) ಪ್ರಮುಕ್ ಮ್ಹಣೈತ್. ಕೃಷ್ಣ ಬರ್ಯಾಂಚೆಂ ರಕ್ಣ್ ಆನಿ ಖೊಟ್ಯಾಂಚೊ ಸಂಹಾರ್ ಕರ್ತಾ. ಭೀಷ್ಮ ಶಿಂಯಾಸಣಾಚೆಂ ಹಕ್ಕ್ ತ್ಯಾಗ್ ಕರ್ತಾ, ಬ್ರಹ್ಮಚಾರಿ ಜಾವ್ನ್ ಸೊಪುತ್ ಘೆತಾ ಆನಿ ಝುಜಾಥಳಾರ್ ತಾಚೆಂ ಪರಾಕ್ರಮ್ ದಾಕಯ್ತಾ. ಯುಧಿಷ್ಠಿರಾಕ್ ಧರ್ಮರಾಜ ಮ್ಹಣ್ ಆಪಯ್ತಾತ್. ತಾಕಾ 'ಯಕ್ಷ' ಮ್ಹಳ್ಳಾ ದೆವಾಚ್ಯಾ ರುಪಾನ್ 'ಯಕ್ಷಪ್ರಶ್ನ' ಮ್ಹಣ್, ಚಡುಣೆಂ 125 ಕಠೀಣ್ ಸವಾಲಾಂ ವಿಚಾರ್ಲಿಂ. ತಾಣೆಂ ಸರ್ವ್ ಸವಾಲಾಂಕ್ ಜಾಪಿ ದಿಲ್ಲೊ.

ಬುದ್ಧಿಸ್ತ್ ಆನಿ ಜಯ್ನ್ ಸಮೊಡ್ತೆಂನಿಯ್ ಮಹಾಭಾರತಾಚ್ಯೊ ಆವೃತ್ತೊ ಆಸಾತ್. ಮಹಾಭಾರತಾವಯ್ 12-ವ್ಯಾ ಶೆಕ್ಡ್ಯಾಂತ್ ಮಧ್ವಚಾರ್ಯಾನ್ ಮಹಾಭಾರತ ತಾತ್ಪರ್ಯ್ ನಿರ್ಣಯ್ ಮ್ಹಳ್ಳೆಂ ಭಾಶ್ಯ್ ಆನಿ 17-ವ್ಯಾ ಶೆಕ್ಡ್ಯಾಂತ್ ನೀಲಕಂಠ ಚತುರ್ಧರಾನ್ ಭಾರತಭಾವದೀಪ್ ಮ್ಹಳ್ಳೆಂ ಭಾಶ್ಯ್ ಲಿಖ್ಲಾಂ. ವಿವಿಧ್ ಪ್ರಾಂತಾಂನಿ ಆನಿ ಭಾಶೆಂನಿ ಲಿಖ್ಲಲ್ಯಾ ಮಹಾಭಾರತಾಚ್ಯಾ ಥೊಡ್ಯಾ ಆವೃತ್ತಾಂಚೆ ಲೇಖಕ್ ಹ್ಯಾಪರಿಂ ಆಸಾತ್: ತೆಲುಗುಂತ್ ನನ್ನಯ ಭಟ್ಟಾರಕ (11-ವೊ ಶೆಕ್ಡೊ), ತಮಿಳಾಂತ್ ವಿಲ್ಲಿಪುತ್ಯೂರಾರ್ (14-ವೊ ಶೆಕ್ಡೊ), ಅಸ್ಸಾಮಿಸಾಂತ್ ಕವಿರತ್ನ ಸರಸ್ವತಿ (14-ವೊ ಶೆಕ್ಡೊ), ಬಂಗಾಲಿಂತ್ ಶ್ರೀಕರ (15-ವೊ ಶೆಕ್ಡೊ, ತಾಚಿ ಕೃತಿ ಭರತ್ ಪಾಂಚಾಲಿ ಆತಾಂ ಲಾಬನಾ) ಆನಿ ಕವಿ ಸಂಜಯ್, ಕನ್ನಡಾಂತ್ ನಾರಣಪ್ಪ ವಾ ಕುಮಾರವ್ಯಾಸ (15-ವೊ ಶೆಕ್ಡೊ), ಒಡಿಯಾಂತ್ ಸರಳದಾಸ್ (15-ವೊ ಶೆಕ್ಡೊ), ಗುಜರಾತಿಂತ್ ಭಾಲನ್ (15-ವೊ ಶೆಕ್ಡೊ), ಹಿಂದಿಂತ್ ವಿಷ್ಣುದಾಸ (ಪಾಂಡವ್ ಚರಿತ್ 15-ವೊ ಶೆಕ್ಡೊ), ಮಲಯಾಳಮಾಂತ್ ತುಂಜತ್ತು ರಾಮಾನುಜನ್ ಎಳ್ಳುಥಚ್ಚನ್ (16-ವೊ ಶೆಕ್ಡೊ), ಮರಾಠಿಂತ್ ಮುಕ್ತೇಶ್ವರ (17-ವೊ ಶೆಕ್ಡೊ) ಆದಿ. ದಕ್ಶಿಣ್-ಪೂರ್ವ್ ಅಸಿಯಾಚ್ಯಾ ಮಲೇಶಿಯಾಂತ್ ಹಿಶಯ್ತ್ ಪಾಂಡವ್ ಜಯ್ ಆನಿ ಇಂಡೋನೇಶಿಯಾಂತ್ ಭಾರತಯುದ್ಧ ಮ್ಹಳ್ಳೊ ಮಹಾಭಾರತಾಚ್ಯೊ ಆವೃತ್ತೊ ಆಸಾತ್.

ದೇವ್‌ನಾಗರಿ ಆನಿ ಹೆರ್ ಲಿಪಿಂನಿ ಲಿಖ್ಲಲ್ಯೊ ಮಹಾಭಾರತ್ ಆನಿ ಹರಿವಂಶಾಚ್ಯೊ ಚಡುಣೆಂ 1300 ಮೂಳ್ ಪ್ರತಿಯೊ ಆಸಾತ್ ಮ್ಹಣ್ ಅಂದಾಜ್ ಆಸಾ. ಪುನಾಚ್ಯಾ ಭಂಡಾರ್ಕರ್ ಓರಿಯಂಟಲ್ ರಿಸರ್ಚ್ ಸಂಸ್ಥಾನ್ ಜಾಯ್ತೊ ಮೂಳ್ ಪ್ರತಿಯೊ ಸಾಂಗಾತಾ ಫಾಲ್ಸ್ 19 ಸ್ಥರಾಂನಿ (volumes) 13,000 ಪಾನಾಂಚಿ ಮಹಾಭಾರತಾಚಿ ಠೀಕಾತ್ಕ್ ಆವೃತ್ತಿ ಪರ್ಗಟ್ ಕೆಲ್ಯಾ. 1980-ವ್ಯಾ ಧಾಕ್ಡ್ಯಾಂತ್ ಭಾರತಾಚ್ಯಾ ರಾಶ್ಟ್ರೀಯ್ ದೂರದರ್ಶನಾರ್ ಮಹಾಭಾರತ್ ಪ್ರಸಾರ್ ಜಾವ್ನ್ ಲೋಕಾಮೋಗಾಳ್ ಜಾಲ್ಲೆಂ. ಮಹಾಭಾರತಾಚ್ಯಾ ಆಧಾರಾರ್ ಜಾಯ್ತಿ ಸಂಸ್ಕೃತ್ ನಾಟಕ್ ರಚನ್ ಜಾಲ್ಯಾತ್. ದಾಖ್ಯಾಕ್, ಭಾಸಚೆ 'ಪಂಚರಾತ್ರಂ', 'ದೂತ ಘಟೋತ್ಕಚ', 'ಊರು ಭಂಗಂ', 'ಕರ್ಣಭಾರಂ', ಭಟ್ಟ ನಾರಾಯಣಾಚೊ 'ವೇಣೀಸಂಹಾರಂ', ಕಾಳಿದಾಸಾಚೊ 'ಅಭಿಜ್ಞಾನ ಶಾಕುಂತಲಂ' ಆನಿ ಹೆರ್. ಮಹಾಭಾರತಾಚ್ಯಾ ಪ್ರೇರಣಾನ್ ಸಬಾರ್ ಭಾಸಾಂನಿ ಆಪುರ್ಬಾಯೆಚ್ಯೊ ಕಾದಂಬರೊ, ಕಾಣಿಯೊ ಆನಿ ಸಾಹಿತ್ಯ ರಚನ್ ಜಾಲಾಂ.

ಮಹಾಭಾರತ್ ಫಕತ್ ಝುಜಾಥಳಾರ್ ಚಲನಾ, ಬಗಾರ್ ನಯ್ತಿಕ್ ಆನಿ ಅಸ್ತಿತ್ವ (metaphysics) ಹಂತಾರ್ ಬರ್ಯಾ ಆನಿ ವಾಯ್ವಾಮದೆಂ ಆಮ್ಚೆಥಂಯ್ ಝುಜ್ ಜಾವ್ನ್‌ಚ್ ಆಸ್ತಾ. ಮಹಾಭಾರತಾಕ್ ಲಗ್ನಿ ಜಾವ್ನ್ ಮಧ್ವಚಾರ್ಯ ಮ್ಹಣ್: "ಭುರ್ಗ್ಯಾಂಕ್ ಮಹಾಭಾರತ ಸಮ್ವತಾ, ಪುಣ್ ಜಾಣ್ವಾಂಕ್ಯಾಯಿ ಸಮ್ವಾಂಕ್ ಕಶ್ ಮಾರ್ತಾ".

ಕೊಂಕ್ಣಿ ಕ್ವಿಜ್ - 44

1. ಪೊಣ್ಣಾ ಖೊಲ್ಯಾಂನಿ ಕರ್ಚೆಂ ಏಕ್ ಖಾಣ್ _____
2. ಪೊಟಾಚಾಬ್ಲೆಕ್ _____ ಆನಿ _____ ದಾಡಾವ್ನ್ ರೋಸ್ ಪಿಯೆತಾತ್
3. ಕಸ್ತಿ ವಾಲಿಚ್ಯಾ ಆಧಾರಾಕ್ _____ಚೊ ಖುಂಟ್ ಪುರ್ತಾತ್
4. ಕಸ್ತಿ ವಾಲಿಚ್ಯಾ ಧಂಕಾಕ್ ಆಡ್ ಭಾಂದ್ಲ್ಯೊ ಕಾಂಬಿ _____
5. ವೀಸ್ ಪಾನಾಂ ಮೆಳೊನ್ ಏಕ್ _____ ಜಾತಾ
6. ಚಾರ್ ಕವ್ಲೊ ವಾ ಆಯ್ಕಿಂ ಪಾನಾಂಚ್ಯಾ ಎಕಾ ಕಾಟಾಕ್ _____ ಮ್ಹಣ್ತಾತ್
7. ತಾಂದ್ಲ್ಯಾಚೊ ಬಾಕ್ಡ್ಯೊ _____ ಖೊಲ್ಯಾಂನಿ ಥಾಪುನ್ ಕಾಯ್ಲೆರ್ ಭಾಜ್ತಾತ್.
8. ಇರ್ವೊಳ್ ಉಕ್ಲಾಂವ್ಕ್ ವಾಪಾರ್ಲಿ ಕೊಯ್ತಿ _____
9. ಆದಿಂ ಆಂಗ್ಲಿಂನಿ ಮೀಟ್ ಫಾಲ್ಸ್ ದವ್ರಂಕ್ ವಾಪಾರ್ತಾಲೆ _____
10. ಕಾಜುಚ್ಯಾ ತೊಟಾಕ್ ಮಾಲ್ಗಡ್ಯಾಂನಿ ಆಶೆಂ ಮ್ಹಣ್ಣೆಂ ಆಸ್ಲೆಂ _____

ನಾಂವ್: _____

ವಿಳಾಸ್: _____

ಪುಣ್: _____

ನಿಯಮಾಂ: 1) ಜಾಪ್ ಹ್ಯಾಚ್ ಕುಪನಾರ್ ಬರವ್ನ್ ದಾಡ್ಲಿ; 2) ಜಾಪ್ ಪಾವೊಂಕ್ ನಿಮಾಣಿ ತಾರಿಕ್ 18.03.2022; 3) ಇನಾಮ್ ಸೊಡ್ತರ್ ಕಾಡ್ಲಲ್ಯಾಂವ್; 4) ಇನಾಮಾಂ: ಪಯ್ಲೆಂ: ರು. 600 ಆನಿ ದುಸ್ರೆಂ: ರು. 400; 5) ಜಾಪಿ ಧಾಡುಂಕ್ ವಿಳಾಸ್: The Editor, Naman Ballok Jesu, Infant Jesus Shrine, Carmel hill, Bikarnakatte, Mangaluru - 575005 (India)

ಕೊಂಕ್ಣಿ ಕ್ವಿಜ್ 43 - ಫಲಿತಾಂತ್

1. ಕಾಳ್ಜಿನಾಡ್/ಕಾಳ್ಜಿಲಿಡಿ, 2. ಮೊಹಿನ್, 3. ಮೋಟ್,
4. ಪಾಂಯ್, 5. ಮುಡಿ ಅನಿ ಬೋಟ್, 6. ನಾಕ್ಲೊ,
7. ಮೊಡ್ಲಿ, 8. ನಾಲ್, 9. ಇರ್ವೊಳ್, 10. ಕಾಜಿ

ಪಯ್ಲೆಂ ಇನಾಮ್: ಸ್ವಲ್ಪಾ ಪಿಂಟೊ, ಶಂಕರಪುರ

ದುಸ್ರೆಂ ಇನಾಮ್: ಹಸ್ತಿತಾ ಪಿಂಟೊ, ಬೋಳಾರ್

ಸಾರ್ಕಿ ಜಾಪ್ ದಿಲ್ಲಿ: ಲೂವಿಸ್ ಡಿಸೋಜ, ಕೊಡಿಯಲ್‌ಬೈಲ್, ಡೊನಾಲ್ಡ್ ರೋಚ್, ಮಂಗಲಾದೇವಿ, ದಿವ್ಯಾ ರೊಡ್ರಿಗಸ್, ಬೋಳಾರ್, ರುಡೋಲ್ಫ್ ಡಿಸಿಲ್ವಾ, ಕದ್ರಿ, ಕೊನ್ನಪ್ಪಾ ಡಿಸೋಜ, ಶಕ್ತಿನಗರ್

ವಿ.ಸೂ: ಇನಾಮಾಂ ದಪ್ತರಾಥಾವ್ನ್ ಹ್ಯಾಚ್ ಮ್ಹಯ್ಜ್ಯಾಚ್ಯಾ 15 ತಾರಿಕೆಭಿತರ್ ಘೆಂವ್ಪಿಂ. ಉಪ್ರಾಂತ್ ಕಸ್ಲಿಯ್ ವಿಲೆವಾರಿ ಆಸ್ತಿನಾ.



ಇಸ್ಲಾಮ್ ಗಾಂವಾಂತ್ ಕ್ರಿಸ್ತಾಂವ್ ಸಮಿಡ್



ಅವಿತ್ ಪಾಯ್ಸ್, ಕಾರ್ಮೆಲಿತ್

ಪಾಕಿಸ್ತಾನಾಂತ್ ಕ್ರಿಸ್ತಾಂವ್ ಸಮಿಡ್ ತಿಸ್ರಿ ವ್ಹಡ್ ಸಮಿಡ್ ಜಾವ್ನಾಸಾ. 2017-ವ್ಯಾ ಜನಗಣತಿಪ್ರಕಾರ್ ಪಾಕಿಸ್ತಾನಾಂತ್ ಕ್ರಿಸ್ತಾಂವಾಚೊ ಸಂಖ್ಯೊ ಸರಿಸುಮಾರ್ 1.27% ಮ್ಹಣ್ ಅಂದಾಜ್ ಕೆಲಾ. ಕಥೊಲಿಕಾಂಸಾಂಗಾತಾ ಥಂಯ್ಸರ್ ಪ್ರೊಟೆಸ್ಟಂಟ್, ಉದೆಂತಿಚಿ ಒರ್ಥೊಡಾಕ್ಸ್ ಕ್ರಿಸ್ತಾಂವ್ (Eastern Orthodox) ಆನಿ ಓರಿಯಂಟಲ್ ಒರ್ಥೊಡಾಕ್ಸ್ ಕ್ರಿಸ್ತಾಂವ್ (Oriental Orthodox) ಜಿಯೆವ್ನ್ ಆಸಾತ್. ಸರಿಸುಮಾರ್ 75% ಕ್ರಿಸ್ತಾಂವ್ ಗ್ರಾಮೀಣ್ ಪಂಜಾಬಿ ಜಾವ್ನಾಸಾತ್. ಥೊಡಿಂ ಸಿಂಧಿ ಆನಿ ಗುಜರಾತಿ ಭಾಸ್ ಉಲಯ್ತಾತ್. ಪಂಜಾಬಿ ಕ್ರಿಸ್ತಾಂವ್ ಪ್ರಮುಕ್ ಜಾವ್ನ್ ದಲಿತ್ ಕ್ರಿಸ್ತಾಂವ್ ಜಾವ್ನಾಸಾತ್. ಹೊ ಕ್ರಿಸ್ತಾಂವ್ ಲೋಕ್ ವಸಾಹತ್‌ಶಾಹಿ ಕಾಳಾರ್ ಸಕಯ್ಲ್ಯಾ ವರ್ಗಾಚ್ಯಾ ಹಿಂದೂ ಧರ್ಮಾಧಾರ್ವ್ ಮತಾಂತರ್ ಜಾಲ್ಲೊ. ಆಪೊಸ್ತಲ್ ತೊಮಸ್ ಭಾರತಾಕ್ ಯೇವ್ನ್ ಮಲಬಾರ್ ಕರವಳ್ತಾಂತ್ ಕ್ರಿಸ್ತಾಂವ್ ಸಮುದಾಯ್ ಪ್ರಾರಂಬ್ ಕರ್ತಾ. ಸಾಂ. ತೊಮಸಾಚೆ ಖುರಿಸ್ (Mar Thoma Sleeva) ಭಾರತಾಚ್ಯಾ ಉಪಖಂಡಾಂತ್ ಮೆಳ್ಳಾತ್. ಆತಾಂ ಹೊ ಜಾಗೊ ಪಾಕಿಸ್ತಾನಾಚ್ಯಾ ತಕ್ಷಿಲಾ ಮ್ಹಳ್ಳ್ಯಾ ಶ್ವೆರಾಲಾಗಿಂ ಆಸಾ.

ಪಾಕಿಸ್ತಾನಾಂತ್ ಕ್ರಿಸ್ತಾಂವ್ ಧರ್ಮ್ ಮಂದಗತೆನ್ ವಾಡೊನ್ ಆಸಾ. ತ್ಯಾ ದೆಕುನ್ ಥಂಯ್ಸರ್ ಕ್ರಿಸ್ತಾಂವ್ ಧರ್ಮ್ ಅವನತಿಚ್ಯಾ ಹಂತಾಕ್ ಪಾವೊನ್ ಆಸಾ. ಆಜ್ ಚಡಾವತ್ ಜಾವ್ನ್ ಪಾಕಿಸ್ತಾನಾಚೊ ಕ್ರಿಸ್ತಾಂವ್ ಲೋಕ್ ಉತ್ತರ್ ಪಂಜಾಬಾಂತ್ ಜಿಯೆವ್ನ್ ಆಸಾ. ರಾಜಕೀಯ್ ಜಾವ್ನ್ 'ಪಾಕಿಸ್ತಾನ್ ಕ್ರಿಸ್ತಾಂವ್ ಕೊಂಗ್ರೆಸ್' (Pakistan Christian Congress) ಮ್ಹಳ್ಳೊ ಪಂಗಡ್ ಸಮೇತ್ ಥಂಯ್ಸರ್ ಉದೆಲಾ. New Apostolic Church-ಕ್ ಜಾಯ್ತಿ ಪಾಟ್ಲಾವ್ಕಾರ್ ಆಸಾತ್. Church of Jesus Christ of Latter-Day Saints (LDS)-ಂತ್ ಸರಿಸುಮಾರ್ 13 ಸಂಸ್ಥೆ ಆಸಾತ್. ಹಾಂತುಂ 4000 ಆನಿ ಚಡಿತ್ ಜಾಯ್ತಿ ಸಾಂದೆ ಆಸಾತ್. ಇಸ್ಲಾಮಾಬಾದ್, ಲಾಹೋರ್ ಆನಿ ಕರಾಚಿಂತ್ ಚಡಾವತ್ ಜಾವ್ನ್ LDS ಸಾಂದೆ ಬೊವ್ ಪ್ರಭಾವಿತ್ ಜಾವ್ನಾಸಾತ್.

ದಗ್ತವ್ಣಿ

ಭಾರತಾಚೆಂ ವಿಭಜನ್ ಆನಿ ಪಾಕಿಸ್ತಾನಾಚೆ ರಚನ್ ಜಾಲ್ಯಾ ಉಪ್ರಾಂತ್ 1947-ಂತ್ ಸಬಾರ್ ಸಿಖ್ಖ್ ಲೋಕ್ ಸ್ವತಂತ್ರ್ ಭಾರತಾಕ್ ಪಾಟಿಂ ಆಯ್ಲೊ. ಜಾಯ್ತ್ಯಾ ಕ್ರಿಸ್ತಾಂವ್ ಲೋಕಾಂನಿ ಸಿಖ್ಖ್ ಭುಂಯ್ ಮಾಲಕಾಂಖಾಲ್ ಕಾಮ್ ಕೆಲೆಂ ಆನಿ ತ್ಯಾ ಲೋಕಾನ್ ಪಂಜಾಬ್ ಪ್ರದೇಶಾಚೊ ಮುಡ್ಲಾ ವಾಂಟೊ

ವಾಚ್‌ಮೆನ್ ತರ್ನಾಟೊ 'ದೇವಾಚೊ ಸೆವಕ್' ಜಾಲೊ!



ಪಾಕಿಸ್ತಾನಾಚಿ ಇಗರ್ಜೆಮಾತೆನ್ ಅಧಿಕೃತ ಜಾವ್ನ್ ಆಕಾಶ್ ಬಶೀರಾಕ್ ದೇವಾಚೊ ಸೆವಕ್ ಜಾವ್ನ್ ಮ್ಹಣ್ ಪಾಸಾರ್‌ಲ್ಲ್ಯಾ ವೆಳಾರ್ ಸಗ್ಳ್ಯಾ ಕ್ರಿಸ್ತಾಂವ್ ಸಮುದಾಯಾಂತ್ ಸಂತೊಸ್ ವ್ಹಾಳ್ಳೊ. ಆಕಾಶ್ ಬಶೀರ್ ಜೂನ್ 22, 1994-ಂತ್ ಪಾಕಿಸ್ತಾನಾಚ್ಯಾ ರಿಸಾಲ್‌ಪುರಾಂತ್ ಜಲ್ಮಲೊ. ತೊ ಲಾಹೋರಾಂತ್ ಆಸ್ತಾನಾ ಡೊನ್ ಬೊಸ್ಕೊ ಟೆಕ್ನಿಕಲ್ ಇನ್‌ಸ್ಟಿಟ್ಯೂಟಾಂತ್ ವಿದ್ಯಾರ್ಥಿ ಜಾವ್ನ್‌ಸ್ಲೊ. ತಶೆಂಚ್ ಸಾಂ. ಜುವಾಂವ್ ಇಗರ್ಜೆಚ್ಯಾ ಸಮುದಾಯಾಂತ್ ಸಕ್ರಿಯ್ ರಿತಿನ್ ವಾಂಟೊ ಘೆತಾಲೊ.

ಆಕಾಶ್ ಮಾರ್ಚ್ 15, 2015 ವೆರ್ ಇಗರ್ಜೆಚ್ಯಾ ಪ್ರವೇಶ್‌ದಾರಾರ್ ಕಾಮಾರ್ ಆಸ್ತಾನಾ ಸ್ಪೋಟಕಾಚೆಂ ಕಮರ್‌ಬೆಲ್ಡ್ ಆಸ್‌ಲ್ಲ್ಯಾ ಎಕಾ ವೆಕ್ತಿಕ್ ದೆಕ್ತಾ ಆನಿ ಇಗರ್ಜೆಭಿತರ್ ಕ್ರಿಸ್ತಾಂವಾಂಚೆಂ ಹತ್ತಾಕಾಂಡ್ ಕರುಂಕ್ ಆಯಿಲ್ಲ್ಯಾ ತ್ಯಾ ಭಯೋತ್ಪಾದಕಾಕ್ ಅಡ್ಕಳ್ ಕರ್ತಾ. ತ್ಯಾ ವೆಳಾರ್ ಭಯೋತ್ಪಾದಕ್ ಸ್ಪೋಟಕ್ ಪುಟಯ್ತಾ. ತಾಚೆಂ ಸಾಂಗಾತಾ ಆಕಾಶ್ ಬಶೀರ್ ಆಪ್ಣಾಚ್ಯಾ ಲೊಕಾಖಾತಿರ್ ಜೀವ್ ಹೊಗ್ಡಾಯ್ತಾ. ತಾಚಿಂ ನಿಮಾಣಿಂ ಉತ್ರಾಂ ಹಿಂ ಜಾವ್ನಾಸಾತ್ "ಹಾಂವ್ ಮರ್ತಾಂ, ಬಗಾರ್ ತುಕಾ (ಭಯೋತ್ಪಾದಕಾಕ್) ಭಿತರ್ ವಚೊಂಕ್ ಸೊಡಿನಾ." ತ್ಯಾಚ್ ದಿಸಾ ತೆಪ್ರೀಕ್-ಎ-ತಾಲಿಬಾನ್ ಜಮಾತುಲ್ ಅಹ್ರಾರ್ ಸಂಘಟನ್ (TTP-JA) ಯೂಹನಾಬಾದಾಚ್ಯಾ ಇಗರ್ಜೆಚ್ಯಾ ಕ್ರಿಸ್ತಾಂವಾಚೆರ್ ಹಲ್ಲೊ ಕರ್ತಾ. ಹ್ಯಾ ವೆಳಾರ್ 17 ಜಣ್ ಮರಣ್ ಪಾವ್ಲೆ ಆನಿ 70 ಜಣ್ ಘಾಯೆಲೆ. ಥೊಡ್ಯಾ ವರ್ಸಾಂ ಉಪ್ರಾಂತ್ ಜಾಲ್ಲ್ಯಾ ದೋನ್ ಅತ್ಯಾಹತ್ಯಾ ದಾಡಿಂತ್ ಸಬಾರ್ ಕ್ರಿಸ್ತಾಂವ್ ಮರಣ್ ಪಾವ್ಲೆ.

ಸಾಂಡ್ತಾನಾ ಮುಡ್ಲಾ ಪಂಜಾಬಾಥಾವ್ನ್ ಯೆಂವ್ಚ್ಯಾ ಮುಸ್ಲಿಮಾಂಚ್ಯಾ ಗರ್ಜೆಂಖಾತಿರ್ ಸಿಖ್ ಲೊಕಾಂಚಿ ಆಸ್ತ-ಪಾಸ್ತ್ ಪಾಕಿಸ್ತಾನ್ ಸರ್ಕಾರಾನ್ ಆಪ್ಣಾಚೆ ಮುಟಿಭಿತರ್ ಘೆಲ್ಲಿ. ಹ್ಯಾ ವರ್ವಿಂ ಜಾಯ್ತೊ ಕ್ರಿಸ್ತಾಂವ್ ನಿರಾಶಿತ್ ಜಾಲೊ. ಪಾಕಿಸ್ತಾನ್ ಕೇವಲ್ ಮುಸ್ಲಿಮಾಂಕ್ ಮಾತ್ರ ಮ್ಹಣ್ ಉಲೊ ಮಾರ್ಲೊ. ಕ್ರಿಸ್ತಾಂವಾಂನಿ ಥಂಯ್ಸರ್ ಜಿಯೆಜಿ ತರ್ ಗುಲಾಮ್ ಜಾವ್ನ್ ಜಿಯೆಜಿ ಮ್ಹಣ್ ಧಮ್ಕಿ ದಿಲಿ. ಥೊಡ್ಯಾ ಕ್ರಿಸ್ತಾಂವ್ ಲೊಕಾನ್ ಸರ್ಕಾರಾಚ್ಯಾ ಆದೇಶಾಕ್ ತಕ್ಲಿ ಬಾಗಾಂವ್ಕ್ ನಾ ದೆಕುನ್ ತಾಂಕಾಂ ಮರ್ಣಾಚೆಂ ಫರ್ಮಾಣ್ ಫಾವೊ ಜಾಲೆಂ.

ಪಾಕಿಸ್ತಾನ್ ಆನಿ ಭಾರತ್ ವಿಭಜನ್ ಜಾಂವ್ಚೆಪಯ್ಲೆಂ ಉಬಾರ್‌ಲ್ಲ್ಯಾ ಸಬಾರ್ ಇಗರ್ಜೆಚಿಂ ದಾರಾಂ ಆಜ್ ಪರ್ಯಾಂತ್ ಉಫಡೊಂಕ್

ನಾಂತ್. ಪಾಕಿಸ್ತಾನ್ ಸರ್ಕಾರಾನ್ ಹ್ಯೊ ಇಗರ್ಜೊ ಕ್ರಿಸ್ತಾಂವ್ ಸಮುದಾಯಾಕ್ ಹಾತಾಂತರ್ ಕರುಂಕ್ ನಿರಾಕರಣ್ ಕೆಲೆಂ. ಸಬಾರ್ ಕ್ರಿಸ್ತಾಂವ್ ಲೋಕ್ ಹ್ಯೊ ಇಗರ್ಜೊ ಉರಂವ್ಚೆಖಾತಿರ್ ಬಲಿ ಜಾಲೊ ಆನಿ ಜಾಯ್ತೊ ಲೋಕ್ ಬಳಾತ್ಕಾರಾಚ್ಯಾ ಮತಾಂತರಾಕ್ ಲಾಗೊನ್ ಆನಿ ಉಗ್ರಗಾಮಿಂಚೆ ಧಮ್ಕೆಕ್ ಲಾಗುನ್ ಕಶ್ಟೊನ್ ಆಸಾ.

ಧರ್ಮಾನಿಂದಾಚೆಂ ಕಾನೂನ್

ಸಬಾರ್ ಕ್ರಿಸ್ತಾಂವಾಂಕ್ ಥೊಡ್ಯಾ ಮುಸ್ಲಿಮ್ ಲೊಕಾಸಾಂಗಾತಾ ಧರ್ಮಾನಿಂದಾಚ್ಯಾ ಕಾಯ್ದಾಪರ್ಮಾಣೆಂ ಶಿಕ್ಯಾ ಲಾಯ್ಲ್ಯಾ ಆನಿ ಸಬಾರಾಂಕ್ ಮರ್ಣಾಚಿ ಶಿಕ್ಯಾ ಫಾವೊ ಜಾಲ್ಯಾ. 'ಖುರಾನ್' ವಿರೋಧ್ ಕೋಣ್ ಪುಣೀ ನಿಂದಾ ಉಲಯ್ತಾ ತರ್ ತಾಕಾ ಶಿಕ್ಯಾ ಫಾವೊ ಮ್ಹಣ್

ಶಹಬಾಜ್ ಭಟ್ಟ - ಮಾಡ್ರಿರ್ ಮೆಲ್ಲೊ ಪ್ರಭಾವಿ ಕಥೊಲಿಕ್ ಮುಕೆಲ



ಪಾಕಿಸ್ತಾನಾಚ್ಯಾ ಕಥೊಲಿಕ್ ರಾಜಕಾರಣಿ ಶಹಬಾಜ್ ಭಟ್ಟಿಕ್ 2011 ವೆರ್ ತಾಲಿಬಾನ್ ಸಂಘಟನಾನ್ ಜಿವಿಶಿಂ ಮಾರ್ಲೊ. ಹ್ಯಾ ದೇವಾಚ್ಯಾ ಸೆವಕಾನ್ ಕಶೆಂ 'ದ್ವೇಶಾವಿರೋಧ್ ಮೊಗಾನ್ ಜಿಯೆಜಿ' ಮ್ಹಣ್ ದಾಕವ್ನ್ ದಿಲ್ಲೆಂ. ತಾಣೆಂ ಕ್ರಿಸ್ತಾಂವ್ ಭಾವಾಡ್ತ್ ಆಪ್ಣಾಯ್ಲೊ ದೆಕುನ್ ತಾಲಿಬಾನಿಂನಿ ತಾಕಾ 'ಮಹಮ್ಮದಾಚೊ ನಿಂದಕ್' ಮ್ಹಣ್ ವೊಲಾಂಯ್ಲೊ. ಮರಣ್ ಪಾಂವ್ಚೆಪಯ್ಲೆಂ 2008 ಥಾವ್ನ್ 2011 ಪರ್ಯಾಂತ್ ಪಾಕಿಸ್ತಾನಾಚ್ಯಾ ಕ್ಯಾಬಿನೆಟಾಚೊ ಏಕ್ವೆಕ್ ಕ್ರಿಸ್ತೀ ಸಾಂದೊ ಜಾವ್ನ್‌ಸ್ಲೊ. ಹ್ಯಾ ವೆಳಾರ್ ತಾಣೆಂ ಸಮಾಜಿಕ್ ನ್ಯಾಯ್, ಧರ್ಮಿಕ್ ಸ್ವಾತಂತ್ರ್ಯ್ ಆನಿ ಲೊಕಾಚ್ಯಾ ಸಮಾನತಾಖಾತಿರ್ ವಾವುರ್ಲೊ. ತಶೆಂಚ್ ಉಣ್ಯಾಸಂಖ್ಯಾತ್ ಸಮುದಾಯ್ ಬಳ್ ಕರುಂಕ್ ಆನಿ ತೊ ಸಮುದಾಯ್ ಉದ್ಧತ್ತೆಕ್ ಹಾಡುಂಕ್ ಆಪ್ಣಾಚಿ ಸರ್ವ್ ಸಕ್ತ್ ಆನಿ ವೇಳ್ ಲೊಕಾಖಾತಿರ್ ಸಮರ್ಪುನ್ ದಿಲಿ.

"ಜೆಜು ಮ್ಹಜ್ಯಾ ಜಿವಿತಾಚೊ ಕೇಂದ್ರ್ ಜಾವ್ನಾಸಾ. ಪಾಕಿಸ್ತಾನಾಚ್ಯಾ ದುರ್ಬಳ್ಯಾ ಆನಿ ನಿರ್ಗತಿಕಾಂಸಾಂಗಾತಾ ದೇವಾಚೊ ಮೋಗ್ ಮ್ಹಜ್ಯಾ ಕರ್ಣ್ಯಾಂದ್ವಾರಿ ವಾಂಟುನ್ ಘೆಂವ್ನ್ ಜೆಜುಚೊ ನೀಜ್ ಪಾಟ್ಲಾವ್ದಾರ್ ಜಾಂವ್ಕ್ ಖುಶಿ ಪಾವ್ತಾಂ" - ಹಿಂ ಜಾವ್ನಾಸಾತ್ ಶಹಬಾಜ್ ಭಟ್ಟಿಚಿಂ ಉತ್ರಾಂ. ಪಾಕಿಸ್ತಾನಾಚ್ಯಾ ಸಚಿವ್‌ಸಂಪುಟಾಂತ್ ಸಾಂದೊ ಜಾವ್ನ್ ಧರ್ಮಿಕ್ ಉಣ್ಯಾಸಂಖ್ಯಾತಾಂಕ್ ಸಬಾರ್ ರಿತಿನ್ ಪ್ರೋತ್ಸಾಹ್ ದಿಲೊ ತಾಣೆಂ. ಅಂತರ್‌ಧರ್ಮೀಯ್ ಸಂಬಂಧ್ ಉತ್ತೇಜನ್ ಕರ್ಚ್ಯಾಕ್ ರಾಶ್ಟ್ರೀಯ್ ಅಭಿಯಾನ್ ಪ್ರಾರಂಭ್ ಕೆಲೆಂ. ಸಚಿವ್‌ಸಂಪುಟಾಕ್ ಯೆಂವ್ಚೆಪಯ್ಲೆಂ 1985-ಂತ್ ಪಾಕಿಸ್ತಾನಾಚ್ಯಾ Christian Liberation Front ಆನಿ 2002-ಂತ್ All Pakistan Christian Alliance ಚಳ್ವಳ್ ಸ್ಥಾಪಿತ್ ಕೆಲ್ಲಿ. ಹೆಂ ಸ್ಥಾಪನ್ ಉಣ್ಯಾಸಂಖ್ಯಾತಾಂಕ್ ಪ್ರತ್ಯೇಕ್ ಜಾವ್ನ್ ಕ್ರಿಸ್ತಾಂವಾಂಕ್ ಕಶ್ಟಂವ್ಚ್ಯಾ ಧರ್ಮನಿಂದೆಚ್ಯಾ ಕಾನೂನಾವಿರೋಧ್ ಜಾವ್ನ್‌ಸ್ಲೊ.

ಮಾರ್ಚ್ 2, 2011 ವೆರ್ ಇಸ್ಲಾಮಾಬಾದಾಕ್ ಕಾರಾರ್ ಪಯ್ಲೆ ಕರ್ನ್ ವೆತಾನಾ ತಾಕಾ ಗುಲೊ ಮಾರ್ನ್ ಜಿವಿಶಿಂ ಮಾರ್ಲೊ. ಮರಣ್ ಪಾಂವ್ಚೆಪಯ್ಲೆಂ ತಾಣೆಂ ರೆಕೋರ್ಡ್ ಕೆಲ್ಲ್ಯಾ ವೀಡಿಯೊಚೆರ್ ಅಶೆಂ ಸಾಂಗ್ತಾ "ಆಮ್ಚೆಖಾತಿರ್ ಆಪ್ಣಾಚೊ ಜೀವ್ ದಿಲ್ಲ್ಯಾ ಜೆಜು ಕ್ರಿಸ್ತಾಕ್ ಹಾಂವ್ ಪಾತ್ಯೆತಾಂ. ಹ್ಯಾ ಎಕಾ ಕಾರಣಾಖಾತಿರ್ ಹಾಂವ್ ಮರೊಂಕ್ ತಯಾರ್ ಆಸಾಂ. ಹಾಂವ್ ಮ್ಹಜ್ಯಾ ಸಮುದಾಯಾಖಾತಿರ್ ಜಿಯೆವ್ನ್ ಆಸಾಂ ಆನಿ ತಾಂಚಿಂ ಹಕ್ಕಾಂ ರಾಕ್ಷೆಖಾತಿರ್ ಆನಿ ಉಕಲ್ನ್ ಧರ್ವೆಖಾತಿರ್ ಹಾಂವ್ ಮರಣ್ ಪಾವ್ತಾಂ." ಹಿಂ ಜಾವ್ನಾಸಾತ್ ಶಹಬಾಜ್ ಭಟ್ಟಿಚಿಂ ನಿಮಾಣಿಂ ಉತ್ರಾಂ.



ಮಾಡ್ರಿಡ್ ಆಕಾಶ್ ಬಶೀರಾಚಿಂ ಕುಟುಂಬ

ಪಾಕಿಸ್ತಾನಿ ಕಾನೂನಾಂತ್ ಬರವ್ನ್ ಆಸಾ. ಧರ್ಮಾನಿಂದಾಚೊ ಆರೋಪ್ ಆಸ್‌ಲ್ಲ್ಯಾ ವೆಕ್ತಿಂಕ್ ಜಯ್ಲಾಂತ್ ಜಿವಿಶಿಂ ಮಾರ್ಲಾಂ ಆನಿ ನಿತಿಸಭೆಹುಜಿರ್ ಗುಲೊ ಮಾರ್ನ್ ನಿರಾಪ್ರಾಧ್ಯಾಂಚೊ ನಾಸ್ ಕೆಲಾ.


ಕ್ರಿಸ್ತಾಂವ್ ಜಾವ್ನಾಸ್‌ಲ್ಲ್ಯಾ ಅಯೂಬ್ ಮಸಿಹ್ ಮ್ಹಳ್ಳ್ಯಾ ವೆಕ್ತಿಂಕ್ ಧರ್ಮಾನಿಂದಾಚೊ ಆಪ್ತಾಧಿ ಮ್ಹಣ್ 1998-ಂತ್ ಮರ್ಣಾದಂಡನ್ ಫಾವೊ ಕರ್ತಾತ್. ತಶೆಂಚ್ ಸಪ್ಟೆಂಬರ್ 22, 2006-ಂತ್ ಶಾಹಿದ್ ಮಸಿಹ್ ಮ್ಹಳ್ಳ್ಯಾ ಪಾಕಿಸ್ತಾನಿ ಕ್ರಿಸ್ತಾಂವಾಕ್ ಮುಸ್ಲಿಮ್ ಧರ್ಮಾಚಿ ನಿಂದಾ ಕೆಲ್ಯಾ ಮ್ಹಳ್ಳ್ಯಾ ಕಾರಣಾಕ್ ಲಾಗೊನ್ ಕಯ್ದೆ ಕರ್ತಾತ್. ಆಜೂನ್ ಪರ್ಯಾಂತ್ ತೊ ಬಂದೆಂತ್ ಆಸಾ ಆನಿ ಇಸ್ಲಾಮಿಕ್ ಮೂಳೆಭುತ್‌ವಾದಿಂಚ್ಯಾ ಭಿಯಾನ್ ದೀಸ್ ಕಾಡ್ನ್ ಆಸಾ. ಅಸಲಿಂ ಸಬಾರ್ ಘಡಿತಾಂ ಪಾಕಿಸ್ತಾನಾಂತ್ ಹರೈಕಾ ದಿಸಾ ಘಡೊನ್‌ಂಚ್ ಆಸಾತ್.

ಉಣ್ಯಾಸಂಖ್ಯಾತಾಂಕ್ ಸಂವಿಧಾನಾಂತ್ ಭೇದಭಾವ್

ಕ್ರಿಸ್ತಾಂವ್ ಆನಿ ಇತರ್ ಉಣ್ಯಾಸಂಖ್ಯಾತ್ ಪಾಕಿಸ್ತಾನಾಚ್ಯಾ ಸಂವಿಧಾನಾಂತ್ ಭೇದ-ಭಾವ್ ಭೊಗುನ್ ಆಸಾತ್. ಇತರ್ ಧರ್ಮಾಚ್ಯಾಂಕ್ ಪಾಕಿಸ್ತಾನಾಂತ್ ರಾಶ್ಟ್ರಪತಿ ವಾ ಪ್ರಧಾನ್‌ಮಂತ್ರಿ ಜಾಂವ್ಚೆಂ ನಿರ್ಬಂದ್ ಕೆಲಾಂ. ತಶೆಂಚ್ ಫೆಡರಲ್ ಶರಿಯತ್ ನಿತಿಯಾಸಾನಾಂತ್ (Federal Shariat Court) ನಿತಿವಾದಿ ವಾ ವಕೀಲ್ ಜಾಂವ್ಚೆಂ ನಿರ್ಬಂದ್ ಕೆಲಾಂ. 2019-ಂತ್ ರಾಶ್ಟ್ರೀಯ್ ಆಸ್ಸೆಂಬ್ಲಿ(ಪರಿಶದ್)ಚೊ ಸಾಂದೊ ನವೀದ್ ಅಮೀರ್ ಸಂವಿಧಾನಾಚ್ಯಾ 41 ಆನಿ 91 ವ್ಯಾ ವಿಧಿಂಕ್ ಬದಲಾವಣ್ ಹಾಡುಂಕ್ ಮಸೂದೊ ಮಂಡನ್ ಕರ್ತಾ. ಹೊ ಮಸೂದೊ ಮುಸ್ಲಿಮ್ ನ್ಹಂಯ್ ಆಸ್‌ಲ್ಲ್ಯಾಂಕ್ ಪ್ರಧಾನ್‌ಮಂತ್ರಿ ವಾ ಅಧ್ಯಕ್ಷ ಜಾಂವ್ಕ್ ಆವ್ಕಾಸ್ ವಿಚಾರ್ತಾ. ದೆಕುನ್ ಪಾಕಿಸ್ತಾನಾಚಿಂ ಸಂಸತ್ ಹೊ ಮಸೂದೊ ಸ್ವೀಕಾರ್ ಕರಿನಾ.

ದಬಾವಾಚಿಂ ಮತಾಂತರ್ ಆನಿ ಥಳಾಂತರ್

ಹರೈಕಾ ವರ್ರಾ 1000 ಆನಿ ಚಡ್ ಕ್ರಿಸ್ತಾಂವ್, ಹಿಂದೂ ಆನಿ ಸಿಖ್ ಧರ್ಮಾಚ್ಯಾ ಚೆಡ್ವಾಂ ಭುರ್ಗ್ಯಾಂಚೆಂ ಅಪಹರಣ್ ಜಾವ್ನಾಸಾ ಮ್ಹಣ್ Human Rights Organization ಅಂದಾಜ್ ಕರ್ತಾ. ಅಪಹರಣ್ ಜಾಲ್ಲ್ಯಾ ಚೆಡ್ವಾಂ ಭುರ್ಗ್ಯಾಂಕ್ ಇಸ್ಲಾಮ್ ಧರ್ಮಾಕ್ ಮತಾಂತರ್ ಜಾಯ್ ಮ್ಹಣ್ ಬಳಾತ್ಕಾರ್ ಕರ್ತಾತ್. ಇಸ್ಲಾಮಾಬಾದಾಂತ್ ಸೆವಾ ಲಾಬಂವ್ಚ್ಯಾ ನಾಂವಾನ್ 'Capital Development Authority'ನ್ ಕ್ರಿಸ್ತಾಂವ್ ಲೊಕಾಂನಿ ಜಿಯೆಂವ್ಚೆ ಜಾಗೆ ಮತಿಂತ್ ದವರುನ್ 2014 ಉಪ್ರಾಂತ್ ತ್ಯಾ ಜಾಗ್ಯಾಂಚೊ ನಾಸ್ ಕೆಲೊ ಆನಿ ಕ್ರಿಸ್ತಾಂವಾಂನಿ ತ್ಯಾ ಜಾಗ್ಯಾರ್ ಜಿಯೆನಾಶೆಂ ಕೆಲೆಂ. ಸಬಾರ್ ಜಾಗ್ಯಾಂನಿ ಕ್ರಿಸ್ತಾಂವಾಂನಿ



ಪಾಕಿಸ್ತಾನಾಚೆ ಎಕ್ಲೆ ಇಗರ್ಜೆಮುಕಾರ್ ಖೆಳ್ಚಿಂ ಭುರ್ಗಿಂ

ಜಿಯೆಂವ್ಚೆ ಜಾಗೆ ಆಪ್ಣಾ ಅಧೀನ್ ಕರ್ನ್ ಘೆಲ್ಲೆ. ಹೈ ಪ್ರತಿಕ್ರಿಯೆಕ್ ವಿವಿಧ್ ಮನ್ಯಾಹಕ್ ಸಂಘಾಚೆ ಕಾರ್ಯಕರ್ತೆ ಖಂಡನ್ ಕರ್ನ್‌ಂಚ್ ಆಸಾತ್.

ನವೆಂಬರ್ 9, 2020 ವೆರ್ ಹುಸೇನ್ ಶಕೂರ್ ಮ್ಹಳ್ಳ್ಯಾ ಮುಸ್ಲಿಮ್ ವೆಕ್ತಿನ್ ಯಾಸ್ತ್ರಿನ್ ಮಸಿಹ್ ಆನಿ ತಾಚೊ ಪೂತ್ ಉಸ್ತಾನ್ ಮಸಿಹ್ ಕ್ರಿಸ್ತಾಂವ್ ಜಾಲ್ಲ್ಯಾ ಕಾರಣಾಕ್ ಲಾಗೊನ್ ತಾಂಕಾಂ ಜಿವಿಶಿಂ ಮಾರ್ತಾ. ಮೆಯಾಚ್ಯಾ 2021 ವೆರ್ ಕ್ರಿಸ್ತಾಂವಾಂನಿ ಚಲವ್ನ್ ಪ್ಲರ್ಟಿ ಎಕ್ ಮಾನಸಿಕ್ ಸರ್ಕಾರಿ ಆಸ್ಪತ್ರೆಚೆರ್ ಆಕ್ರಮಣ್ ಕರ್ನ್ ತಾಂಚ್ಯಾ ಸ್ವಾಧೀನ್ ಕರ್ನ್ ಘೆತಾತ್.



ಸಾಂತ್ ಲುವಿಸ್ ಗೊನ್ಸಾಲ್ವಾ ಶಾಳಾಂತ್ ಆಟ್ವಾ ವರ್ಗಾಂತ್ ಶಿಕಾಪ್ ಜೊಡ್ಲ್ಯಾ ಶಿನೆಡ್ ಫೆರ್ನಾಂಡಿಸಾಚಿ ಉರ್ಬಾಚ್ ವೆಗ್ಳಿ, ಲೈಬ್ರರಿ ಆನಿ ಹೆರ್ ಪುಸ್ತಕ್ ಭಂಡಾರಾಂತ್ಲೆ ಪುಸ್ತಕ್ ವಾಚ್ಚಿ ತಾಚೊ ಹವ್ಯಾಸ್. ಆಪ್ಣ್ಯಾ ನಿರಂತರ್ ವಾಚ್ಪಾಸಂಗಿಂ ದೋನ್ ವರ್ಸಾಂ ಆದಿಂ ತಾಣೆಂ ಬರಂವ್ಪಿ ಧರ್ಮಿ! ತಾಚಿಂ ಪುಡ್ಲದ್ ಇಂಗ್ಲಿಶ್ ಪುಸ್ತಕ್ 'The Incident' ಹ್ಯಾಚ್ ಫೆಬ್ರೆರ್ 15 ವೆರ್ ಲೊಕಾರ್ಪಣ್ ಜಾಲಾಂ. ಸಾಂಕ್ಳೆ ರುಪಾಚಿಂ ಹೆ ಪುಸ್ತಕ್ Celestium

ನಾಂವಾನ್ (256 ಪಾನಾಂ) ಪಯ್ಲೊ ಅಧ್ಯಾಯ್ ವಾಚ್ಪಾಂಕ್ ಆತಾಂ ಲಭ್ಯ್ ಆಸಾ. white falcon ಪ್ರಕಾಶನಾನ್ ಪರ್ಗಟ್ ಕೆಲ್ಲೆಂ ಹೆಂ ಪುಸ್ತಕ್, ಕಿಂಡಲ್ (e ವಾಚಪ್) ಅಮೆಜಾನ್ ಆನಿ ಫ್ಲಿಪ್ ಕಾರ್ಪಾಂತ್ ಮೊಲಾಕ್ ಘೆವ್ತಾತ್.

ಶಿನೆಡ್, ಬೆಂದುರ್ ಫಿರ್ಗಜೆಚ್ಯಾ ಶೆರಲ್ ಆನಿ ಸಮೀತ್ ಜೊಡ್ಯಾಕ್ ಪಯ್ಲೆಂ ಧು ಜಾವ್ನ್ ತಾಣೆಂ ಆಪ್ಣ್ಯಾ ಭಾವಾಕ್ ಸಿಯೋನಾಕ್ ಹೊ ಬೂಕ್ ಅರ್ಪಣ್ ಕೆಲಾ. ಹ್ಯಾರಿಪೊಟರ್ ಸಾಂಕ್ಳೆಚ್ಯಾ ಅಭಿಮಾನಿನಿ ಖಾಯ್ನ್ ಕರ್ಚ್ಯಾ ಪ್ರಕಾರಾಂತ್ ಹೆಂ ಪುಸ್ತಕ್ ಆಸಾ. ಆಪ್ಣ್ಯಾ ಜೊವ್ಣಾ ವರ್ಸಾಂಚೆ ಪ್ರಾಯೆರ್ ಸುರು ಕೆಲ್ಲೊ ಸಾಹಿತ್ಯ ವಾವ್ರ್ ಅನೀಕೀ ಉಂಚಾಯೆಕ್ ಪಾವೊಂದಿ ಮ್ಹಣ್ ಆಶೆತಾಂವ್.

ನಮಾನ್ ಬಾಳೊಕ್ ಜೆಜು ಕ್ರತಿನಿಧಿ



ಸ್ವೀವನ್ ಡಿಸೋಜಾ, ಸಿದ್ಧಕಣ್ಣಿ

- 9741159386

ಅಮ್ಚ್ಯಾ ಪತ್ರಾಚೊ ಅಧಿಕೃತ್ ಕ್ರತಿನಿಧಿ ಜಾವ್ನ್ ವಾವುರ್ತಾ. ತಾಂಜೆಲಾಗಿಂ ತುಖ್ಣಿ ವರ್ಗಣಿ, ಜಾಯ್ತಾಂ ದಿವ್ಯೆತಾ ಆನಿ ವರ್ಗಣಿ ನವೀಕೃತ್ ಕರ್ಯೆತ್.



ಅಮೃತರಾಯ ಏಕ್ ನೈತಿಕ ಪೊಲಿಸ್



ಜೊಸಿ ಡಿ ಸೋಜಾ,
ಅಂಜಲೋರ್

ವೃಂಶಿಬಾರ್ ಪಳೆಂವ್ಕ್ ಗೆಲ್ಯಾರ್ ಹಿ ಕಾಣಿ ಲಜೆಚಿ, ಸಲ್ವಣೆಚಿ ಆನಿ ಶೋಶಣೆಚಿ. ಪುಣ್ ಜಾಂವ್ಕ್ ಪಾವ್ತಾ ಕುರ್ಪೆಚಿ ಆನಿ ಜಯ್ತಾಚಿ.

ಎಕಾ ಆಂಗ್ಲಾಂತ್ ಏಕ್ ಸ್ತ್ರೀ ಧರ್ನಿರ್ ಶೆವ್ವಾಲ್ಲಿ ಆನಿ ತಿಕಾ ವೆಡೊ ಫಾಲ್ಸ್ ರಾವ್ತಾತ್ ತೆ ಜುದೆವ್ ಆನಿ ಫಾರಿಜೆವ್. ಎಕ್ಯೆ ರಿತಿನ್ ನೈತಿಕ ರಾಕ್ಷಾಲಿ (Moral Police) ಆನಿ ಹಾಂಚ್ಯೆ ಮಧೆಂ ಬಸುನ್ ಆಸಾ ತೊಚ್, ಎಕಾ ಮುನ್ಸುಬಿದಾರಾಬರಿ ರೆಂವೆರ್ ಕಸಲೆಂಗೀ ಬರವ್ನ್ ಆಸಾ. ವ್ಹಯ್, ತೊಚ್ ಜೆಜು!

ಜೆಜು ಮಸ್ತಿ ತ್ಯಾ ಲೋಕಾಕ್ ಶಿಕಯ್ತಾಲೊ ಆನಿ ತಿ ಸ್ತ್ರೀ ತಾಂಕಾಂ ಫಟಯ್ತಾಲಿ ಆನಿ ಹಾಂಕಾಂ ದೋಗಾಂಕೀ ಬೂದ್ ಶಿಕಂವ್ಕ್ ಆಯಿಲ್ಲೆ ತೆ ಧರ್ಮಾಚೆ ಆನಿ ನೈತಿಕ ಮೌವ್ಲ್ಯಾಂಚೆ ಖುದ್ದಾ ನಮಿಯಾರ್ಲೆ (Self-Appointed) ಹಕ್ಯೆದಾರಿ.

“ಮೆಸ್ತ್ರಿ, ಹಿ ಸ್ತ್ರೀ ಪ್ರದ್ವಾರಾಚಿ ಕರ್ನಿ ಆಧಾರ್ತಾನಾಂಚ್ ಸಾಂಪಡ್ಲಿ”, ತಾಂಣಿಂ ಸಾಂಗ್ಲೆ ಸಬ್ದ್ ಆಮಿ ವ್ಹರವ್ನ್ ಪಳೆಜೆ. ‘ಆಧಾರ್ತಾನಾಂಚ್’ ಸಬ್ದ್ ಬೋವ್ ಗರ್ಜೆಚೊ. ಪಾತಕ್ ಆಧಾರ್ತಾನಾ ಧರ್ಲಿ ತರ್ ತಿ ಕೊಣಾಸಂಗಿಂ ಆಸ್ಲಿ? ಕಿತೆಂಯ್ ಆಮಿ ಅರ್ಥ್ ಕರ್ಚೆತ್. ತೆದೊಳ್ ಮ್ಹಣಾಸರ್ ತಿ ಸ್ತ್ರೀ ದಾದ್ಲ್ಯಾಂಚಿ ವೈಯಕ್ತಿಕ ಅಶಾ ಭಾಗಯ್ತಾಲಿ. ಸಕ್ಡ್ ದಾದ್ಲೆ ಮನಿಸ್ ತಿಚ್ಯೆ ವೆಂಗೆಕ್ ಆಶೆಲ್ಲೆಚ್! ತಿಚ್ಯೆ ಮುಕಾರ್ ಆಪ್ಲಿ ಲಜ್ ಆನಿ ಮಾನ್ ಸಾಂಡ್ಲೆಚ್! ಪುಣ್ ಆತಾಂ ಮಾತ್ ಸರ್ವಾಂಚ್ಯಾ ದೊಳ್ಯಾಂಮುಕಾರ್ ತಿಕಾ ಸೊಲುಂಕ್ ಭಾಯ್ರ್ ಸರ್ವ್ತಾತ್!

ತಿಕಾ ಸಮಾಜೆಂತ್ ಮಾನ್ ನಾತ್ಲೊ, ಪೂಣ್ ತಿ ಸರ್ವಾಂಕ್ ಜಾಯ್ ಆಸ್ಲಿ. ತಿ ಪಾಶಾರ್ ಜಾತಾನಾ ತಕ್ಲೊ ಫುಂವ್ತಾಲ್ಯೊ, ಪಾಂಯ್ ರಾವ್ತಾ ಥಂಯ್ ತಿ ದೀಶ್ಪ ರೊಂಬ್ತಾಲಿ. ಪೆಟೆ ತಿಚ್ಯಾ ಪಾಟ್ಲಾನ್ ಘೊಂಕುನ್ ಧಾಂವ್ತಾಲೆ, ಭುರ್ಗಿಂ ತಮಾಶೆ ಕರ್ತಾಲಿಂ ಆನಿ ಆತಾಂ ತೆ ನೈತಿಕ ರಾಕ್ಷಾಲಿ ತಿಕಾ ಶಿಕ್ಯಾ ದೀಂವ್ಕ್ ಮುಕಾರ್ ಆಯ್ಲಾತ್.

ಮೊಯ್ಜೆಚ್ಯಾ ಕಾಯ್ದಾಪ್ರಕಾರ್ ಪ್ರದ್ವಾರ್ ಆಧಾರ್ಲೆ ಸ್ತ್ರೀಯೆಕ್ ಫಾತ್ರಾವ್ನ್ ಜಿವೆಶಿಂ ಮಾರಿಜೆ ಆಸ್ಲೆಂ. ಪುಣ್ ಕಾಯ್ದಾಪ್ರಕಾರ್ ತಿ ಕರ್ನಿ ಆಧಾರ್ತಾನಾ ದೋಗಾಂ ದಾದ್ಲ್ಯಾಂಚ್ಯೊ ವಾ ಏಕ್ ದಾದ್ಲೊ ಆನಿ ದೋಗಾಂ ಸ್ತ್ರೀಯಾಂಚಿ ಸಾಕ್ಸ್ ಜಾಯ್ ಆಸ್ಲಿ. ಹೆ ದೋಗ್ ಸಾಕ್ಸ್ ಥಂಯ್ ಆಸ್ಲೆಚ್ ಮ್ಹಣ್ಯಾಂ, ತೆ ಕಿತೆಂ ಕರ್ತೆ? ಪಳೆವ್ನ್ ಆಸ್ಲೆಗಿ ವಾ ಕರ್ನಿಂತ್ ಭಾಗಿ ಜಾವ್ನ್ ಆಸ್ಲೆ? ಸ್ವಂತ್ ಖುಶೆನ್ ತೆ ಆಯ್ಲೆಗೀ? ವಾ ತಾಂಕಾಂ ಕೊಣೆಂಯಿ ಧಾಡ್ಲೆ? ಧಾಡ್ಲೆ ಜಾಲ್ಯಾರ್ ತಾಂಚೊ ಉದ್ದೇಶ್

ಕಸಲೋ? ತೆ ಥಂಯ್ ಆಸ್‌ಲ್ಲೆ ಜಾಲ್ಯಾರ್ ಖಿಂಯ್ಲೆ ಘಡಿಯೆ ತೆ ಭಿತರ್ ರಿಗ್‌ಲ್ಲೆ? ಕಿತ್ತೊ ವೇಳ್ ತೆ ಥಂಯ್ ಆಸ್‌ಲ್ಲೆ? ತಿಕಾ ಧರ್ಯಾ ಉಪ್ರಾಂತ್ ತೆ ಸಗ್ಗೆ ಖಿಂಯ್ ಗೆಲೆ? ಆಶೆಂ ಸಬಾರ್ ಸವಾಲಾಂ ಉದೆತಾತ್ ಮ್ಹಾಕಾ. ಪ್ರದ್ವಾರಾಚಿ ಕರ್ನಿ ಆಧಾರ್‌ನಾಂಚ್ ಸಾಂಪಡ್ತಿ ಮ್ಹಣ್ ದೂರ್ ಹಾಡ್‌ಲ್ಲ್ಯಾ ತ್ಯಾ ನೈತಿಕ್ ರಾಕ್ಷಲ್ಯಾಂಕ್ ಹಿಂ ಸವಲಾಂ ಉದೆವ್ನ್ ಆಸ್ಚಿಂ ನಾಂತ್ ಕೊಣ್ಣಾ.

ಥಂಯ್ ದೋಗ್ ಸಾಕ್ಷಿ ಆಸ್‌ಲ್ಲೆಯ್ ಜಾವೈತ್, ಪುಣ್ ತಾಂಕಾಂ ಪಾಟಿಂ ಸವಲಾಂ ಘಾಲುಂಕ್ ಥಂಯ್ ಕೊಣಿಯೀ ನಾತ್‌ಲ್ಲೊ. ತಿ ಸ್ತ್ರೀ ಏಕ್ ಬಲಿಪಶು. ಪುಣ್ ಶೆವೊಟ್ ದುಸ್ರೊಚ್. “ಮೆಸ್ತಿ, ಆಸಲೆ ಸ್ತ್ರೀಯೆಕ್ ಫಾತ್ರಾವ್ನ್ ಜಿವ್ಪಿಂ ಮಾರಿಜೆ ಮ್ಹಣೊನ್ ಮೊಯ್ಜೆನ್‌ಚ್ ಫರ್ಮಾಯ್ಲಾಂ”. ಜೆಜುಕ್ ಶಿರ್ಕಾವ್ನ್ ಘಾಲ್ಚೊ ಏಕ್ ಮಾತ್ರ ಉದ್ದೇಶ್ ಜಾವ್ನ್‌ಲ್ಲೊ ತ್ಯಾ ಜುದೆವಾಂಚೊ.

ತೈ ಎಕ್ಲೆ ಘಡಿಯೆಕ್ ತೆ ಕಿತ್ಯಾ ತೆಂಪಾಥಾವ್ನ್ ರಾಕೊನ್ ಆಸ್‌ಲ್ಲೆ ಆನಿ ತಯಾರ್ ಕರ್ನ್ ಆಸ್‌ಲ್ಲೆ! ‘ಆಮಿ ಹೈ ಪಾವ್ಟಿಂ ಖಂಡಿತ್ ಜಿಕ್ವೆಲ್ಯಾಂವ್. ಹಾಕಾ ಶಿರ್ಕೊವ್ನ್ ಘಾಲ್ತೆಲ್ಯಾಂವ್ ಖಂಡಿತ್ ಆನಿ ಮುಕಾರ್ ಆಮ್ಚಿ ರಿಕಾ ಕರುಂಕ್ ಹ್ಯಾ ಮನ್ಶಾಕ್ ಧಯ್ತ್ ಪಾಂವ್ಚೆನಾ. ಆಮ್ಕಾಂ ಆಮ್ಚೆ ಮುಕೆಲಿ ಹೊಗ್ಲೆತೆಲೆ ಆನಿ ಆಮ್ಚಿಂ ಭುರ್ಗಿಂ ಆಮ್ಕಾಂ ಶಾಬಾಸ್ ಮ್ಹಣ್ತೆಲಿಂ’.

ತೈ ಸ್ತ್ರೀಯೆ ವಿಶ್ಯಾಂತ್ ಚಿಂತುಂಕ್ ಗೆಲ್ಯಾರ್, ತಿ ತ್ಯಾ ನಾಟಕಾಚೊ ಏಕ್ ಪಾತ್ರ ಮಾತ್. ತಾಂಚೆಂ ಕಾಮ್ ಜಾಲ್ಯಾ ಉಪ್ರಾಂತ್ ತಿಚ್ಚೆ ವಿಶ್ಯಾಂತ್ ಕೊಣಿಯೀ ಗುಮಾನ್ ದಿಂವ್ಚೆ ನಾಂತ್. ತಿಚೊ ಜಾಗೊ ಆನಿ ಕೊಣ್ ಪುಣಿ ಭರ್ತಿ ಕರ್ತಲಿಂ. ತಿಕಾ ಹೆಂ ಸರ್ವ್ ನವೆಂ ಪುಣ್ ತಿಕಾಯೀ ಗೊತ್ತಾಸ್‌ಲ್ಲೆಂ, ಹೊ ಏಕ್ ನಾಟಕ್ ಮ್ಹಣ್. ನಾಟಕ್ ಆಖೇರ್ ಜಾವ್ನ್ ಆಯ್ಲೊ ಆನಿ ಆತಾಂ ಮುನ್ಸುಬಿದಾರಾಚೆಂ ತೀರ್ಪ್ ಯೆತಲೆಂಚ್ ಆನಿ ತಿಚೆರ್ ಮ್ಹಣ್ ಪಡ್ಚೆ ಫಾತರ್ ಘುಂವೊನ್ ರಾಬ್ಜಿಚೆರ್ ಪಡ್ತಲೆ!

ತಾಣಿಂ ರಾಕ್‌ಲ್ಲೆಂಚ್ ಆಯ್ಲೆಂ!

ಮೊಗಾಚ್ಯಾ ವಾಚ್ಪ್ಯಾ, ತುವೆಂ ಪವಿತ್ರ್ ಪುಸ್ತಕ್ ವಾಚ್ಲಾಂಯ್ ಆನಿ ತುಕಾ ಕಳಿತ್ ಆಸಾ, ಹಿ ಕಾಣಿ ಕಶೆಂ ಆಖೇರ್ ಜಾತಾ ಮ್ಹಣುನ್. ಎಕಾದಾವೆಳಾ, ತುವೆಂ ಪವಿತ್ರ್ ಪುಸ್ತಕ್ ವಾಚುಂಕ್ ನಾ ಜಾಲ್ಯಾರೀ ತುಜ್ಯಾ ಕಾನಾಂತ್‌ಯೀ ತೆಂಚ್ ತೀರ್ಪ್ ಪಡ್ತಲೆಂ.

‘ಫಾತ್ರಾವ್ನ್ ಜಿವಿಲಿಂ ಮಾರಾ ತಿಕಾ, ಮೊಯ್ಜೆನ್ ದಿಲ್ಲೆಂ ಕಾನೂನ್ ಹಾಳ್ವಾಯೆನ್ ಘೆಂವ್ಚೆಂ ಧಯ್ತ್ ನಾಕಾ. ಚೂಕ್ ಕೆಲ್ಯಾಕ್ ಶಿಕ್ಯಾ ಫಾವೊಚ್. ಹಿಕಾ ಮೆಳ್ಳಲಿ ಶಿಕ್ಯಾ ಹೆರ್ ಲೊಕಾಕ್ ಏಕ್ ಚತ್ರಾಯ್ ಜಾಂವ್ಚಿ’ ಆಮ್ಚೆಭಿತರ್‌ಯೀ ಏಕ್ ನೈತಿಕ್ ಪೊಲಿಸ್ ಆಸ್ತಾ ನ್ಹಂಯ್? ಪುಣ್ ತುಮ್ಕಾಂ ಬೈಬಲ್ ಕಿತೆಂ ಮ್ಹಣ್ತಾ, ಜೆಜುನ್ ದಿಲ್ಲೆಂ ತೀರ್ಪ್ ಕಿತೆಂ ಮ್ಹಣ್ ಖಂಡಿತ್ ಕಳಿತ್ ಆಸಾ.

ಜೆಜು ರೆಂವೆರ್ ಬರಯ್ತಾ. ತ್ಯಾಚ್ ಹಾತಾನ್ ತಾಣೆಂ ಸಿನಾಯ್ ಪರ್ವತಾರ್ ಧಾ ಉಪದೆಸ್ ಬರಯಿಲ್ಲೆ. ಆತಾಂ ತೆಂಚ್ ತೊ ರೆಂವೆರ್ ಬರಯ್ತಾ. ಪುಣ್ ತಾಣೆಂ ಬರಯಿಲ್ಲೆಂ ದುಸ್ರೆಂಚ್. ತೊ ಮ್ಹಣಾಲೊ. “ತುಮ್ಚೆ ಮಧೆಂ ಜ್ಯಾ ಕೊಣೆಂ ಪಾತಕ್ ಆಧಾರುಂಕ್ ನಾ, ತೊ ಪಯ್ಲೊ ಫಾತರ್ ಘೆಂವ್ಚಿ ಮಾರುಂದಿ”. ಫಾರಿಜೆವ್ ಥಟಕ್ ಜಾಲೆ. ಆಮಿ ಕಿತೆಂ ಆಶೆಲ್ಲೆಂ ಆನಿ ಹೊ ಮನಿಸ್ ಕಿತೆಂ ಉಲಯ್ತಾ? ಹರ್ಯೆಕ್ಲ್ಯಾಚ್ಯಾ ಹಾತಾಂತ್ ಏಕ್ ಪುಣಿ ಫಾತರ್ ಆಸ್‌ಲ್ಲೊ. ಹರ್ಯೆಕ್ಲೊ ಚಿಂತಾಲೊಕೀ, ‘ಪಯ್ಲೊ ಫಾತರ್ ದುಸ್ರೊ ಕೊಣೀ

ಅಭಿನಂದನ್



ಸಿ.ಎ. ಅಂತಿಮ್ ಪರಿಕ್ವೆಂತ್ ದೆರೆಬೈಲ್
ಕೊಂಜಾಡಿಚ್ಯಾ ಮಾನೆಸ್ತ್ ರೊಬಾರ್ಟ್
ಪಿಂಟೊ ಆನಿ ಫೆಲ್ಸ ಲೋಬೊ ಹಾಂಜೊ ಪೂತ್
ರೊಡ್ನಿ ರಾಲ್ಫ್ ಪಿಂಟೊ ಉತ್ತೀರ್ಣ್ ಜಾಲಾ.
ತಾಕಾ ಅಭಿನಂದನ್ ಆನಿ ಬರೊ ಪುಡಾರ್
ಆಶೆತಾಂವ್.

ಮಾರುಂದಿ ಆನಿ ಉಪ್ರಾಂತ್ ಹಾಂವ್ ಮಾರ್ತಲೊಂ. ಎಕಾಮೆಕಾ ತೆ ಪಳೆಂವ್ಕ್ ಲಾಗ್ಲೆ. ತರ್ನಾಟಿ ಮಾಲ್ಗಡ್ಯಾಂಕ್ ಪಳೆಂವ್ಕ್ ಲಾಗ್ಲೆ. ಪಯ್ಲೊ ಫಾತರ್ ಧರ್ಣಿರ್ ಗಳ್‌ಲ್ಲೊಚ್, ಪಾಟಾಪಾಟ್ ಫಾತರ್ ಗಳ್ಳೆ. ಥೊಡಿಂಚ್ ಕಿಣಾಂ, ಸ್ತ್ರೀಯೆನ್ ತಕ್ಲೆ ಉಕಲ್ಲಿ, ಥಂಯ್ ಜೆಜು ಶಿವಾಯ್ ಕೊಣಿಯೀ ನಾತ್‌ಲ್ಲೆ.

ಆತಾಂ ಜಾಲ್ಯಾರೀ, ತಿ ಸ್ತ್ರೀ ಜೆಜುಧಾವ್ನ್ ಕಸಲೊ ಶೆರ್ಮಾಂವ್ ಯೇತ್‌ಗಾಯ್ ಮ್ಹಣ್ ರಾಕೊನ್ ರಾವ್ಲ್ಯಾ. “ತುವೆಂ ಆಶೆಂ ಕರುಂಕ್ ನಜೊ ಆಸ್‌ಲ್ಲೆಂ. ಏಕ್ ಪ್ರದ್ವಾರಾಚೆಂ ಪಾತಕ್ ಆಧಾರ್ಲೆಂ ಮೊಯ್ಜೆಚ್ಯಾ ಕಾನೂನಾಕ್ ವಿರೋಧ್.. ತುಕಾ ತೆಂ ಆಧಾರುಂಕ್ ಖಿಂಯ್ಲೆಂ ಧಯ್ತ್ ಮ್ಹೆಳ್ಳೆಂ? ಇತ್ಯಾದಿ. ಪುಣ್ ಹ್ಯಾ ಮುನ್ಸುಬಿದಾರಾಚೆಂ ತೀರ್ಪ್ ವೆಗ್ಳೆಂಚ್.

ತೆಂ ತೀರ್ಪ್ ವಾಚ್, ಧಾ ಪಾವ್ಟಿಂ ವಾಚ್, ತಾಚೆ ವಯ್ರ್ ನಿಯಾಳ್ ಕರ್. ತೆಂ ಕಾಲ್ಗಿಂತ್ ಘಾಲ್ನ್ ಪಿಯೆ.

ಎಕಾ ಪೊಣಿವಯ್ರ್ ಭಾಂಗಾರಾಚ್ಯಾ ಅಕ್ರರಾಂನಿ ಬರವ್ನ್ ಘಾಲ್. ತೆಂಚ್ ತೀರ್ಪ್ ತೆದಳಾ ತಾಣಿಂ ದಿಲ್ಲೆಂ, ಮಿಸರ್ವಯ್ರ್ ಥಾವ್ನ್ ತೆಂ ತಾಣೆಂ ಧಿರ್ ಕೆಲೆಂ, ಹೆಂ ತೀರ್ಪ್ ತುಜ್ಯಾ ಆತ್ಮ್ಯಾಂತ್ ಖಿಂಚಯ್ ಆನಿ ತೆಂ ತುಜಿಂ ಪಾತ್ಕಾಂ ಧುವ್ನ್ ಕಾಡುಂದಿ.

ತಾಣೆಂ ಕಿತೆಂ ರೆಂವೆರ್ ಬರಯ್ಲೆಂ ಆನಿ ಮಿಸರ್ವರ್ ತಾಚ್ಯಾ ರಗ್ತಾನ್ ಬರಯಿಲ್ಲೆಂ.. ತೆಂಚ್ ತೀರ್ಪ್ ಆತಾಂಯೀ ಜಾರಿ ಆಸಾ, ಎಕಾ ಖಿರ್ಯಾ ಕ್ರಿಸ್ತಾಂವಾಂಚ್ಯಾ ಜೀವನಾಂತ್ ತೆಂಚ್ ಉತರ್, ತೆಂಚ್ ತೆಂ ತೀರ್ಪ್.

“ಹಾಣೆಂ ಕಾಂಯ್ ಚೂಕ್ ಆಧಾರ್‌ಲ್ಲಿ ನಾ”

ಸಬ್ಬಾಂ ಗೊಂದೊಳ್ - 143

1	2			3	4	
5						6
		7				8
9				10		11
12	13					14
		15		16	17	

ಮುಕಾರ್

- ಜೆಜುಕ್ ವಿಕ್ರಿತ್ ಕೆಲ್ಲೊ ಶಿಸ್
- ಆಪ್ಲಿ ಕ್ರಿಸ್ತಾಂವ್ _____
- ನಿಸಣ್ ವಾ ಶಿಡಿ
- _____ ಕಾಡ್ಲ್ಯಾರ್ ಕಿತೆಂಯ್ ಆಪ್ಲಾವೈತಾ
- “_____ ಹಾಂವ್ ಉಮೊ ದಿತಾಂ, ತಾಕಾ ತುಮಿ ಧರಾ”
- ಖಾಡ್ ಕಾಡುಂಕ್ ವಾಪಾರ್ತಾತ್

ಸಕಯ್

- ಜೆಜು ಧರ್ಮಾನ್ ಏಕ್ _____
- ಬುಕಾಂಚೊ _____
- ನಾರ್ ಜಾಂವ್ಚೊ ರೂಕ್
- ಮಂಗ್ಳುರ್ ಶೆರಾಂತ್ಲಿ ಏಕ್ ಫಿರ್ಗಜ್
- ಮಾಗ್ಣೆಂ ವಾ ವಿನಂತಿ
- ಫಿರ್ಗಜೆಚೊ ಅತ್ರಿಕ್ ವ್ಹಡಿಲ್
- ಹಿಂದ್ವಾಂಚೊ ಪವಿತ್ರ್ ಜಾಗೊ

ಪಾಟಿಂ

- “ಭುಕ್ ಲಾಗ್ಲ್ಯಾ ಮ್ಹಾಕಾ ಇಲ್ಲೆಂ _____”
- “ವಚ್ ಪಯ್, ಮ್ಹಾಕಾ _____ ಕರ್ನಾಕಾ”
- ಗೊಟ್ಯಾಂತ್ ಪೊಸ್ತಿ ಮನ್ಶಾತ್
- ಬಾರೀಕ್, ಇಸ್ಕಳ್

ವಯ್

- “_____ ಆಯ್ಕೊನ್ ಉಡೊನ್ ಪಡ್ಲೊನ್”
- ನಮ್ರತಾಯೆನ್ ಮಾಗ್
- ಆಂಬ್ಯಾಚೆ ಪಾರಿಭಿತರ್ ಆಸ್ಚೊ ಭಾಗ್

ವಿ.ಸೂ: ಇನಾಮಾಂ ದಪ್ತರಾಥಾವ್ನ್ ಹ್ಯಾಚ್ ವ್ಹಯ್ಚ್ಯಾಚ್ಯಾ 15 ತಾರಿಕೆಭಿತರ್ ಘೆಂವ್ಚಿಂ. ಉಪ್ರಾಂತ್ ಕಸ್ಲಿಯ್ ವಿಲೆವಾರಿ ಆಸ್ಲಿನಾ.

ಸಬ್ಬಾಂ ಗೊಂದೊಳ್ - 142

1	ಶಾ	ಲಿ	ನಿ			2	ರಿ	3	ವಾ	ಜ್		
4	ಸ	5	ಭಾ					ಟೊ	6	ಪೆ		
ಕ್				7	ಅ	ಣ	ಸ್			8	ಲೊ	
				ಉ		ಪು						
9	ಬ			ಕ್		ಣಿ	10	ಕಾ			11	ಬಿ
12	ದ	ರ್							ರ್	13		ಕಾ
ಲ್	14	ಮಾ	15	ಆ			16	ಸ	17	ವಾ	ರಿ	

ಪಯ್ಲೆಂ ಇನಾಮ್: ಮಾರಿಯ ಪಿರೇರಾ, ಮೂಡಬಿದ್ರೆ

ದುಸ್ರೆಂ ಇನಾಮ್: ಸಿ.ಮೇರಿ ಫೆರ್ನಾಂಡಿಸ್, ಮೈಸೂರ್

ಸಾರ್ಕಿ ಜಾಪ್ ದಿಲ್ಲಿ: ಜಸ್ವಿನ್ ಲೂವಿಸ್, ಬೋಳಾರ್, ಪ್ರಮಿಳಾ ಲೂವಿಸ್, ಬೋಳಾರ್, ಸಿ.ಶಾಲೋಮ್, ಬಜಾಲ್, ಲಿಲ್ಲಿ ಕೋಡಾರ್, ಉಡುಪಿ, ಫ್ಲಾವಿಯಾ ಮಂಡೊನ್ಸಾ, ಉದ್ಯಾವರ್, ಜೀನಲ್ ಡಿಕೋಸ್ಟ, ಮಡಂತ್ಯಾರ್, ಫ್ರಾನ್ಸಿಸ್ ಪಿಂಟೊ, ಶಂಕರಪುರ, ಮರಿಯ ಡಿಕೋಸ್ಟಾ, ಬಿಜ್ಜೆ, ಸಿ. ಹೆಜೆಲ್, ಸಿದ್ಧಕಟ್ಟೆ, ಸ್ವಾನ್ತಿ ಡಿಸೋಜ, ದಾಮಸ್‌ಕಟ್ಟೆ, ಲೀಡಿಯಾ ಲೋಬೊ, ಪಡೀಲ್, ಫ್ಲೋರಾ ಪಿಂಟೊ, ಕದ್ರಿ, ಕ್ಲೇಟಾ ಲೋಯ್, ಬೊಂದೆಲ್, ಪೆಲಿಕ್ಸ್ ಡೆಸಾ, ಬಂಟ್ವಾಳ್, ರುಡೋಲ್ಫ್ ಡಿಸಿಲ್ವಾ, ಕುಲೇಕರ್, ಕೆರೊಬಿನ್ ರೆಬೇರೊ, ಗಂಗೂಳ್, ಡೊನಾಲ್ಡ್ ರೋಚ್, ಮಂಗಳಾದೇವಿ, ರೀಟಾ ವಾಸ್, ಜೆಮ್ಮಿ, ಸಿಸಿಲಿಯಾ ಡಿಸೋಜ, ಕದ್ರಿ, ಸಿಪ್ರಿಯನ್ ವಾಸ್, ಜೆಮ್ಮಿ, ಹೆಲೆನ್ ರೆಬೇರೊ, ಗಂಗೂಳ್, ಮೆಲ್ಟೆನ್ ಕೊರೆಯಾ, ಕಾವೂರ್, ಲೂವಿಸ್ ಡಿಸೋಜ, ಬಿಜ್ಜೆ, ಜುಲಿಯಾನ್ ಲೋಬೊ, ಮಿಲ್ಲೆ, ಸ್ವೀಫನ್ ರೊಡಿಗಸ್, ಕಾವೂರ್, ಗ್ರೇಸಿ ಲಸ್ತಾದೊ, ಫರಂಗಿಪೇಟೆ, ಜೋಸೆಫ್ ಡಿಸೋಜ, ಬಿಜ್ಜೆ, ಶರ್ಮಿಳ ಕುಟನ್ಯಾ, ದರ್ರೆ, ಲೆತಿಷ್ಕಾ ಫೆರ್ನಾಂಡಿಸ್, ಕುಲೇಕರ್, ಆಶಾ ಮಿನೇಜಸ್, ಬೆಂದುರ್, ಸೆಲಿನ್ ಫೆರ್ನಾಂಡಿಸ್, ನೀರ್‌ಮಾರ್ಗ, ಅಪ್ರಿನ್ ಲೋಬೊ, ಮೇದ್ರಪದವು, ಮೆಬಲ್ ಪಿಂಟೊ, ವಾಲೆನ್ಸಿಯಾ, ಮಲಿಟಾ ದಾಂತಿಸ್, ಮೂಡಬಿದ್ರೆ, ಒಸ್ವಲ್ಡ್ ಡಿಸೋಜ, ಉಡುಪಿ, ಗ್ರೇಗರಿ ಡಿಸೋಜ, ಕುಲೇಕರ್, ಐರಿನ್ ಮೆಂಡೊನ್ಸಾ, ಕಾಸಿಯಾ, ಜೆರೆಮಿ ಡಿಸೋಜ, ಕುಲೇಕರ್, ಕಾರ್ಲೊಸ್ ಸಲ್ವಾನ್, ಕುಲೇಕರ್, ಲಿಲ್ಲಿ ಮಾಟೆಸ್, ಮತ್ತೂರ್, ವಲೇರಿಯಾನ್ ಡಿಸೋಜ, ಕುಲೇಕರ್, ಜೋಸೆಫ್ ಅರೋರಾ, ಕುಲೇಕರ್, ಲಿಲ್ಲಿ ನೊರೊನ್ಟಾ, ಭಗಿನಿ ಸಮಾಜ್, ಪೌಲ್ ಡಿಸೋಜ, ಪೆರ್ಮದೆ, ಪ್ರೆಸಿಲ್ವಾ ಡಿಸಿಲ್ವಾ, ವಾಮಂಜೂರ್, ಪೀಟರ್ ಫೆರ್ನಾಂಡಿಸ್, ಬಜ್ಜೋಡಿ, ಜೆಸಂತ ಡಿಕುನ್ಸ, ಬಜ್ಜೆ, ಗಿಲ್ವನ್ ಕೊವೆಲ್ಲೊ, ಪಣಂಬೂರ್, ಮೌರಿಸ್ ಮೊಂತೆರೊ, ಮಾರ್ಕುಕಟ್ಟೆ, ಕ್ವಾರಾ ಒಲಿವೆರಾ, ಬೆಂಗ್ಲೂರ್, ಐರಿನ್ ರೊಡಿಗಸ್, ವಿಜಯದ್ವ, ಸಿಂತಿಯಾ ಕ್ರಾಸ್ತಾ, ವಲೆಸ್ಸಿಯಾ, ಹೆನ್ರಿ ಡಿಸೋಜ, ಕಟಪಳ್ಳಿ, ಅಜಯ್ ಲೋಬೊ, ಬಂಟ್ವಾಳ್, ಫ್ಲೋರಿನ್ ಡಿಸೋಜ, ವಾಲೆನ್ಸಿಯಾ, ರಿಜಾರ್ಡ್ ರೋಚ್, ಜೆಮ್ಮಿ, ಇಲೆಕ್ಟಾ ಪಿಂಟೊ, ಕಂಕನಾಡಿ.

ನಾಂವ್: _____

ವರ್ಗಣಿ ಸಂಕೊ: _____

ವಿಳಾಸ್: _____

ಫೋನ್: _____

ನಿಯಮಾಂ: 1. ಜಾಪಿ 'ನಮಾನ್ ಬಾಳೊಕ್ ಜೆಜು'ಚ್ಯಾ ಕುಪಾನಾಚೆರ್‌ಚ್ ಬರವ್ನ್ ದಾಖಜೆ. 2. ಜಾಪ್ ಪಾವೊಂಕ್ ನಿಮಾಣಿ ತಾರೀಕ್ **18-03-2022** 3. ಸಾಕರ್ಯಾ ಜಾಪಿಚಿಂ ಕುಪಾನಾಂ ಎಕಾ ವರ್ಮಿ ಚಡ್ ಆಸ್ಚಾರ್ ಇನಾಮ್ ಸೊಡ್ತರ್ ಕಾಡ್ತಾಂವ್. 4. ಇನಾಮಾಂ: ಪಯ್ಲೆಂ ಇನಾಮ್: ದೋನ್ ವರಾಂಚಿ 'ನಮಾನ್ ಬಾಳೊಕ್ ಜೆಜು' ಪತ್ರಾಚಿ ವರ್ಗಣಿ. ದುಸ್ರೆಂ ಇನಾಮ್: ಎಕಾ ವರಾಂ ವರ್ಗಣಿ. 5. ಜಾಪಿ ಧಾಡುಂಕ್ ವಿಳಾಸ್: **Naman Ballok Jesu, Infant Jesus Shrine, Carmel Hill, Bikarnakatte Mangalore - 575005, INDIA.**

ಕಾರ್ಮೆಲ್ ಮ್ಯಾಟ್ರಿಮೋನಿಯಲ್

ನಮಾನ್ ಬಾಳೋಕ್ ಜೆಜು ದಪ್ಪರ್, ಬಾಳೋಕ್ ಜೆಜುಚೆಂ ಪೂನ್‌ಶೆತ್ ಕಾರ್ಮೆಲ್ ಗುಡೊ, ಬಿಕರ್ನಕಟ್ಟೆ, ಮಂಗ್ಳೂರ್
Ph: 9844241785 Email: nbjmonthly@gmail.com Web: https://carmelmatrimonial.com

FOLLOWING BRIDES SEEK GROOM

Age	Qualification	Height	Working Place
28	BCOM	5.00	DUBAI
31	BE	5.50	BANGALORE
27	BE	5.60	BANGALORE
25	MBBS, PG in Anesthesiology	5.80	MANGALORE
30	MA	5.40	BANGALORE
31	MBA	5.30	MANIPAL
28	Nursing	5.40	MANGALORE
32	MBA	5.03	BANGALORE
27	MS	5.50	FRANCE
27	BA, SAP	5.06	BANGALORE
30	MTECH, PHD	5.03	UK
27	BA, SAP	5.06	BANGALORE
29	MTECH	5.40	GERMANY
26	MBA	5.40	BANGALORE
28	BCOM	5.01	BANGALORE
30	MD	5.70	MANGALORE
27	BE	5.03	BANGALORE
31	B.Ed., D.Ed., PGDC	5.01	BAHRAIN
30	BBM	5.02	MUMBAI
25	Master in audiology and speech language pathology	5.01	MANGALORE
24	BTECH, MTECH	5.07	MANGALORE
27	PGDM	5.50	BANGALORE
26	MCOM	5.56	MANGALORE
29	MBBS, DA, DNB	5.00	Pursuing DNB
23	BE	5.20	BANGALORE
27	MCOM	5.30	MANGALORE
31	MBA	5.00	BANGALORE
25	BE	5.30	BANGALORE
25	MCOM	5.01	MANGALORE
27	MBBS	5.01	BANGALORE
30	BE	5.40	OMAN
27	MBA	5.30	BANGALORE
25	MBA (Marketing)	5.60	BANGALORE
30	BE	5.40	BANGALORE
25	MBA	5.20	MANGALORE
26	BCOM	5.04	DUBAI
28	MCOM	5.30	MANGALORE
27	BE	5.02	BANGALORE
33	BA	5.20	DUBAI
26	ME IN MS	5.40	BANGALORE
30	BCOM	5.70	BANGALORE
26	BCOM	5.02	QATAR
32	BSC (Nursing)	5.00	QATAR
30	MBA	5.30	MANGALORE

FOLLOWING GROOMS SEEK BRIDES

Age	Qualification	Height	Working Place
34	GRADUATION	6.01	DUBAI
35	MBA	5.10	MANGALORE
29	BE	5.11	MANGALORE
28	BE, MBA	5.40	BANGALORE
29	MCA	6.02	MOODBIDRE
31	MBA	5.90	MALDIVES
27	Mphil bioinformatic. BSc Botany, Music	5.70	AHMEDABAD
32	MS	5.90	US
32	DIPLOMA	5.90	UDUPI
29	BE, MTECH	5.80	KUWAIT
31	BE	5.80	BANGALORE
29	BCOM	6.00	DUBAI
31	PGDM	5.90	BANGALORE
30	BE	5.08	MANGALORE
28	MSC	5.50	MANGALORE
43	ITI	5.70	MANGALORE
33	BBM	5.70	KUWAIT
36	MBA in HR	6.01	GULF
30	MS	6.00	GERMANY
32	BE	5.90	UDUPI
32	BSC, B.I.C	5.10	MANGALORE
28	BE, MS	6.02	BANGALORE
33	DIPLOMA in safety Eng.	5.10	QATAR
31	MSC, IT	5.75	AUSTRALIA
29	BE	5.80	BANGALORE
33	BE & MS	5.09	BANGALORE
35	ITI	6.00	MANGALORE
35	MBA	5.80	UDUPI
28	BE	5.10	BAHRAIN
30	MEM	5.90	UAE
29	PEG	5.10	USA
29	DIPLOMA IN CE	5.00	UAE
33	BE	6.40	MUDIPU
32	BE	6.00	UK
32	MARINE RATING	5.11	WORLD WIDE
35	DIPLOMA	5.71	MANGALORE
30	BE	6.10	KUWAIT
31	DIPLOMA	5.06	BAHRAIN
33	MBA	6.00	MOODBIDRE
31	BBM	5.10	MUSCAT

ವಿ.ಸೂ: ಆಮಿ ನವಿ ವೆಬ್‌ಸೈಟ್ ಉಗ್ರಿ ಕೆಲ್ಯಾ.
ತುಮ್ಮಿಂ ಪ್ರೊಫಾಯ್ಲಾಂ ಆತಾಂ ಆನ್‌ಲೈನ್‌ ಅಪ್‌ಡೇಟ್ ಕರುಂಕ್
ವಿನಂತಿ. ಚಡಿತ್ ವಿವರಾಕ್ ಆಮಾಂ ಸಂಪರ್ಕ ಕರಾ.

Ph: 9844241785

Email: nbjmonthly@gmail.com



ಹಾವಣಿ ವರ್ಣಾಂಚೊ ಜುಬ್ಲಿನ್ ಸಂಭ್ರಮ್ತಾ

ಕಾರ್ಮೆಲ್ ಗುಡ್ಯಾವಯ್ಲ್ಯಾ ಕಾರ್ಮೆಲಿತಾಂಚೆಂ ಸಾಂ. ಜುಜೆ ಕೊವೆಂತ್

ಪುರ್ವಿಲಿಂ ಮೆಟಾಂ

ಸಾಂ ತೆರೆಸಾಚೆ ಕಾರ್ಮೆಲಿತ್ ಸತ್ರಾವ್ಯಾ ಶೆಕ್ಡಾಂತ್ ಗೊಂಯಾಂ ಆನಿ ಕೇರಳಾಂತ್ ರಿಕ್‌ಲೆ. ಬಡ್ಗಾಕ್ ಗೊಂಯ್ ಆನಿ ತೆನ್ಕಾಕ್ ಕೇರಳಾ ಮಧೆಂ ಕರ್ನಾಟಕ್ ಆಸಾ ಜಾಲ್ಲ್ಯಾನ್, ಧರ್ಣಿ ವಾಟೆನ್ ಗೊಂಯಾಂಥಾವ್ನ್ ಕೇರಳಾಕ್ ವೆತಾನಾ ಕಾರ್ಮೆಲಿತಾಂಕ್ ಕರ್ನಾಟಕಾಂತ್ಲಾನ್ ಪಾಶಾರ್ ಜಾಂವ್ಚೆಂ ಪಡ್ತಾಲೆಂ. ಅಶೆಂ ವೆತಾಸ್ತಾನಾ ಆತಾಂ ಕರ್ನಾಟಕಾಚೊ ಭಾಗ್ ಜಾವ್ನಾಸ್ಚೊ ಬಿಜಾಪುರಾ ತಸಲ್ಯಾ ಜಾಗ್ಯಾಂನಿ ತತ್ಕಾಲ್ ಮೆಟ್ರಾಕ್ ವಸ್ತಿ ಕರಿಜಾಯ್ ಪಡ್ತಾಲೆಂ. 'Village all Indie Orientali' ನಾಂವಾಚ್ಯಾ ಆಪ್ಲ್ಯಾ ಬುಕಾಂತ್ ಸಾಂ. ಕಾತ್ರನಾಚೊ ಬಾಪ್ ವಿಶೆಂತ್ ಮೇರಿ, ಹಾಣೆಂ ಕೆನರಾಚ್ಯಾ ತವಳ್ಚ್ಯಾ ಲೊಕಾಚಿ ಪಾತ್ಯೆಣಿ, ರಿವಾಜಿ, ಫೆಸ್ಟಾಂ, ಪ್ರಕೃತಿಚಿ ಸೊಬಾಯ್, ಸಾಗೊಳಿ ಆನಿ ಲೊಕಾಚ್ಯಾ ಜಿವಿತಾಕ್ ಸಂಬಂಧ್ ಜಾಲ್ಲ್ಯಾ ಇತರ್ ಸಂಗ್ತಿಂಚೊ ಸುಂದರ್ ವಿವರ್ ದಿಲಾ. ಪುಣ್ ಕ್ರಿಸ್ತಾಂವ್ ಬಹು ಮೆಟ್ರಾಕ್ ಅಲಕ್ಷಿತ್ ಜಾಲ್ಲೆ ತಾಣೆಂ ಪಳೆಯ್ಲೆಂ. ಕೆನರಾ ಕ್ರಿಸ್ತಾಂವಾಂಚಿ ಗರ್ಜ್ ಪವಿತ್ರ್ ಸದ್ರೆಕ್ ಕಳಯ್ತಚ್, 1677 ಇಸ್ವೆಂತ್ ಮಂಗ್ಳುರಾಕ್ ಅಪೊಸ್ತಲಿಕ್ ವಿಕಾರ್ ಲಾಭ್ಲೊ.

ಅಟ್ರಾವ್ಯಾ ಶೆಕ್ಡಾಂತ್ (1709 ಇಸ್ವೆಥಾವ್ನ್) ಕರ್ನಾಟಕಾಂತ್ ಕಾರ್ಮೆಲಿತಾಂಚೆಂ ಮಹಾತಾಣೆಂ ಕಾರ್ವಾರ್ ಲಾಗ್ನಾರ್ ಸುಂಕೇರಿ ಮ್ಹಳ್ಳೆಕಡೆ ಆಸ್ಲೆಂ. ಸುಂಕೇರಿಥಾವ್ನ್ ಫ್ರಾದ್, ವಿಶೇಸ್ ಕರುನ್ ಕೆನರಾ ಆನಿ ಮೈಸೂರ್ನಿಂ ಪುರ್ವಿಲಿಂ ಜೆಜ್ವಿತ್ ಮಿಸಾಂವ್ ತಾಣಿಂ ಕಾರ್ಮೆಲಿತಾಂಚೆ ಹಾತಿಂ ದಿಲ್ಲ್ಯಾ (1773 ವರ್ಸಾಥಾವ್ನ್) ಬಡ್ಗಾ

ಆನಿ ತೆನ್ಕಾ ಕೆನರಾಚ್ಯಾ ಕ್ರಿಸ್ತಾಂವಾಂಚಿ ಧಾರ್ಮಿಕ್ ಸೆವಾ ಕರ್ತಾಲೆ. ಸುಂಕೇರಿಚೆ ಸಬಾರ್ ಧರ್ಮಿಕ್ ಬೊಂಬಯ್ ಆನಿ ವೆರಾಪೊಲಿಚೆ ಆಪಸ್ತಲಿಕ್ ವಿಗಾರ್ ಜಾವ್ನ್ ನೇಮಕ್ ಜಾಲೆ ಆನಿ ತಾಂಚೆ ಪಯ್ಲಿ ಎಕ್ಸೊ, ಕೊಂಕ್ಣಿ ಭಾಷೆಚೆರ್ ಪ್ರಭುತ್ವ್ ಜೊಡ್ಲೊ ಬಿಸ್ಪ್ ಜುವಾಂವ್ ಡೊಮಿನಿಕ್ (ಸಾಂ. ಕ್ಲಾರಾಚೊ) 1772 ಇಸ್ವೆಂತ್ ಗೊವ್ಳಿಕ್ ಭೆಟೆಕ್ ವೆತಾಸ್ತಾನಾ ಶಿರ್ವಾಂ ಅಂತರ್ಲೊ. ಪುರ್ವಿಂಚೆ ಅಸಲ್ಯೆ ಭೆಟೆ ವೆಳಾರ್ ತಾಣೆಂ 15,000-ಕ್ ಮಿಕ್ಸೊನ್ ಕ್ರಿಸ್ತಾಂವಾಂಕ್ ಧಿರಾವ್ಣೆಚೊ ಸಂಸ್ಕಾರ್ ದಿಲ್ಲೊ ಮ್ಹಣ್ ವರ್ದಿ ಸಾಂಗ್ತಾ.

ಅಟ್ರಾವ್ಯಾ ಶೆಕ್ಡಾಚ್ಯಾ ಅಕ್ರೇಕ್ ಮೈಸೂರ್‌ಚೊ ವಾಗ್, ಟಿಪ್ಪು ಸುಲ್ತಾನಾನಿಮ್ಮಿಂ ತೆರಾಂಕ್ ಮಿಕ್ಸೊನ್ ಇಗರ್ವಾಂಕ್ ಜಾಲ್ಲಿ ಖ್ಯಾಸ್ತ್ ಸುಂಕೇರಿಂತ್ ಆಸ್ಲೆಲ್ಯಾ ಕಾರ್ಮೆಲಿತ್ ಇಗರ್ವೆಚಿಯ್ ಜಾಲಿ. ಪುಣ್ ಸಾಂ. ಆನ್ನಾಚ್ಯಾ ಬಾಪ್ ಫ್ರಾನ್ಸಿಸ್ ಸಾವೆರಾನ್ ತಿ ಪರತ್ ಬಾಂದ್ಲಿ. ಜೆನೊವಾಚ್ಯಾ ಹ್ಯಾ ಫ್ರಾದಿನ್ ಇತಾಲಿಯನ್-ಕೊಂಕ್ಣಿ ತಶೆಂ ಪೊಡ್ತುಗೇಜ್-ಕೊಂಕ್ಣಿ ಸಬ್ದಾಂ-ಕೋಶ್ ಬರಂವ್ಚೆ ತಿಲ್ಲಿ ಕೊಂಕ್ಣಿಚಿ ಜಾಣ್ವಾಯ್ ಜೊಡ್ಲಿ.

ಮಂಗ್ಳುರಾಂತ್ ಕಾರ್ಮೆಲಿತಾಂಥಾವ್ನ್ ಆಡಳಿಂ

ಟಿಪ್ಪು ಸುಲ್ತಾನಾಚ್ಯಾ ಮರ್ಮಾ ಉಪ್ರಾಂತ್ ಮಂಗ್ಳುರಾಂತ್ ಕ್ರಿಸ್ತಾಂವ್ಪಣ್ ಬಳ್ಳಂತ್ ಜಾವ್ನ್ ಯೆತಾಸ್ತಾನಾ, ಪ್ರೊಪಗಾಂದಾ ಆನಿ ಪಾದ್ರೊವಾದೊ ಮಧೆಂ ತವಳ್ ತವಳ್ ಝಗ್ಡೆಂ ಉಬ್ಬತಾಲೆಂ ತರೀ ಮಂಗ್ಳುರಾಂತ್ ತಾಣೆಂ ಕರ್ನ್ ರಾಂವ್ಣೊ ಏಕ್ ಅಪೊಸ್ತಲಿಕ್ ವಿಕಾರ್ ದೀಜೆ ಮ್ಹಣ್ ಕಥೊಲಿಕಾಂನಿ ಪ್ರೊಪಗಾಂದಾಲಾಗಿಂ ವಿನಂತಿ ಕರ್ಚೆಂ ಧಯ್ತ್ ಘೆಲ್ಲೆಂ.

ತಾಂಚೆ ಮನವೆಕ್ ಗಮನ್ ಲಾಭೆಂ ಆನಿ ಮೊ. ಬರ್ಮಾಡಿನ (ಸಾಂ. ಆಗ್ನೇಶಾಚೊ), ಹಾಣೆಂ 1840 ಇಸ್ವೆಂತ್ ಅಪೊಸ್ತಲಿಕ್ ವಿಕಾರ್ ಜಾವ್ನ್ ಆಡಳ್ತೆಂ ಘೆತ್ಲೆಂ.

ಹ್ಯಾ ಕಾರ್ಮೆಲಿತ್ ಬಿಸ್ಪಾಚೊ ಪ್ರಥಮ್ ಹುಸ್ಕೊ ಜಾವ್ನಾಸ್ಲೊ ಸೆಮಿನರಿ ಬಾಂದ್ಲಿ. ಸ್ಥಳೀಯ್ ದೇವ್ ಆಪಣ್ಣಿಂ ಉಬ್ಜಂವ್ಕ್ ಆನಿ ತಯಾರ್ ಕರುಂಕ್ ತಿ ಗರ್ಜ್ ಆಸ್ಲಿ. 1850 ಇಸ್ವೆಂತ್ ತಾಣೆಂ ರುಜಾಯ್ ಇಗರ್ಜ್ ಕಾಥೆದ್ರಾಲ್ ದರ್ಜೆಕ್ ಉಬಾರ್ಲಿ. ಹಾಂಚೆ ಉಪ್ರಾಂತ್, ಮಂಗ್ಳುರೊ ದುಸ್ರೊ ಕಾರ್ಮೆಲಿತ್ ಬಿಸ್ಪ್ ಬೊ. ಮಾ. ಮಿಂಗಲ್ ಅಂತೊನ್. ತಾಂಕಾಂ 1853 ಇಸ್ವೆಂತ್ ಬೊಂಬಯ್ತ್ ಮಾಖ್ಲೊ. ತೊ ತ್ಯಾ ವರಾಚ್ಯಾ ಸಪ್ತಂಬರಾಂತ್ ಮಂಗ್ಳುರಾಕ್ ಪಾವ್ಲೊ ಆನಿ ದಿಯೆಸೆಜಿಚೆಂ ಆಡಳ್ತೆಂ 17 ವರಾಂ ಚಲಯ್ಲೆಂ.

ತಾಚ್ಯಾ ಆಡಳ್ತ್ಯಾ ವೆಳಾರ್ ವಿವಿಧ್ ಸಂಕಷ್ಟ್ ಆನಿ ಸಮಸ್ಯೆ ಉಬ್ಜಾಲ್ ತರೀ ಗೌರವಾಕ್ ಪಾತ್ರ್ ಜಾಂವ್ಚಿ ಸಬಾರ್ ಕಾಮಾಂ ಕರ್ನ್ ನಿಮಾಣೆಂ 1870 ಇಸ್ವೆಂತ್ ತೊ ನಿವೃತ್ತ್ ಜಾಲೊ. 1878 ದಸಂಬರ್ 18ವರ್ ತೊ ಬೊಂಬಯ್ತ್ ಅಂತರೊ.

1870 ಇಸ್ವೆಂತ್ ಕಾರ್ಮೆಲಿತ್ ಮೊ. ಮಾರಿ ಎಫ್ರೆಮ್ ಕ್ವಿಲೊನ್ ಥಾವ್ನ್ ಯೇವ್ನ್ (ಥಂಯ್ ತೊ ಅಪೊಸ್ತಲಿಕ್ ವಿಕಾರ್ ಜಾವ್ನಾಸ್ಲೊ) ಮಂಗ್ಳುರಾಚೊ ಅಪೊಸ್ತಲಿಕ್ ವಿಕಾರ್ ಜಾಲೊ. ಆಪ್ಣಾಸವೆಂ ತಾಣೆಂ ಕಾರ್ಮೆಲಿತ್ ಭಿತರ್ಲ್ಯಾಂ ಮಾದ್ರಿಂಕಯಿ ಹಾಡ್ಲೆಂ. 1873 ಇಸ್ವೆಂತ್ ಮಲೇರಿಯಾ ತಾಪಾನ್ ತೊ ದೆವಾಧೀನ್ ಜಾಲೊ.

ಮೊ. ಮಾರಿ ಎಫ್ರೆಮ್ ಬಿಸ್ಪ್ ಜಾವ್ನಾಸ್ತಾಂ ಎಕ್ಲೊ ಫ್ರೆಂಚ್ ಯಾಜಕ್ ಮಂಗ್ಳುರ್ ಮಿಲಾರ್ ಫಿರ್ಗಜೆಚೊ ವಿಗಾರ್ ಜಾವ್ನಾಸ್ಲೊ. ತೊ ದಿಯೆಸೆಜಿಚೊ ಯಾಜಕ್ ತರೀ ಕಾರ್ಮೆಲಿತಾಂಚೊ ಲೋಬ್ ನೆಸ್ತಾಲೊ. ಗೊವಿಕ್ ಹುಮೆದ್ ಆನಿ ವಿಶೇಸ್ ಧ್ಯಾನೆಸ್ತ್ ಜಿಣಿಯೆನ್ ತೊ ಕಾರ್ಮೆಲಿತಾಂಬರಿ ಜಿಯೆತಾಲೊ. ತೊಚ್ ಬಾ! ಅಲೆಕ್ಸಾಂಡ್ ದುಬ್ಲ್ಯಾ ಹ್ಯಾ ಯಾಜಕಾನ್ 1873 ಸಪ್ತಂಬರ್ 14 ವರ್ ಕೊಡೆಲ್ ಭಾಗೆವಂತ್ ಖುರ್ನಾಚೆ ಇಗರ್ಜೆಕ್ ಬುನ್ಯಾದಿ-ಫಾತರ್ ದವರೊ. ವಿಶೇಸ್ ಭಾಗೆವಂತ್ ಜಿಣಿ ಜಿಯೆವ್ನ್ 1877 ಇಸ್ವೆಂತ್ ಅಂತರ್ದೆಲ್ಯಾ ತಾಚಿ ನಿರ್ಜೀವ್ ಕೂಡ್ ತೆಚ್ ಇಗರ್ಜೆಂತ್ ನಿಕೆಪಿಲ್ಯಾ. ಮುಖ್ಯಾ ವರಾ ಮಂಗ್ಳುರಾಂತ್ ದೋಗ್ ಕಾರ್ಮೆಲಿತ್ ಮಾತ್ ಉರ್ದೆ. ತಾಂಚೆ ಪಯ್ಕಿ ಸಾಂ. ಅಂತೊನಿಚ್ಯಾ ಬಾ. ವಿತೊರ್ (ಬೆಲ್ಜಿಯಮ್‌ಚೊ) ಹಾಣೆಂ ಕಾತೆದ್ರಾಲಾಚ್ಯೊ ಜಾವಿಯೊ ಆನಿ ದಿಯೆಸೆಜಿಚೆಂ ಆಡಳ್ತೆಂ ಜಿಜ್ಞಾಸಾಂಕ್ ಒಪ್ಪುನ್ ದಿಲೆಂ.

ನವಿ ಸುರಾತ್ ಆನಿ ನವೆಂ ಕೊವೆಂತ್

1947 ಇಸ್ವೆಂತ್ ಬೊ.ಮಾ. ಬೊನಿಫಸ್, ಬೆಲ್ಜಿಯಮ್ ಚ್ಯಾ ಫ್ಲೆಂಡರ್ಸ್ ಪ್ರಾಂತ್ಯಾಚೆ ವ್ಹಡಿಲ್ ಮಡ್ಗಾಂವ್ಚೆಂ ಕೊವೆಂತ್ ಫ್ಲೆಂಡರ್ಸ್ ಪ್ರಾಂತ್ಯಾಚೆಂ ಡೆಲೆಗೇಶನ್ ಮ್ಹಣ್ ಉಚಾರುಂಕ್ ಆಯ್ಲೆ. ಮಡ್ಗಾಂವ್ಚೆಂ ಕೊವೆಂತ್ ನೊವಿಶಿಯೆಟ್ ಆನಿ ತತ್ವಶಾಸ್ ಶಿಕ್ಷಾ ಕೇಂದ್ರ್ ಮ್ಹಣ್ ನೆಮ್ಲೆಂ. ದೇವ್‌ಶಾಸ್ ಶಿಕ್ಷಾಕ್ ಖಂಯ್ ವೆಚೆಂ ಮ್ಹಣುನ್ ಚಿಂತಾನಾ ಮಂಗ್ಳುರಾಂತ್ ವಿದೊಳ್‌ಚ್ ಕಾರ್ಮೆಲಿತಾಂನಿ ವಾವ್ರ್ ಕೆಲಾ ಆಸೊನ್, ಹಾಂಗಾಸರ್ ಥಿಯೊಲಜಿ ಸೆಮಿನರಿ ಆಸಾ ಜಾಲ್ಲ್ಯಾನ್ ಮಂಗ್ಳುರಾಂತ್ ಏಕ್ ಕೊವೆಂತ್ ಸ್ಥಾಪುಂಕ್ ಆಟೊವ್ ಕೆಲೊ. ಹಾಕಾ ಪೂರಕ್ ಪರ್ವಣಿ ಪಾಪ್ ಸಾಯ್ಬಾಥಾವ್ನ್ ಜೂನ್ 6, 1947 ವರ್ ಪೊಡ್ವಿಚ್ಯಾ ಮ್ಹಾವ್ಣಿಲಾಕ್ ಮೆಳ್ಳಿ.

ಕೊವೆಂತ್ ಸ್ಥಾಪನ್ ಕರ್ಚೆಂ ಕಾಮ್ ಸುರು ಕರ್ಚ್ಯಾಕ್ ಮಡ್ಗಾಂವ್



1957 ಇಸ್ವೆಂತ್ ಕಾರ್ಮೆಲ್ ಗುಡ್ಯಾರ್ ಆಸ್ಲೆ ಫ್ರಾದ್

ಆಸ್ಲಲ್ಯಾ ಫ್ರಾದ್ ಹೈಸಿಂಥ್ ಆನಿ ತಾಚೊ ಭಾವ್ ಫ್ರಾದ್ ಮಾರ್ಸೆಲ್ (ತೊ ಕ್ವಿಲೊನಾಥಾವ್ನ್ ಆಯ್ಲೊ) ಹಾಂಕಾಂ ಮಂಗ್ಳುರಾಕ್ ಧಾಡ್ಲೆಂ. ಫಾವೊ ತ್ಯಾ ಜಾಗ್ಯಾಖಾತಿರ್ ಶ್ವೆರಾಂತ್ ಸೊಧ್ನಾಂ ಕರ್ತಾನಾ ತೆ ಆತಾಂ 'ಕಾರ್ಮೆಲ್ ಗುಡೊ' ಮ್ಹಣ್ ಸುವಾತೆಕ್ ಪಾವ್ಲೆ. ಲೊಕಾನ್ ತಾಂಕಾಂ ಬರೊಚ್ ಸಹಕಾರ್ ದಿಲೊ. ಮೇರಿಹಿಲ್ಸ್ ಅಪೊಸ್ತಲಿಕ್ ಕಾರ್ಮೆಲಿತ್ ಧರ್ಮ-ಭಯ್ಣಾಂಚ್ಯಾ ಕೊವೆಂತಾಂತ್ ಏಕಾ ವರಾಕ್ ಮಿಕ್ಸೊನ್ ತೆ ರಾವ್ಲೆ ಆನಿ ಆಪ್ಲ್ಯಾ ಕೊವೆಂತಾಚ್ಯಾ ಬಾಂಧ್ವಾಚೆಂ ಕಾಮ್ ಸುರು ಜಾತಾನಾ, ತಾಂಣಿಂ ಅಂಜೆಲೊರಾಂತ್ ನಿವಾಸ್ ಕೆಲೊ ಆನಿ ನಿಮಾಣೆಂ ಧ್ಯಾನೆಸ್ತ್ ಜಿಣಿಯೆಚೊ ಸಮುದಾಯ್ ರಚ್ಚಾಕ್ ಕಾರ್ಮೆಲ್ ಗುಡ್ಯಾಕ್ ಆಯ್ಲೆ.



ಸುರ್ವರ್ ಕಾರ್ಮೆಲಿತ್ ಫ್ರಾದಿನಿ ರಾವ್ಲೆಂ ಆಂಜೆಲೊರಾಂತ್ಲೆಂ ಘರ್

ಪವಿತ್ ಸಭೆಚ್ಯಾ ನಿಧಿ ನಿಯಮಾನುಸರ್ ಕೊವೆಂತ್ ಸ್ಥಾಪನ್ ಜಾಲ್ಲೆಂ 1947 ಇಸ್ವೆಂತ್; ಕಿತ್ಯಾಕ್ ತ್ಯಾ ವರಾ ರೊಮಾಂತ್ಲ್ಯಾ 'ಸೆಕ್ರೆಡ್ ಕೊಂಗ್ರೆಗೇಶನ್ ಫೊರ್ ರೆಲಿಜಿಯಸ್' ಹಾಣೆಂ ನವ್ಯಾ ಕೊವೆಂತಾಕ್ ಪರ್ವಣಿ ದಿಲ್ಲಿ. 1947 ಜೂನ್ 5 ವರ್ 'ಸೆಕ್ರೆಡ್ ಕೊಂಗ್ರೆಗೇಶನ್ ಆಫ್ ಪ್ರೊಫಗಾಂದಾ' ಹಾಣೆಂ 'ಅಕ್ವೇಪ್ ನಾ' ಮ್ಹಣ್ ಸಾಂಗ್ಲೆಂ ಆನಿ 1947 ಜೂನ್ 6ವರ್ 'ಜನರಲ್ ಡೆಫಿನಿಟರಿ' ಹಾಚಿ ಪರ್ವಣಿ ಲಾಭ್ಲಿ. ಹಾಚಿ ಉಪ್ರಾಂತ್ ಥೊಡ್ಯಾಚ್ ತೆಂಪಾನ್ ಮಂಗ್ಳುರೊ ಬಿಸ್ಪ್ ವಿತೊರ್ ಫೆರ್ನಾಂದಾನ್ ಯುರೋಪಾಕ್ ಗೆಲ್ಲೆ ತವಳ್ ಬೆಲ್ಜಿಯಮ್ ಆನಿ ಥಂಯ್ಚ್ಯಾ ಕಾರ್ಮೆಲಿತ್

ಕೊಂವೆಂತಾಚಿ ಭೆಟ್ ಕೆಲಿ. ಘಂಟ್ ಮ್ಹಳೆಕಡೆ ಲಾಭಲ್ಯಾ ಅಧಿಕೃತ ದಿನಚರಿ ಪರ್ಮಾಣೆಂ ಆಗೊಸ್ತ್ 5 ಥಾವ್ನ್ ಸಪ್ಟೆಂಬರ್ 12 ಮ್ಹಣಾಸರ್ ಕಾರ್ಮೆಲಿತ್ ಕೊಂವೆಂತಾಂತ್ ತೊ ಆಸ್ಲೊ.

ಫ್ರಾದ್ ಕೊನ್ಸ್ತಾಂಟಿನ್, ಫ್ರಾದ್ ನಿಕೊಲಸ್ ಆನಿ ಫ್ರಾದ್ ಹರ್ಮನ್ ಜೊಸೆಫ್ 1948 ಅಕ್ಟೋಬರ್ 14-ವೆರ್ ನೊವೆಂಬ್ರಾ ಎಕಾ ಕಾರ್ಗೊ ತಾರ್ವಾರ್ ಭಾರತಾಕ್ ಆಯ್ಲಿ. ಹಾಚಿ ಪಯ್ಲಿಂಚ್ ಮಡ್ಗಾಂವ್‌ಥಾವ್ನ್ ಫ್ರಾದ್ ಇರೆನಿಯಸ್ ಮಂಗ್ಳುರಾಕ್ ಯೇವ್ನ್ ಪಾವಲ್ಲೊ. ಫ್ರಾದ್ ಹೈಸಿಂಥ್ ಬೆಲ್ಜಿಯಮಾಕ್ ಪಾಟಿಂ ಗೆಲ್ಲೊ.

ಮಡ್ಗಾಂವ್‌ಥಾವ್ನ್ 1952 ಇಸ್ಟೆಂತ್ ಬ್ರ. ಲುವಿಸ್ ಮಂಗ್ಳುರ್ ಆಯ್ಲೊ. ತಾಚಾ ಪಾಟಾಪಟ್ 1953 ಇಸ್ಟೆಂತ್ ಫ್ರಾದ್ ಕೊನ್ಸ್ತಾಂಟಿನ್ ಆನಿ ಫ್ರಾದ್ ಬೊನಿಫೆಸ್ ಆಯ್ಲಿ. ತ್ಯಾ ವರ್ಸಾ ಕೊಪೆಲ್ ಆನಿ ಕೊಂವೆಂತಾಚೊ ಮಧ್ಲೊ ವಾಂಟೊ ಬಾಂಧುನ್ ಜಾಲ್ಲೊ.

ಲಾಂಬ್ ಕಾಳಾಥಾವ್ನ್ ಜಾಯ್ತಾನಿ ವಿಶೇಸ್ ಕರುನ್ ಭಾರತಾಂತ್ಲ್ಯಾ ಕಾರ್ಮೆಲಿತಾಂನಿ, ರಾಕೊನ್ ರಾವಲ್ಲೊ ದೀಸ್ 1954 ಮಾರ್ಚಾಂತ್ ಉದೆಲೊ. ರಾನಾಚ್ಯೊ ಗಡಿ ಪಾಟಿಂ ಲೊಟ್ಲೊ. ಘಟ್, ಬಂಜರ್ ಭುಂಯ್ ಸಮತ್ವೆಲ್ ಕರ್ನ್, ನಿತಳ್ ಕೆಲಿ. ಉಬಾರ್ ಜಾಗ್ಯಾರ್ ಏಕ್ ಸಾದ್ಯಾ ಮಟ್ವಾಚೆಂ ಧ್ಯಾನ್ ಮಂದಿರ್ ಉಬೆಂ ಜಾಲೆಂ. ಹ್ಯಾ ಜಾಗ್ಯಾಕ್ ತವಳ್ ಥಾವ್ನ್ 'ಕಾರ್ಮೆಲ್ ಗುಡೊ' ಮ್ಹಳೆಂ ನಾಂವ್ ಪಡ್ಲೆಂ.

ತ್ಯಾ ಮಾರ್ಚ್ 18ವೆರ್ ಸಾಂಜೆರ್, ಭಿಸ್ಪ್ ವಿಶೋರ್ ಫೆರ್ನಾಂದಾನ್ ಆಟ್ ಪೆಟ್ರೊಮೆಕ್ಸಾಂಚ್ಯಾ ಉಜ್ವಾಡಾಂತ್ ಚಲ್‌ಲ್ಲ್ಯಾ ಸ್ವಗತ್ ಸಂಭ್ರಮಾವಳಿಂ ನವೆಂ ಕೊಪೆಲ್ ಆನಿ ತಾಕಾ ಲಾಗೊನ್ ಆಸ್ಲೆಂ ಬಾಂಧಾಪ್ ಆಶೀರ್ವಾದುನ್ ಪವಿತ್ರಾಯ್ಲೆಂ. ದುಸ್ರ್ಯಾ ದಿಸಾ ಸಹಾಯಕ್ ಭಿಸ್ಪ್ ಪೆರಿಸಾನ್ ನವ್ಯಾ ಕೊಪೆಲಾಂತ್ ಪಯ್ಲೆಂ ಬಲಿದಾನ್ ಭೆಟಯ್ಲೆಂ.

ಫ್ರಾದ್ ಕೊನ್ಸ್ತಾಂಟಿನ್ ನವ್ಯಾ ಘರಾಚೊ ಪ್ರಥಮ್ ವ್ಹಡಿಲ್ ಜಾಲೊ. 1959 ಮ್ಹಣಾಸರ್ ತಾಣಿಂ ಆಡಳ್ತೆಂ ಚಲಯ್ಲೆಂ. ತೆ ಆವ್ಡೆ ಭಿತರ್ ಫ್ರಾದ್ ಮಾರ್ಸೆಲ್, ಫ್ರಾದ್ (ಬ್ರದರ್) ಲುವಿಸ್ ಆನಿ ಫ್ರಾದ್ ಹರ್ಮನ್ ಜೊಸೆಫ್ ಮಂಗ್ಳುರ್ ಥಾವ್ನ್ ಪಾಟಿಂ ಗೆಲ್ಲೆ.

ಮುಂಬಯ್‌ಲ್ ಪ್ರಾಂತ್ಯಾಚಿ ಅಧೀನ್ ಆಸ್ಲೆಲೆಂ ಸಾಂ ಜುಜೆಚೆಂ ಕೊವೆಂತ್

ಗೊಂಯಾಂ ಆನಿ ಭಾರತಾಮಧೆಂ ರಾಜಕೀಯ್ ರಗ್ಡೆ ಆಸ್‌ಲ್ಲ್ಯಾನ್ (ಗೊಂಯಾಂ ತವಳ್ ಪೊಡುಗಿಜಾಂ ಅಧೀನ್ ಆಸ್ಲೆಂ) ಫ್ರಾದ್ ಕೊನ್ಸ್ತಾಂಟಿನಾಚಿ ಹುದ್ದಾಚಿ ಅಪ್ಲಿ ಸಂಪ್ಣಾ ಆದಿಂ ಕರ್ನಾಟಕ ಕಾರ್ಮೆಲಿತಾಂಕ್ ಕೇರಳಾಚ್ಯಾ ಮುಂಬಯ್‌ಲ್ ಕಾರ್ಮೆಲಿತಾಂ ಸವೆಂ ಮೆಳಂವ್ಚೆ ಪಡ್ಲೆಂ. ತಶೆಂ ಮಂಗ್ಳುರ್ಚ್ಯಾ ಉಮೇದ್ವಾರಿಂಕ್ ತಾಂಚ್ಯಾ ಕಾರ್ಮೆಲ್ ತರ್ಬೆತಿಕ್ ಆನಿ ಯಾಜಕೀ ಶಿಕ್ವಾಕ್ ಕೇರಳಾಕ್ ಧಾಡುಂಕ್ ಸುರು ಕೆಲೆಂ. ಹಿ ಪರಿಸ್ಥಿತಿ 1981 ಮ್ಹಣಾಸರ್ ಉಲ್ಲಿ.

ತವಳ್ ಮಂಗ್ಳುರ್ ಕೊಂವೆಂತಾಚಿ ಸ್ಥಳೀಯ್ ವ್ಹಡಿಲ್ -

ಮಾ. ಫ್ರಾದ್ ಬರ್ನಾರ್ಡ್ ನ್ಯೂನೆಸ್	(1960-1966)
ಮಾ. ಫ್ರಾದ್ ಥಿಯೊಫಿನ್	(1966-1972)
ಮಾ. ಫ್ರಾದ್ ಗ್ರೆಗರಿ ಡಿ'ಸೋಜಾ	(1972-1975)
ಮಾ. ಫ್ರಾದ್ ಎಂಟಿನಿ ಡಿ'ಸಿಲ್ವ	(1975-1978)
ಮಾ. ಫ್ರಾದ್ ಪ್ಯಾಟ್ರಿಕ್ ಲೋಬೊ	(1978-1981)



ಕೊಂವೆಂತಾಚಿ ಭಿತರ್ಲಿ ಏಕ್ ಕೂಸ್

1978 ಇಸ್ಟೆಂತ್ ಫ್ರಾದ್ ಗ್ರೆಗರಿ ಸೋಜ್ ಮಂಜುಮೈಲ್ ಕಾರ್ಮೆಲ್ ಪ್ರಾಂತ್ಯಾಚ್ಯಾ ಆಡಳ್ತ್ಯಾ-ಮಂಡಳಿಚೊ ಸಾಂದೊ ಜಾಲೊ. 'ಆತಾಂ ಸ್ವಂತ್ ಪಾಂಯಾಂಚೆರ್ ಉಬೆ ರಾವ್ಣಾಕ್ ವೇಳ್ ಆಯ್ಲಾ' ಮ್ಹಳೆಂ ಸಮ್ಜೊನ್, ಸ್ವತಂತ್ರ್ ಕರ್ನಾಟಕ್ ಪ್ರಾಂತ್ ರಚ್ಣಾಕ್ ತೊ ಮುಖಾರ್ ಸರ್ಲೊ. 1979 ಇಸ್ಟೆಂತ್ ಪ್ರಾಂತ್ರೀಯ್ ಪ್ರತಿನಿಧಿ-ಮಂಡಳಿ ರಚ್ಲಿ. ಹೆ ಆವ್ಡೆ ಭಿತರ್ ಉಮೇದ್ವಾರಿಂಚೊ ಸಂಖೊ 29 ಯಾಜಕ್ ಧರ್ಮ್ 46-ಕ್ ಪಾವಲ್ಲೊ. ಹೆ ಚಡಾವತ್ ಕಾರ್ಮೆಲ್ ಗುಡ್ಯಾಚ್ಯಾ ಆಪವ್ಣ್ಯಾ ಘರಾಂತ್ ತರ್ಬೆತಿ ಜೊಡ್ಲೆ.

ನಿಮಾಣೆಂ, 1981 ಇಸ್ಟೆಂತ್ ಕಾರ್ಮೆಲಿತ್ ಮ್ಹಾವ್ಣಡಿಲಾನ್ ಹೆಂ ಏಕ್ ಸ್ವತಂತ್ರ್ ಕಾರ್ಮೆಲಿತ್ ಪ್ರಾಂತ್ ಜಾವ್ನ್ ನಿರ್ಮಾಣ್ ಕೆಲೆಂ. ಕಾರ್ಮೆಲ್ ಗುಡೊ, ಸಾಂ ಜುಜೆಚೆಂ ಕೊವೆಂತ್ ಅಖ್ಯಾ ಪ್ರಾಂತ್ಯಾಚೆಂ ಮುಕೆಲ್ ಘರ್ ಮ್ಹಣ್ ನೆಮ್ಲೆಂ. ಕಾರ್ಮೆಲ್ ಗುಡ್ಯಾರ್ ರಾವೊನ್ ಜೆಪ್ಪು ಸೆಮಿನರಿಂತ್ ಶಿಕಪ್ ಜೊಡ್ಲ್ಯಾ ಭಾವಾಂಚೊ ನಿವಾಸಾಯೀ ಹೆಂ ಜಾಲೊ.

ಸಾಂ ಜುಜೆಚೆಂ ದೇವ್ ಆಪವ್ಣ್ಯಾ ಘರ್ (ಬೊರ್ಡಿಂಗ್ ಹೌಸ್)

1955 ಇಸ್ಟೆಂತ್ ಕಾರ್ಮೆಲ್ ಗುಡ್ಯಾರ್ ಮಂಗ್ಳುರಿ ಶಹರಾ ಭಾಯ್ಲ್ಯಾ ಗ್ರಾಮೀಣ್ ಪ್ರದೇಶಾಂಚ್ಯಾ ಭುರ್ಗ್ಯಾಂಕ್ ಶಹರಾಂತ್ಲ್ಯಾ ಬರ್ಯಾ ಸಂಸ್ಥಾಂನಿ ಶಿಕಪ್ ಮೆಳ್ಳೆ ದಿಶೆನ್ ಆನಿ ತಾಂಚ್ಯಾ ಮುಕ್ಲೆ ವಾಡಾವಳಿಕ್ ಪೂರಕ್ ಜಾವ್ನ್ ಏಕ್ ಬೊರ್ಡಿಂಗ್ ಹೌಸ್ ಕಾರ್ಮೆಲಿತಾಂನಿ ಸುರು ಕೆಲೆಂ. ಜಾಯ್ತೆ ಭುರ್ಗೆ ಹಾಂಗಾಸರ್ ಭರ್ತಿ ಜಾವ್ನ್ ತಾಂಚೆಂ ಪೌಡ್ ಶಿಕಪ್ ಶಿಕಲಾಗ್ಲೆ. ಜಾಯ್ತೆ ಬರ್ಯಾ ಪುಡಾರಾಚೆ ವಿಂಚವ್ಣೆಕ್ ಮುಕಾರ್ ಗೆಲೆ ತರ್ ಆನಿ ಥೊಡೆ ದಿಯೆಸೆಜಿಕ್ ವಾ ಧರ್ಮಿಕ್ ಮೆಳಾಕ್ ಭರ್ತಿ ಜಾಲೆ. ಕ್ರಮೇಣ್ ಯಾಜಕ್ ವಾ ಫ್ರಾದ್



ದೇವ್ ಆಪವ್ಣ್ಯಾಚೆಂ ಘರ್ (ಬೊರ್ಡಿಂಗ್)

ಜಾಂವ್ಕು ಆಶೆತೆಲ್ಯಾ ತರ್ನಾಟ್ಯಾಂಕ್ ರಾಂವ್ಚೆಂ ಘರ್ ಹೆಂ ಜಾಲೆಂ. ಭಾರತಾಚ್ಯಾ ಉತ್ತರಾಂತ್ ಆಸ್ತಾ ದಿಯೆಸೆಜಿಂಕ್ ಭರ್ತಿ ಜಾಲ್ಲ್ಯಾ ತರ್ನಾಟ್ಯಾಂಕ್ಯಾ ಹಾಂಗಾಸರ್ ರಾವೊನ್ ಶಿಕೊಂಕ್ ಆವ್ಕಾನ್ ಮೆಳ್ಳೊ. ಧಾ ವರ್ಸಾಂ ಭಿತರ್ ಉಮೆದ್ವಾರಿಂಚೊ ಸಂಖ್ಯೊ ಚಡ್ಲೊ ದೆಕುನ್ ಹೆಂ ಬಾಂದಾಪ್ ವಿಸ್ತಾರಾಯ್ಲೆಂ. ವಾರಾಣಾಸಿ, ಕೊಲ್ಕತ್ತಾ, ಜೆಮ್‌ಶೆಡ್‌ಪುರಾ, ಮೀರತ್ ಆನಿ ಶಿಲೊಂಗ್ ದಿಯೆಸೆಜಿಂಕ್ ಶಿಕ್ಲ್ಯಾ ಉಮೆದ್ವಾರಿಂಕ್ ಹಿ ಏಕ್ ಮಿನಿ ಸೆಮಿನರಿಚ್ ಜಾಲೆಂ. ಥೊಡೊ ತೇಂವ್ ಹೆಂ ಮಿಸಾಂವ್ ಚಲ್ಲೆಂ. ಉಪ್ರಾಂತ್ 1990 ಇಸ್ವೆಂತ್ ವೆಳಾಕಾಳಾಚ್ಯೊ ಗರ್ಜೊ ಸುದಾರ್ನ್ ಕಶ್ ಭೊಗ್ತಾನಾ ಹೆಂ ಮಿಸಾಂವ್ ಸಂಪ್ಲೆಂ. ಆಜ್ ಕರ್ನಾಟಕ ಕಾರ್ಮೆಲಿತ್ ಪ್ರಾಂತ್ಯಾಂತ್ ತಶೆಂಚ್ ವಿವಿಧ್ ಮಿಸಾಂವ್ ದಿಯೆಸೆಜಿಂನಿ ಹ್ಯಾ ಘರಾಥಾವ್ನ್ ಶಿಕ್ಲೆ ಜಾಯ್ತೆ ಯಾಜಕ್ ಆಸಾತ್.

ಆಧ್ಯಾತ್ಮಿಕ/ಸಮಾಜಿಕ ಶೆತಾಂತ್ ಕೊವೆಂತಾಚಿ ದೆಗ್ಗಿ

1. ಸೆಕುಲರ್ ಕಾರ್ಮೆಲಿತ್ (ಓಸಿಡಿಎಸ್)

ಸೆಕುಲರ್ ಕಾರ್ಮೆಲಿತಾಂಚೊ ಮೇಳ್ ಸುರ್ವೆರ್ ಥಾವ್ನ್‌ಂಚ್ ಆಸ್ಲೊ. ಮಾ. ಫ್ರಾದ್ ಮಾರಿ ಜೊಸೆಫ್, ಇರೆನಿಯಸ್, ಬರ್ನಾಡ್, ಇಜಿಡಿಯಸ್, ಗ್ರೇಗರಿ, ಅಂತೊನ್, ಪ್ಯಾಟ್ರಿಕ್, ರಿಚರ್ಡ್ ಕಾಸ್ತೆಲಿನೊ ಹೆ ತಾಂಚೆ ಅತ್ಮಿಕ್ ದಿರೆಕ್ಟರ್ ಜಾವ್ನಾಸ್ಲೆ. ತವಳ್ ಆಸ್‌ಲ್ಲ್ಯಾ ಸೆಕುಲರ್ ಕಾರ್ಮೆಲಿತಾಂಚಿ ನಾಂವಾಂ ಉಲ್ಲೇಖ್ ಕರ್ಚಿಂ ತರ್, ಎ.ಆರ್ ಡಿ ಸೋಜಾ ಜೊಡಂ, ಡಾ. ಗ್ರೇಶಿಯನ್ ಸಲ್ವಾನ್ಟಾ, ಮಾ.ಬಾ ಸಿಲ್ವೆಸ್ಟರ್ ಮಿನೇಜಸ್, ಶ್ರೀ ಸಿಪ್ರಿಯನ್ ರೊಡ್ರಿಗಸ್, ಶ್ರೀ ಲಿಯೊ ಡಿ ಸೋಜಾ, ಶ್ರೀ ಲಿಗೊರಿ ಕಾಸ್ತೆಲಿನೊ, ಮಾರ್ಸೆಲ್ ಕಾಸ್ತೆಲಿನೊ, ಪ್ಲೊರಿನ್ ಟೀಚರ್, ಸೈಮನ್ ರಸ್ಕೀನ್ಟಾ, ಲಿಯೊ ಅಮಿನ್, ಮಾರ್ಜೆಲ್ ಚ್ಯಾ ಎ.ಸಿ ಸಿಸ್ಟರಾಂಚಿಂ, ಸಾಂ ಅಗ್ನೆಸ್, ಸಾಂ ಆನ್ನ್ ತಶೆಂಚ್ ಕಂಕನಾಡಿಚ್ಯಾ ಕಾರೆಲಿತ್ ಭಿತರ್ಲ್ಯಾ ಮಾದ್ರಿಂಥಂಯ್ ವಾವ್ರ್ ಕರ್ಚಿಂ ಲಾಯಿಕ್ ಭಯ್ಲಿಂ ಆನಿ ಹೆರ್ ಆಸ್ಲಿಂ. ಮಾ ಫ್ರಾದ್ ರಿಚರ್ಡ್ ಕಾಸ್ತೆಲಿನೊ ಉಪ್ರಾಂತ್ ಕೊಣೀ ಅತ್ಮಿಕ್ ದಿರೆಕ್ಟರ್ ನಾತ್ಲೊ.

ಮಾಗಿರ್ ಪರತ್ 1990 ಇಸ್ವೆಂತ್ ಜೆರಾಲ್ ಜಮಾತ್ ಜಮ್ಲೆಲೆ ವೆಳೆ ಘೆತ್ ಲ್ಲ್ಯಾ ನಿರ್ಧಾರಾಪ್ರಕಾರ್ ಹ್ಯಾ ಸೆಕುಲರ್ ಕಾರ್ಮೆಲಿತಾಂಚಿಂ ಪುನರ್ ಸ್ಥಾಪನ್ ಜಾಲೆಂ ಆನಿ ತಾಂಕಾಂ ಡಿಸ್ಕಾಲ್ಸ್ಡ್ ಕಾರ್ಮೆಲೈಟ್ ಸೆಕುಲರ್ (ಓಸಿಡಿಎಸ್) ಮ್ಹಣ್ ಆಪಯ್ಲೆಂ ಆನಿ ತಾಂಕಾಂ ತಾಂಚೊಚ್ ರೆಗ್ವಾಯಿಂಚೊ ಬೂಕ್ ಲಾಭ್ಲೊ ತಶೆಂಚ್ ತಾಂಚೊಚ್ ಏಕ್ ಡೆಫಿನಿಟರ್ ಫಾವೊ ಜಾಲೊ.

ಸಾಂ ಜುಜೆಚ್ಯಾ ಕೊವೆಂತಾಂತ್ ಮಾ. ಫ್ರಾದ್ ಡೊಮಿನಿಕಾನ್ 1992 ಇಸ್ವೆಂತ್ ಪರತ್ ಹೊ ಮೇಳ್ ಜೆವಾಳ್ ಕೆಲೊ. ತ್ಯಾವೆಳಾ ತೆಚ್ ಕೊವೆಂತಾಚಿ ವ್ಹಡಿಲ್ ಆನಿ ಸೆಕುಲರ್ ಕಾರ್ಮೆಲಿತಾಂಚಿ ದಿರೆಕ್ಟರ್ ಜಾಲೆ. ತಾಚೆ ಉಪ್ರಾಂತ್ ಮಾ. ಫ್ರಾದ್ ಜೋನ್ ಪಿಂಟೊ ಹಾಣಿ ಅತ್ಮಿಕ್ ಸಹಕಾರ್ ದಿಲೊ. ತ್ಯಾ ಉಪ್ರಾಂತ್ ತೀನ್ ವರ್ಸಾಂಕ್ ಏಕ್ ಪಾವ್ಟಿ ಅತ್ಮಿಕ್ ದಿರೆಕ್ಟರ್ ಬದಲೆ. ಫ್ರಾದ್ ಪ್ಯಾಟ್ರಿಕ್ ಲೋಬೊ, ಫ್ರಾದ್ ದೀಪಕ್ ತಾವ್ರೊ, ಫ್ರಾದ್ ದೀಪ್ ಫೆರ್ನಾಂಡಿಸ್, ಫ್ರಾದ್ ಲಿಗೊರಿ ಕ್ರಿಸ್ತಾ, ಫ್ರಾದ್ ರೊವೆಲ್ ಡಿಸೋಜಾ ಆನಿ ಪ್ರಸ್ತುತ್ ಫ್ರಾದ್ ರುಡಾಲ್ಫ್ ರಾಜ್ ಪಿಂಟೊ ಅತ್ಮಿಕ್ ನಿರ್ದೇಶನ್ ದೀವ್ನ್ ಆಸಾತ್.

ಕಾರ್ಮೆಲಿತ್ ಜಿವಿತಾಚೊ ಸ್ಪಿರಿತ್ ಕುಟ್ಮಾಂತ್ ಜಿಯೆಂವ್ಚ್ಯಾ ಹ್ಯಾ ಸೆಕುಲರ್ ಪಂಗಡಾನ್ ಅತ್ಮಿಕ್ ವಾಡಾವಳೆಸಂಗಿಂ ತಾಂಕಿ ಭಿತರ್ಲಿ ಸಮಾಜ್ ಸೆವಾಯ್ ಕೆಲ್ಯಾ. ಸಾಂ ಜುಜೆ ಕೊವೆಂತಾಂತ್ಲಾ ಸೆಕುಲರ್



ಕಾರ್ಮೆಲ್ ಗುಡ್ಯಾರ್ ಆತಾಂ ಆಸ್ಚೊ ಸಮುದಾಯ್

ಕಾರ್ಮೆಲಿತಾಂಕ್ ಅವಿಲಾಚ್ಯಾ ಸಾಂ ತೆರೆಜಾಚೊ ಪಂಗಡ್ ಮ್ಹಣ್ ಪೊಲಾಯ್ಲಾಂ.

2. ಪ್ರಾಗಾಚ್ಯಾ ಬಾಳೊಕ್ ಜೆಜುಚಿಂ ದೆವಾಸಾಂವ್

ಕರ್ನಾಟಕ್-ಗೊಂಯ್ ಕಾರ್ಮೆಲಿತ್ ಪ್ರಾಂತ್ ಸ್ವತಂತ್ರ್ ಪ್ರಾಂತ್ ಜಾಲ್ಯಾ ಉಪ್ರಾಂತ್ ಮಂಗ್ಳುರಾಂತ್ಲ್ಯಾ ಬಿಕ್ಕಿರಕಟ್ಟೆಚ್ಯಾ ಗುಡ್ಯಾರ್ ಉಬಾರ್‌ಲ್ಲೆಂ ಘರ್ ಪ್ರಾಂತೀಯ್ ಕೇಂದ್ರ್ ಜಾಲ್ಲೆಂ. ಸುರ್ವೆರ್ ತತ್ವಶಾಸ್ತ್ರ್ ಆನಿ ದೇವ್‌ಶಾಸ್ತ್ರ್ ಶಿಕ್ಷೆ ಯಾಜಕೀ ಉಮೆದ್ವಾರ್ ಹಾಂಗಾಸರ್ ವಸ್ತಿ ಕರ್ತಾಲೆ. ಪುಣ್ ಉಪ್ರಾಂತ್ ಮೈಸೂರಾಂತ್ ಸ್ವಂತ್ ತತ್ವಶಾಸ್ತ್ರಾಚಿ ಕೊಲೇಜ್ ಬಾಂದ್ಲ್ಯಾ ಉಪ್ರಾಂತ್ ಹಾಂಗಾಸರ್ ದೇವ್‌ಶಾಸ್ತ್ರ್ ಶಿಕ್ಷೆ ಭಾವ್ ಮಾತ್ ವಸ್ತಿ ಕರ್ತಾತ್ ಆನಿ ಜೆಜುಚ್ಯಾ ಸಾಂ. ಜುಜೆ ಸೆಮಿನರಿ ಥಾವ್ನ್ ದೇವ್‌ಶಾಸ್ತ್ರಾಚೆಂ ಶಿಕಪ್ ಆಜೂನ್ ಜೊಡುನ್ ಆಸಾತ್. 1995 ವ್ಯಾ ವರ್ಸಾ ಪ್ರಾಂತ್ಯಾಚೆಂ ಆಡಳ್ತೆಂ ಘರ್ ಬೆಂಗ್ಳುರಾಕ್ ವರ್ಗಾವಣ್ ಜಾಲ್ಲ್ಯಾನ್ ಮಂಗ್ಳುರೇಂ ಕೊವೆಂತ್ ದೇವ್‌ಶಾಸ್ತ್ರ್ ಶಿಕ್ಷಾಚ್ಯಾ ಇರಾದ್ಯಾಕ್ ಸೀಮಿತ್ ಜಾಲೆಂ. ಸುರ್ಟರ್ ಹ್ಯಾ ಕೊಪೆಲಾಂತ್ ಬಾಳೊಕ್ ಜೆಜುಚ್ಯಾ ಭಕ್ತಿಪಣಾಚೆಂ ಮಾಗ್ಣೆಂ ಬ್ರೆಸ್ತಾರಾ ಸಕಾಳಿಂಚ್ಯಾ ಮಿಸಾ ಉಪ್ರಾಂತ್ ಖಾಸ್ಗನ್ ಮ್ಹಣ್ತಾಲೆ. ಪುಣ್ ಹ್ಯಾ ನೊವೆನಾದ್ವಾರಿಂ ಲೊಕಾಂನಿ ಮಾಗ್‌ಲ್ಲೆ ಉಪ್ಕಾರ್ ಮೆಳ್ಳೆ ಮ್ಹಣ್ತಾಚ್ ಲೋಕ್ ಹಾರಿಂ-ಹಾರಿಂನಿ ವ್ಹಾಳೊನ್ ಆಯ್ಲೊ. 1980 ವ್ಯಾ ವರ್ಸಾ ಭಿತರ್ ಹೆಂ ಕೊಪೆಲ್ ಬಾಳೊಕ್ ಜೆಜುಚ್ಯಾ ಭಕ್ತಿಪಣಾಚೆಂ ಕೇಂದ್ರ್ ಜಾಲೆಂ. 1996 ಇಸ್ವೆಂತ್ ಬಾಳೊಕ್ ಜೆಜುಚ್ಯಾ ಮಾನಾಕ್ ಉಬಾರ್‌ಲ್ಲೆಂ ಬೃಹದ್ ಪೂನ್‌ಶೆತ್ ಸಬಾರ್ ಭಕ್ತಿಕಾಂಚ್ಯಾ ಉಪ್ಕಾರಿ ಮನಾಚ್ಯಾ ಸ್ಮಾರಕಾಚೊ ಸಂಕೇತ್ ಜಾವ್ನಾಸಾ. ಕಾರ್ಮೆಲಿತಾಂಚಿ ಸುಧಾರಕಿ ಅವಿಲಾಚಿ ಸಾಂ ತೆರೆಜಾಚ್ಯಾ ಪ್ರೇರಣಾಖಾಲ್ ಜೆಜುಚ್ಯಾ ಮನ್ಯಾ ರುಪಾಥಂಯ್ ಸುರ್ದಾತ್‌ಲ್ಲೆಂ ಹೆಂ ಭಕ್ತಿಪಣ್ ದೇವ್‌ಪರ್ದೆಕ್, ಜೆಜುಕ್ ಲಾಗಿಂ ಹಾಡ್ಚೆಂ ಹಾತೆರ್ ಜಾಲೆಂ. ಬಾಳೊಕ್ ಜೆಜುಚೆಂ ಪೂನ್‌ಶೆತ್ ಭಕ್ತಿಕಾಂಚ್ಯಾ ಆತ್ಮೀಕ್ ಗರ್ದೆಕ್ ಸದಾಂಚ್ ಪಾವ್ತಾ.

3. ಸಮಾಜಿಕ ಕಾಳ್ಜೆಚೊ ವಾವ್ರ್

ಸಾಂ ಜುಜೆಚೆಂ ಕೊವೆಂತ್ ಮಾಗ್ಣ್ಯಾಚ್ಯಾ ಜಿವಿತಾಚೆಂ ತಾಣೆಂ ಮಾತ್ ನ್ಹಂಯ್ ಜಾಯ್ತ್ಯಾ ದಾನಿಂಚ್ಯಾ ಆಧಾರಾನ್ ಹ್ಯಾ ಕೊವೆಂತಾಂತ್ ವರ್ಸಾನ್ ವರಸ್ ಯೆಂವ್ಚೆ ಭಾವ್ ಯಾಜಕೀ ದಿಕ್ಚೆಕ್ ಆಪ್ಲೆಂ ಶಿಕಪ್ ಜೊಡ್ತಾತ್. ಹಾಂಗಾಸರ್ ಜಿಯೆಂವ್ಚೆ ಹರ್ಯೆಕ್ ಫ್ರಾದ್ ತಾಂಚ್ಯಾ ತಾಂಚ್ಯಾ ವೈಯಕ್ತಿಕ ದೆಣ್ಯಾನ್ ಆನಿ ಕಾರ್ಮೆಲಿತ್ ಮಿಸಾಂವಾಚ್ಯಾ ಬಳಾನ್ ವಿವಿಧ್ ರಿತಿಂನಿ ಲೊಕಾಕ್ ಪಾವ್ತಾತ್.

ವರ್ಸಭರ್ ಗರ್ಜವಂತಾಂಕ್ ವಯ್ವಕೀಯ್ ಚಿಕಿತ್ಸೆಕ್ ಆಧಾರ್, ಭಲಾಯ್ಕೆ ಕಾರ್ಡಾಂ ವಿತರಣ್, ರಗ್ಗದಾನ್ ಶಿಭಿರ್ ಮಾಂಡುನ್ ಹಾಡ್ತಾತ್. ವಾಮಂಜೂರಾಂತ್ ಆಸ್ಲ್ಯಾ ಪಾಲಿಯೆಟಿವ್ ಕೇರ್ ಸೆಂಟರಾಕ್ ತಾಂಕಿಪುರೊ ಆಧಾರ್ ಆನಿ ಅತ್ರಿಕ್ ಸೆವಾ ಚಾಲು ಆಸಾ. ಎಕಾ ಅತೀ ದುಬ್ಲ್ಯಾಕ್ ಪಾಂವ್ತೆಖಾತಿರ್ ವರ್ಸಾಕ್ ಏಕ್ ಘರಾಚಿ ಯೆವ್ಣಣ್, ಗರ್ಜವಂತ ಭುರ್ಗಾಂಕ್ ಶಿಕ್ಪಾ ಕುಮೊಕ್ ದಿಲ್ಲಿ ಆಸಾ. ಕೊವಿಡ್ ಸಂಕಶ್ಟಾವೆಳಾರ್ ಸ್ಥಳೀಯ್ ಗರ್ಜವಂತಾಂಕ್ ತಶೆಂಚ್ ಕೇರಳಾಂತ್ ಜಾಲ್ಲ್ಯಾ ಆವ್ತಾವೆಳಾ ಖಾಣಾವೊರ್ವಿ ಥಂಯ್ಸರ್ ಪಾವಿತ್ ಕೆಲ್ಯಾ. ಆಟೋ ಚಾಲಕ್ ಆನಿ ಮ್ಹಾಲಕಾಂಚ್ಯಾ ಸಶಕ್ತಿಕರಣಾಕ್ ಸಂಘ್ ರಚುನ್ ವ್ಯವಸ್ತಿತ್ ಮಾಂಡಾವಳ್ ಕೆಲ್ಯಾ. ಟ್ರಾಫಿಕ್ ವಾರ್ಡನಾಂಕ್ ತರ್ಬೆತಿ ದೀವ್ನ್ ಬ್ರೆಸ್ತಾರಾ ಯೆಂವ್ಚ್ಯಾ ಲೋಕಾಜಮ್ಯಾಕ್ ನಿರ್ದೇಶನ್ ದಿಂವ್ಕ್ ತಶೆಂಚ್ ಮಂಗ್ಳುರ್ ವ್ಯಾಪ್ತೆಂತ್ ಗರ್ಜ್ ಪಡ್ತಾನಾ ಟ್ರಾಫಿಕ್ ವಾರ್ಡನ್ ಜಾವ್ನ್ ಸೆವಾ ದಿಂವ್ಕ್ ಸ್ವಯಂಸೆವಕಾಂಕ್ ಪ್ರೇರಣ್ ದಿಲಾಂ. ಭುರ್ಗಾಂಕ್ ರಜೆಶಿಬಿರಾಂ, ಸಂಗೀತ್ ಕ್ಲಾಸಿ ಚಲವ್ನ್ ವೆಲ್ಯಾತ್.

4. ಮಂಗ್ಳುರ್ ಘಟಕ್, ಪಿಎಮ್‌ಐ ಮಿಸಾಂವಾಕ್ ಕಾರ್ಮೆಲಿತಾಂಚೆಂ ಪುಡಾರ್‌ಪಣ್

ಹ್ಯಾ ಮಿಸಾಂವಾಚಿ ಸುವಾರ್ತ್ ಅಧಿಕೃತ್ ರಿತಿನ್ ಸಂಘಟಿತ್ ಜಾಂವ್ಚೆ ಆದಿಂ ಬೆಥನಿ ಭಯ್ಣ್ ಡೊಮಿನಿಕಾ (ಆತಾಂ ಕುಲೈಕರ್ ಕೊವೆಂತ್) ಉರ್ಬೆಸ್ತ್ ಲಾಯಿಕಾಂಚೊ ಸಹಕಾರ್ ಘೆವ್ನ್ ಜಯ್ತಾಚಿ ಭೆಟ್ ಕರ್ನ್ ಯೆತಾಲಿ. ಉಪ್ರಾಂತ್ ಸಂಘಟಿತ್ ವಾವ್ರ್ ಕರ್ಚೆ ದಿಶೆನ್ ಆನಿ ಏಕ್ ಪ್ರಿಜನ್ ಮಿನಿಸ್ಟ್ರಿ ಇಂಡಿಯಾಚೆಂ ಘಟಕ್ ಸುರು ಕರ್ಚ್ಯಾ ಇರಾದ್ಯಾನ್ ತವಳ್ಚ್ಯಾ ಬಿಸ್ಪಾಕ್ ಭೆಟೊನ್ ಎಕಾ ಯಾಜಕಾಕ್ ಹ್ಯಾ ಮಿಸಾಂವಾಖಾತಿರ್ ದಿಂವ್ಕ್ ಮಾಗ್‌ಲ್ಲ್ಯಾ ವೆಳಾರ್ ತಾಣೆಂ ಕೋಣೀ ಧಾರ್ಮಿಕಾಂನಿ ಹಾಂತುಂ ಮುಕೆಲ್ಪಣ್ ಘೆತ್ಲಾರ್ ಬರೆಂ ಮ್ಹಣ್ ಸಾಂಗೊನ್ ತಿಕಾ ಧಾಡ್ಲೆಂ. ತಿಣೆಂ ವೆವೆಗ್ಳ್ಯಾ ಧಾರ್ಮಿಕ್ ಯಾಜಕಾಂಕ್ ಭೆಟ್ ಕೆಲಿ ತರೀ ಕೋಣಿ ಯಾಜಕ್ ವೆವೆಗ್ಳ್ಯಾ ಕಾರಣಾಂಖಾತಿರ್ ಹ್ಯಾ ಮಿಸಾಂವಾಕ್ ಹಾತ್ ದಿಂವ್ಕ್ ಪಾವ್ಲೆನಾಂತ್. ಅಶೆಂ ಆಸ್ತಾಂ, ಭಯ್ಣ್ ಡೊಮಿನಿಕಾ ಹಿಣೆಂ ಕಾರ್ಮೆಲಿತ್ ಫಾದಿಂಚೊ ಆಧಾರ್ ಮಾಗ್ತಾನಾ ತವಳ್ ಕಾರ್ಮೆಲ್ ಗುಡ್ಯಾರ್ ವ್ಹಡಿಲ್ ಜಾವ್ನ್‌ಸ್ಲೆಲ್ಯಾ ಫಾದ್ ಡೊಮಿನಿಕ್ ವಾಸ್ ಹಾಣೆಂ ಫಾದ್ ವಿಲ್ವೆಡ್ ರೊಡ್ತಿಗಸಾಕ್ ಹಿ ಜವಾಬ್ದಾರಿ ದಿಲಿ. ತವಳ್ ಉಬ್ಜಾಲ್ಲೆಂ ಹೆಂ ಘಟಕ್ ವೆವೆಗ್ಳ್ಯಾ ದಿರೆಕ್ಪೊರಾಂಚ್ಯಾ ಮಾರ್ಗದರ್ಶನಾನ್ ಜಾಣ್ವಾ ಆನಿ ಹೆಳ್ಳೆಲ್ಯಾ ಲಾಯಿಕ್ ಆನಿ ಧಾರ್ಮಿಕ್ ಭಾವ್ ಭಯ್ಣಿಂಚ್ಯಾ ವ್ಹರ್ಟೆ ಮ್ಹಿನೆತೆನ್ ಹೆಂ ಘಟಕ್ ಫಳಾದಿಕ್ಪಣಿಂ ಮಿಸಾಂವ್ ಮುಕಾರುನ್ ಆಸಾ. ಮಂಗ್ಳುರ್ ದಿಯೆಸೆಜಿಂತ್ ಕಯ್ದಾಂಖಾತಿರ್ ಮಿಸಾಂವ್ ಪಾಟ್ಲ್ಯಾ 20-30 ವರ್ಸಾಂಥಾವ್ನ್ ಭರಾನ್ ಚಲೊನ್ ಆಸಾ.

ಎದೊಳ್ ಫಾದ್ ವಿಲ್ವೆಡ್ ರೊಡ್ತಿಗಸ್, ಫಾದ್ ಬೊನಿಫಸ್ ಡಿ ಸೋಜಾ, ಫಾದ್ ಜೋನ್ ಪಿಂಟೊ, ಫಾದ್ ಲ್ಯಾನ್ಸಿ ಲುವಿಸ್, ಫಾದ್ ವಾಲ್ಟರ್ ಡಿ ಸೋಜಾ, ಫಾದ್ ಎಲಿಯಾಸ್ ಡಿ ಸೋಜಾ, ಫಾದ್ ಪ್ರಕಾಶ್ ಡಿ ಕುನ್ಹಾ, ಆನಿ ಫಾದ್ ರೊವೆಲ್ ಡಿ ಸೋಜಾ ಹಾಣಿಂ ಸಕ್ರೀಯ್ ಮುಕೆಲ್ಪಣ್ ಘೆತ್ಲಾಂ. ಪ್ರಸ್ತುತ್ ಫಾದ್ ಲ್ಯಾನ್ಸಿ ಲುವಿಸ್ ಅತ್ರಿಕ್ ನಿರ್ದೇಶನ್ ದೀವ್ನ್ ಆಸಾತ್.

ಕೊವೆಂತಾಥಾವ್ನ್ ಮಾಧ್ಯಮಾಂಮುಕಾಂತ್ ಮಿಸಾಂವ್

1. ನಮಾನ್ ಬಾಳೊಕ್ ಜೆಜು - ಕೊಂಕ್ಣಿ ಮ್ಹಯ್ಣ್ಯಾಳೆಂ

ಕಾರ್ಮೆಲಿತ್ ಭಾವ್/ಫಾದ್ ಸಾಹಿತಿಕ್ ಮಾಳಾರ್ ಮುಕಾರ್

ಆಸ್ತೆಚ್. ಕನ್ನಡ, ಇಂಗ್ಲಿಶ್ ಆನಿ ಕೊಂಕ್ಣಿ ಭಾಶೆಂತ್ ಜಾಯ್ತಾಂನಿ ಲಿಖ್ಣಿ ಜರಯ್ಲ್ಯಾ. ದೇವಶಾಸ್ತ್ರಿ ಶಿಕಪ್ ಜೊಡ್ತಾನಾಂಚ್ ಭಾವ್ ಮೊನಿಸ್, ಭಾವ್ ರುಡಾಲ್ಫ್ ಸೊಜ್ ಹಾಣಿಂ ಬಾಪ್ ಮಾರ್ಕ್ ವಾಲ್ಟರ್ ಹಾಂಚ್ಯಾ ಸಂಪಾದಕ್‌ಪಣಾರ್ ಚಲ್‌ಲ್ಲ್ಯಾ 'ರಾಕ್ಲೆ'ರ್ ನಿರಂತರ್ ಬರಯಿಲ್ಲೆಂ ಆಸಾ. ಜಾಯ್ತಿ ಪವಿತ್ರ್ ಸಭೆಚಿ ಶಿಕವ್ಣ್ ಸೊಂಪ್ಯಾನ್ ದೀವ್ನ್ ವಾಚ್ಪಾಂಕ್ ಆಂವಡ್ಲೆಲೆಂ ಆಸಾ. ತವಳ್ ಕೊಡ್ಯಾಂತ್ ಗಣ್ಣ್ ಜಾವ್ನ್ ಆಯಿಲ್ಲ್ಯಾ ಮಾಟ್-ಮಂತ್ರಾಂವಿಶಿಂ, ಫಿತಿಸ್ಪಣಾಂವಿರೋಧ್ ಬರ್ಪಾಂನಿ, ನಾಟಕ್ ಖೆಳವ್ನ್, ಪುಸ್ತಕಾಂ ಛಾಪುನ್ ಜಾಗೃತಿ ಉಟಯಿಲ್ಲಿ ಹಾಣಿಂಚ್. ದೆ. ಭಾವ್ ತೊಮಸ್ ಬಾರೆಟೊ, ಭಾವ್ ದೊಮೆಲ್, ಫಾದ್ ಅರ್ಚಿ ಗೊಸಾಲ್, ಬೊನಾ ಕಾರ್ಮೆಲಿತ್, ಆಲ್ವಿ ಕಾರ್ಮೆಲಿತ್ ಹಾಣಿಂಯ್ ಸಾಹಿತಿಕ್ ಕೃತಿ ಕೆಲ್ಲಿ ಆಸಾ. ನಿರಂತರ್ ಜಾವ್ನ್ 35 ವರ್ಸಾಂಥಾವ್ನ್ ಕಾರ್ಮೆಲ್ ಗುಡ್ಯಾರ್ ಹರೈಕಾ ವರ್ಸಾ ವೆವೆಗ್ಳೆ ನಾಟಕ್ ಬರವ್ನ್, ಖೆಳೊನ್ ನಾಟಕ್ ಶೆತಾಂತ್ಯೇ ದೆಣ್ಣಿ ದಿಲ್ಲೆ ಸಬಾರ್. ಫಾದ್ ರುಡಾಲ್ಫ್ ಸೊಜ್, ಫಾದ್ ನೆಲ್ಸನ್ ಪೀಂತ್, ಫಾದ್ ಪಿಯುಸ್ ಸೊಜ್, ದೆ. ಭಾವ್ ಸನ್ನಿ ಫೆರ್ನಾಂಡ್ ಹಾಣಿಂ ನಾಟಕ್ ಬರವ್ನ್ ಖೆಳಯ್ಲಾತ್. ಫಾದ್ ಗ್ರೆಗರಿ ಡಿ'ಸೋಜಾ, ಫಾದ್ ರುಡಾಲ್ಫ್ ಡಿ'ಸೋಜಾ, ಫಾದ್ ಪಾವ್ಲ್ ಡಿ'ಸೋಜಾ, ಫಾದ್ ಜೋನ್ ಸಿಕ್ಲೇರಾ, ಫಾದ್ ಜೋರ್ಜ್ ಸಾಂತುಮಾಯೊರ್ ಆನಿ ಹೆರಾಂಚೊ ಮೊಟೊ ವಾವ್ರಯೀ ದಿಸೊನ್ ಯೆತಾ. ಹಿ ಪರಂಪರಾ ಆಜೂನ್ ಭಾವ್ ಮಲ್ವಿನೊ, ಫಾದ್ ಆಲ್ವಿ ಕಾರ್ಮೆಲಿತ್, ಫಾದ್ ಸ್ಟೀವನ್ ಪಿರೇರಾ, ಫಾದ್ ಐವನ್ ಸೊಜ್, ಫಾದ್ ಜೊ.ಸಿ. ಸಿದ್ಧಕಟ್ಟೆ, ಭಾವ್ ಬಬುಶ್ ರೊಡ್ತಿಗಸ್ ಆನಿ ಹೆರ್ ಮುಕಾರುನ್ ಆಸಾತ್.

ಬರವ್ಪಾಂಚೊ ಹಿಂಡ್‌ಚ್ ಆಸೊನ್ ಸ್ವತಾಚೆಂ ಪತ್ರ್ ಉಬೆಂ ಕರುಂಕ್ ಉರ್ಬಾ ಆನಿ ಆಶಾ ಆಸ್ಲಾರೀ ಹ್ಯಾ ವಿಶಿಂ ಬಳ್ತಂತ್ ಬುನ್ಯಾದ್ ಫಾಲ್ಗಿ 2009 ಇಸ್ವೆಂತ್. ಬಾಳೊಕ್ ಜೆಜು ಪೂನ್‌ಶೆತಾಚ್ಯಾ ವಾರ್ಶಿಕ್ ಫೆಸ್ತಾಸಂದರ್ಭಿಂ ಫಾದ್ ಜೋರ್ಜ್ ಸಾಂತುಮಾಯೊರ್ ಪ್ರಕಾಶಕ್ ಜಾವ್ನ್, ಫಾದ್ ನೆಲ್ಸನ್ ಪೀಂತ್ ಸಂಪಾದಕ್ ಜಾವ್ನ್ ಪಯ್ಲೊ ಅಂಕೊ ವಾಚ್ಪಾ ಹಾತಿಂ ಪಾವಯ್ಲೊ. ವರ್ಸಾಕ್ ಎಕ್‌ಚ್ ಅಂಕೊ ಫಾಯ್ಸ್ ಜಾಂವ್ಚೆಕಡೆ ಹ್ಯಾ ಪುಡೆಂ ಮ್ಹಯ್ಣ್ಯಾಕ್ ಏಕ್ ಅಂಕೊ ಫಾಯ್ಸ್ ಕರ್ಚೆಂ ಮೇಟ್ ಕಾಡ್ಲೆಂ.

ಸುರ್ವೆರ್ ಜನೆರ್ ಥಾವ್ನ್ ಜುಲಾಯ್ ಪರ್ಯಾಂತ್ 'ಬಾಳೊಕ್ ಜೆಜು' ನಾಂವಾರ್ ಫಾಯ್ಸ್ ಜಾಲ್ಲೆಂ ಪತ್ರ್ ಅಗೊಸ್ತಾಥಾವ್ನ್ 'ನಮಾನ್ ಬಾಳೊಕ್ ಜೆಜು' ನಾಂವಾರ್ ಅಧಿಕೃತ್ ಜಾವ್ನ್ ಪ್ರಸಾರಾಕ್ ಲಾಗ್ಲೆಂ. ಸರೊನ್ ಗೆಲ್ಲ್ಯಾ ವರ್ಸಾಂನಿ ಪತ್ರಾನ್ ವೆವೆಗ್ಳೆ ಪ್ರಯೋಗ್ ಕರ್ನ್, ವಾಚ್ಪಾಂಕ್ ರುಚಿಚೆಂ, ಜಾಣ್ವಾಯ್ ಆನಿ ಜಾಗೃತಿ ಹಾಡ್ಲೆಂ ವಾಚಪ್ ದಿಂವ್ಚೆ ದಿಶೆನ್ ಖಿಳ್ತಿತ್ ನಾತ್ಲೊ ವಾವ್ರ್ ಕೆಲಾ. ಕಿತೆಂಯ್ ಆನಿ ಕಸಲೆಂಯ್ ಬರಪ್ ಫಾಯ್ಸ್ ಕರಿನಾಸ್ತಾಂ, ಸ್ಪಶ್ಟ್ ದಿಶ್ತಾವೊ ಘೆವ್ನ್, 'ಆಮ್ಕಾಂಯ್ ಇಲ್ಲೆಂ ಗರ್ಜೆಚೆಂ ಉಲಂವ್ಣಿ ಜವಾಬ್ದಾರಿ ಆಸಾ' ಮ್ಹಳ್ಳೆಂ ಮತಿಂತ್ ಘೆವ್ನ್ ಅಂಕೆ ವಿನ್ಯಾಸ್ ಕರ್ನ್ ವಾಚ್ಪಾಂಮೆರೆನ್ ಪಾವಯಿಲ್ಲೆಂ ಆಸಾ. ಕೋಣೀ ಆಪ್ಣಾಂಕ್ ತಯಾರ್ ನಾತ್ಲೆಲ್ಯಾ ಥೊಡ್ಯಾ ಧಾರ್ಮಿಕ್, ಸಾಮಾಜಿಕ್ ಆನಿ ರಾಜಕೀಯ್ ವಿಶಯಾಂಕ್ ವಿಂಚುನ್ ತ್ಯಾ ವಿಶಿಂ ಆಪ್ಲೊ ಮತ್ ಕಳಂವ್ಚೆಂ ಪ್ರಯತ್ನ್ ಪತ್ರಾನ್ ಕೆಲಾಂ. ಈ-ಮಾಧ್ಯಮಾವರ್ವಿಂಯ್, ವೆವೆಗ್ಳ್ಯಾ ಸ್ಪರ್ಧಾಂಮುಕಾಂತ್ಯೇ ಸಾಹಿತಿಕ್ ದೆಣ್ಣಿ ದಿಂವ್ಚೆಂ ಪ್ರೇತನ್ ಕೆಲಾಂ.

ಕರ್ನಾಟಕ್-ಗೋಂಯ್ ಪ್ರಾಂತ್ಯಾಚ್ಯಾ ಛಾಪ್ಕಾಚ್ಯಾ ಮಿಸಾಂವಾಂತ್

ಕಾರ್ಮೆಲ್ ಗುಡ್ಯಾವಯ್ಯಾ ಫ್ರಾದಿನಿ ಹೆಂ ಪತ್ರ್ ಸುವರ್ತಾನಾ 'ಅತ್ಮೀಕ್ ದಾಯ್' ಮಾತ್ ದೀವ್ನ್ 'ಅಜೀರ್ಣ್' ಕರಂವ್ಚೆಂ ಪ್ರೇತನ್ ಬಿಲ್ಕುಲ್ ಕೆಲ್ಲೆಂ ನಾ, ಬಗಾರ್ ಕೂಡ್, ಮತ್ ಆನಿ ಅತ್ಯಾಚ್ಯಾ ವಿಕಾಸಾಕ್, ಮನ್ಯಾಚ್ಯೆ ಸರ್ವತ್ಸೋಮುಖ್ ವಾಡಾವಳಿಕ್ ಆನಿ ಮನ್ಯಾ ಮೊಲಾಂಕ್ ಆನಿ ಚಾಲ್ತ್ಯಾ ಜಿವಿತಾಕ್ ಲಾಗ್ವಂಚ್ ಉಲಂವ್ಕ್/ಬರಂವ್ಕ್ ಘಟ್ವ್ ನಿಚೆವ್ ಕೆಲ್ಲೊ ಆನಿ ತೊ ಸರ್ವ್ ಬರವ್ಪಾಂಚ್ಯೆ ಕುಮ್ಮನ್ ಪಾಳ್ಕಾ ಮ್ಹಣ್ ಧಯ್ರಾನ್ ಸಾಂಗ್ತೆ.

2. ಕಾರ್ಮೆಲ್ ಕಿರಣ್ - ಟಿವಿ ಮಾಧ್ಯಮಾರ್ ಸುವಾರ್ತಾ ಪರ್ಗಟ್ಣಿ
ಮಾಧ್ಯಮ್ ಶೆತಾಂತ್ ಕ್ರಾಂತಿ ಚಾತನಾ ಕಾರ್ಮೆಲಿತಾಂನಿ ಸುವಾರ್ತಾ ಆನಿ ಭಾವಾಡ್ ಪ್ರಸಾರಾಖಾತಿರ್ ಶಿಸ್ತೆಚಿಂ ಮೆಟಾಂ ಕಾಡ್ಲಿಂ. 2013 ಇಸ್ವೆಂತ್ (ಅಗೊಸ್ಟ್ 29) ಕಾರ್ಮೆಲಿತಾಂಚಿ ಮಿಡಿಯಾ ಮಿನಿಸ್ಟ್ರಿ ಸುರು ಜಾಲಿ. ಮಾ. ಫ್ರಾದ್ ಪಿಯುಸ್ ಜೇಮ್ಸ್ ಡಿ ಸೋಜಾ (ತೆದ್ನಾ ಕೊವೆಂತಾಚೆ ವ್ಹಡಿಲ್) ಆನಿ ಮಾ. ಫ್ರಾದ್ ಸ್ಟೀಫನ್ ಪಿರೇರಾ(ದಿರೆಕ್ಟರ್) ಹಾಂಚ್ಯಾ ಮುಕೆಲ್ಪಣಾರ್ ಡಿವೈನ್ ವರ್ಡ್ ಚಾನೆಲಾಚೆರ್ ಸಕಾಳಿಂ ಆನಿ ಸಾಂಜೆರ್ ಆದ್ಯಾ ವೊರಾಚೆ ನಿಯಾಳ್, ಸಂದರ್ಶನ್, ಸಾಂತಾಂಚಿ ಜಿಣಿ, ಪ.ಸಭೆಚಿ ಶಿಕವ್ಣ್ ಆಶೆಂ ಕಾರ್ಯಿಂ ಮಾಂಡ್ಲಿಂ.

ಫೊಡ್ಯಾ ಕಾಳಾಕ್ ದಾಯ್ಜಿ ವರ್ಲ್ಡ್ ಟಿವಿ ಚಾನೆಲಾಚೆರೀ ಕಾರ್ಯಿಂ ಪ್ರಸಾರ್ ಜಾಲಿಂ. ಉಪ್ರಾಂತ್ ಕಾರ್ಮೆಲ್ ಕಿರಣ್ ಯೂಟ್ಯೂಬ್ ಚಾನೆಲ್ ಚಾಲು ಕೆಲೆಂ. ಹಾಚೆಮುಕಾಂತ್ ಗಾಂವಾಂತ್ ತಶೆಂಚ್ ಪರ್ಗಾಂವಾಂತ್ ಆಸ್ಲೆಲ್ಯಾ ಜಾಯ್ತ್ಯಾ ಕ್ರಿಸ್ತಾಂವ್ ಲೊಕಾಕ್ ಪಾವೊಂಕ್ ಆಸ್ತದ್ ಲಾಭ್ಲೊ. ದಿಸ್ಪೊಡ್ಲಿಂ ಮಿಸಾಂ, ಬೈಬಲಾಚೆರ್ ಶಿಕವ್ಣ್, ದೇವ್ ಸ್ತುತಿ, ಮರಿಯಾಳ್ ನಿಯಾಳ್, ನಿಯಾಳ್, ಕೀರ್ತನಾಂ, ಗಿತಾಂ, ಖುರ್ಸಾವಾಟ್, ಕರೆಜ್ಯಾಕ್ ಆನಿ ಅದ್ವಂತಾಕ್ ವಿಶೇಸ್ ಕಾರ್ಯಿಂ, ಸಂದರ್ಶನಾಂ, ಕಥೊಲಿಕ್ ಖಬ್ರೊ ಹೆರ್ ಗಜಾಲಿ ಹಾಂತು ಆಟಾಪುನ್ ಆಸಾತ್.

3. ನಾಟಕ್ ಶೆತಾಂತ್ ಕಾರ್ಮೆಲಿತಾಂಚಿ ದೆಣಿ

ಸುಮಾರ್ 25-30 ವರ್ಸಾಂ ಥಾವ್ನ್ ದೇವ್ ಶಾಸ್ತ್ರಿ ಶಿಕ್ಷಾ ಭಾವಾಂನಿ ಕಾರ್ಮೆಲ್ ಗುಡ್ಯಾರ್ ವೆಳಾಕಾಳಾಕ್ ಪ್ರಸ್ತುತ್ ಆಸ್ಲೆ ನಾಟಕ್ ಖೆಳಯ್ಲಾತ್. ಮೆಲ್ಲೆಂ, ಮಾಟ್-ಮಂತ್ರಾಂಚ್ಯೊ ವಿಬ್ರೊ ವಿಪ್ರೀತ್ ಜಾಲ್ಲ್ಯಾ ವೆಳಾ ಥಿಯೊಲೊಜಿ ಶಿಕ್ಷೆ ಭಾವ್ ಮೊನಿಜ್, ಭಾವ್ ರುಡಿ, ಭಾವ್ ದೊಮೆಲ್ ಆನಿ ಹೆರ್ ಜಾಗೆ ಜಾಲೆ. ತ್ಯಾ ತೆಂಪಾರ್ ತೆ ತೆಗೀ ರಾಕ್ಣೊ ಪತ್ರಾರ್ ಸರಾಗ್ ಬರಯ್ತಾಲೆ. ಮೆಲ್ಲೆಂ ಮಾಟ್-ಮಂತ್ರಾಂವಿಶಿಂ ಆನಿ ಮೂಡ್ ಪಾತ್ಯೆಣಿವಿಶಿಂ ಜಾಗೃತಿ ಉಟಂವ್ಚೆ ಖಾತಿರ್ ಆನಿ ಚೂಕ್ ಸಮ್ಜಣಿ ಪುಸುನ್ ಕಾಡ್ಲ್ಯಾ ಉದ್ದೇಶಾನ್ ಏಕ್ ನಾಟಕ್ ಲಿಕ್ಲೊ ಆನಿ ಭಾವಾಂನಿಂಚ್ ಮೆಳೊನ್ ಖೆಳೊನ್ ದಾಕಯ್ಲೊ. "ಮೆಲ್ಲೆಂ! ಮಾಟ್!! ಮಂತ್ರಾಂ!!!" ತ್ಯಾ ಕಾಳಾಚೊ ಹಿಟ್ ನಾಟಕ್ ಹೊ. ತ್ಯಾ ಉಪ್ರಾಂತ್ ಕಾರ್ಮೆಲ್ ಗುಡ್ಯಾ ವ್ಹಯ್ಲ್ಯಾ ಕಾರ್ಮೆಲಿತಾಂನಿ ಪಾಟಿಂ ಪಳೆಲ್ಲೆಂ ನಾ. ಹರ್ಯೆಕಾ ವರ್ಸಾ ನವೊ ನವೊ ಪ್ರಸ್ತುತ್ ವಿಶಯ್ ಘೆವ್ನ್ 'ಕಾರ್ಮೆಲ್ ಡೇ' ಮ್ಹಳ್ಳೊ ದೀಸ್ ಸುರು ಕೆಲೊ. ಸುರ್ವೆರ್ ಹ್ಯಾ ದಿಸಾಕ್ ವೆವಸ್ತಿತ್ ರೂಪ್ ನಾತ್ಲೆಂ. ಫೊಡೊ ತೇಂಪ್ ಭುರ್ಗ್ಯಾಂಕ್ ನಕ್ಷಿ ನೆಸ್ಲಾ ಸ್ಪರ್ಧೊ ಆಸಾ ಕರ್ತಾಲೆ ಆನಿ ಫೊಡ್ಯಾ ವೊರಾಂಚೆಂ ಸಾಂಸ್ಕೃತಿಕ ಕಾರ್ಯಿಂ ಮಾಂಡುನ್ ಹಾಡ್ತಾಲೆ. ಪುಣ್ ಹೊ ದೀಸ್ 'ಕಾರ್ಮೆಲ್ ಡೇ' ಮ್ಹಣ್ ಅಧಿಕೃತ್ ಜಾಲ್ಲ್ಯೊ ಬಾಪ್ ಜೋರ್ಜ್ ಸಾಂತುಮಾಯೊರ್ ಹಾಂಚ್ಯಾ ಕಾಳಾರ್. ರೊಮಾಂತ್ ಶಿಕಾಪ್ ಜೊಡ್ಲೆ ತೆ ಹಾಂಗಾ ಭಾವಾಂಚೆ

ಮೇಲ್ವಿಚಾರಕ್ ಜಾವ್ನ್ ಯೆತಾನಾ ತ್ಯಾ ಭಾವಾಂಚೆಂ ತಾಲೆಂತಾಂ ಊರ್ಜಿತ್ ಕರ್ಚ್ಯಾಕ್ ಏಕ್ ವೆದಿ ಗರ್ಜ್ ಆಸಾ ಮ್ಹಣ್ ಸಮ್ಜಾಲ್ಲ್ಯಾ ತಾಣಿಂ ಹರ್ಯೆಕ್ ವರ್ಸಾ ತೀನ್ ವೊರಾಂಚೆಂ ಸಾಂಸ್ಕೃತಿಕ ಕಾರ್ಯಿಂ ಭಾವಾಂನಿಂಚ್ ಮಾಂಡುನ್ ಹಾಡ್ಚೆಂ ಮ್ಹಣ್ ಠರಾಯ್ಲೆಂ. ತ್ಯಾ ಕಾರ್ಯಾಕ್ ಭಾವ್ಚೆ ಮಾಂಚಿ ಮಾಂಡುಂಕ್, ಪಡ್ಲೆ ಬಾಂದುಂಕ್, ಪ್ರಚಾರ್ ಕರುಂಕ್, ಮೇಕಪ್ ಮೆನ್, ಎಮ್ಸಿ, ನಾಟಿ, ನಾಟಕ್ ಬರವ್ಪಿ, ಸ್ಟೀ ಪಾತ್ರ್ಧಾರಿ...

1988 ಇಸ್ವೆಂತ್ಲೊ ಪಯ್ಲೊ ನಾಟಕ್ 'ಸಾಕ್ರಾಮೆಂತ್ ಸಾತ್' ಭಾವ್ ಅರ್ಚಿಚೆ ಲಿಖ್ಣೆಂತ್ ಉದೆಲೊ. ತ್ಯಾ ಉಪ್ರಾಂತ್ ವೆವೆಗ್ಳ್ಯಾ ಭಾವಾಂನಿ ಲಿಖ್ಣಿ ವಾಪಾರ್ಲಿ ಆನಿ ವಿಭಿನ್ ಶೈಲಿಚೆ ನಾಟಕ್ ಸಾದರ್ ಜಾಲೆ. 'ಕಾರ್ಮೆಲ್ ಡೇ'ಚೆಂ ಏಕ್ ಯಶಸ್ವಿ ಪ್ರೇತನ್ ಮ್ಹಳ್ಳಾರ್ - ಹರ್ಯೆಕ್ ವರ್ಸಾ ನಿರಂತರ್ ಸಾದರ್ ಕೆಲ್ಲೆ ಕೊಂಕ್ಣಿ ನಾಟಕ್. ಹಾಚೆಬರಾಬರ್ ಬಾಪ್ ಪ್ರವೀಣ್ ಆನಿ ಆಲ್ಫ್ರೆ ಸಿಕೆರಿಚ್ಯಾ ತೆಂಪಾರ್ ತ್ಯಾ ತ್ಯಾ ವರ್ಸಾ ಘಡ್ಲ್ಯಾ ಎಕಾ ವಿಶೇಸ್ ಘಡಿತಾಕ್ ಸಂಬಂಧಿತ್ ಪದ್ ರಚುನ್ ಗಾಂವ್ಚೆಂ ಚಾಲ್ತೆರ್ ಆಯ್ಲೆಂ. ಮಂಗ್ಳುರ್ ರಸ್ತೆ, ಇಗರ್ಜಾಂಚೆರ್ ಆಕ್ರಮಣ್, ವಿಮಾನ್ ಆವ್ಡಡ್... ಅಶೆಂ ಜಾಯ್ತಿಂ ನವಿಂ ಪದಾಯಿ ವರ್ಸಾವಾರ್ ವಿಶೇಸ್ ಆಕರ್ಶಣ್ ಜಾಂವ್ಕ್ ಪಾವ್ಲಿಂ. ಎದೊಳ್ ಜಾಲ್ಲ್ಯಾಂ ನಾಟಕಾಂಕ್ ಕೊಂಕ್ಣಿಚ್ಯಾ ನಾಂವಾಡ್ಲಿಕ್ ದಿಗ್ದರ್ಶಕಾಂನಿ ಭಾವಾಂಕ್ ತರ್ಭೆತ್ ಕೆಲ್ಲೆಂ ಆಸಾ. ಎದೊಳ್ ಖೆಳ್ಲ್ಯಾ ನಾಟಕಾಂಚೆ ದಿಗ್ದರ್ಶಕ: ಬೆನ್ನಾ ರುಜಯ್, ಚಾರ್ಲಿ ಸಿಕೆರ್, ಜೆ.ಬಿ. ಸೊಜ್, ಡೊಲ್ಲಾ, ಮೆಕ್ಸಿಮ್ ಲುದ್ರಿಗ್, ಜೊಯೆಲ್ ಪಿರೇರ್, ನೆಲ್ಲು ಪೆರ್ಮನ್ಯೂರ್, ಜೋನ್ ಎಮ್. ಪೆರ್ಮನ್ಯೂರ್, ಕ್ಯಾನ್ಸಿನ್ ಫೆರ್ನಾಂಡಿಸ್, ಕಲಾಕುಲ್ ಆನಿ ಮನೀಶ್ ಕಲಾಕುಲ್.

ಸಾದರ್ ಜಾಲ್ಲೆ ನಾಟಕ್

1988 - ಸಾಕ್ರಾಮೆಂತ್ ಸಾತ್ (ಭಾವ್ ಅರ್ಚಿ ಗೊಸಾಲ್); 1989 - ಫಾರಿಕ್ಪಣ್ (ಸಿರಿವಂತ್); 1990 - ಅನೀತ್ (ಬಾಪ್. ಫ್ರೆಡ್ ದೆ ಕೊಸ್ತಾ, ಗೊಂಯ್); 1991 - ರಗ್ತಾಚಿ ಬಲಿ (ರೊಬರ್ಟ್ ಮುಟ್ತಾಡೊ, ಹಂಗಾರ್ಕಟ್ಟೆ); 1992 - ಖುರ್ಸಾಚೊ ಸಾಂ. ಜುವಾಂವ್ (ಬೆನ್ನಾ ರುಜಯ್); 1993 - ಕುಟ್ಮಾಂತ್ಲೆಂ ಕಿಟಾಳ್ (ಭಾವ್ ಪಿಯುಸ್ ಸೊಜ್); 1994 - ಎಕ್ಚ್ ವಾಟ್ (ಜೆ.ಬಿ. ಸೊಜ್); 1995 - ಮಿಸ್ಟೆರ್ (ಬೆನ್ನಾ ರುಜಯ್); 1996 - ರಗ್ತಾಚಿ ಕಾಣಿಕ್ (ಜೆ.ಬಿ. ಸೊಜ್); 1997 - ಬಲಿಯೆಚಿ ಶೆಳಿ (ಬರ್ನಾಡ್ ಜೆ. ಕೊಸ್ತಾ); 1998 - ತೊ ಚೊವ್ರೊ ರಾಯ್ (ಭಾವ್ ನೆಲ್ಸನ್ ಪೀಂತ್); 1999 - ಗೊಬ್ರಾಂತ್ಲೆಂ ಕಿಟಾಳ್ (ಭಾವ್ ನೆಲ್ಸನ್ ಪೀಂತ್); 2000 - ಲೇಕ್ ತೆಂ ಲಾಕಾಂಚೆಂ (ಭಾವ್ ನೆಲ್ಸನ್ ಪೀಂತ್); 2001 - ಮ್ಹಜೆ ಖಾತಿರ್ (ಭಾವ್ ನೆಲ್ಸನ್ ಪೀಂತ್) ಆನಿ ದೊತಿಚೊ ದೆಂವ್ಚಾರ್ (ಜೆ.ಬಿ. ಸೊಜ್); 2002 - ತೊ ಪಳೇತ್ ಆಸಾ (ಭಾವ್ ದೀಪ್ ಫೆರ್ನಾಂಡ್) ಆನಿ ಬಲಿದಾನ್ (ಫೆಲಿಕ್ಸ್ ಚೇಳೂರು); 2003 - ಗುಮಟ್ ಘುಂವ್ಲೆಂ (ಲ್ಯಾನ್ಸಿ ಪಿಂಟೊ ನಾಯಕ್); 2004 - ವಿಶೆಂತಿಚಿ ಭಾವ್ (ಚಾ.ಫ್ರಾ. ದೆ ಕೊಸ್ತಾ); 2005 - ಗೊಪಾಂತ್ ಲಿಪಯ್ (ಜೆ.ಬಿ. ಸೊಜ್); 2006 - ತಕ್ಲಿ ಖಾತಾತ್ (ನೆಲ್ಲು ಪೆರ್ಮನ್ಯೂರ್); 2007 - ಸುಂಕುಡ್ಯೊ (ನೆಲ್ಲು ಪೆರ್ಮನ್ಯೂರ್); 2008 - ತುಂಚ್ ತೊ ಮನಿಸ್ (ಜೊಯೆಲ್ ಪಿರೇರ್); 2009 - ತುಜಿ ಖುಶಿ ಜಾಂವ್ (ಭಾವ್ ಸನ್ನಿ ಫೆರ್ನಾಂಡ್); 2010 - ಮೇಜರ್ ಬಾರೆಟ್ಲೊ (ಡೊಲ್ಲಾ); 2011 - ಖಿಂಯ್ ತುಜಿ ಸವಾರಿ? (ಭಾವ್ ಜೊ.ಸಿ. ಸಿದ್ಧಕಟ್ಟೆ); 2012 - ಸಾಂತಾ ಖುರ್ಸಾಚೆ



ಸಿಂಗಾಪುರಚೊ ಪ್ರಧಾನ್ ಮಂತ್ರಿ ಆನಿ ಜವಾಹರ್‌ಲಾಲ್ ನೆಹರು!

ಆಮ್ಚಾ ದೇಶಾಚೊ ಪಯ್ಲೊ ಪ್ರಧಾನ್ ಮಂತ್ರಿ ಜವಾಹರ್‌ಲಾಲ್ ನೆಹರು ಸಬಾರ್ ವರ್ಸಾಂಥಾವ್ನ್ ಪರತ್ ಪರತ್ ನಂದೆಚೆ ವಸ್ತ್ ಜಾಲಾ. ತಾಂತುಯ್ ಪ್ರಸ್ತುತ್ ಪ್ರಧಾನಿ ನರೇಂದ್ರ ಮೋದಿ ಪಾಂಚ್ ರಾಜ್ಯಾಂನಿ ಎಲಿಸಾಂವಾಚೊ ಪ್ರಚಾರ್ ಕರ್ತಾನಾ ಗೊಂಯ್ಕ್ ಸ್ವತಂತ್ರ ಮೆಳ್ವಿಂಚಿಂ, ಭಾರತ್ ಆನಿ ಚೈನಾಚ್ಯಾ ಸಂಬಂಧಾಚೆರ್, ಭಾರತ್ ಆನಿ ಪಾಕಿಸ್ತಾನಾಚ್ಯಾ ವಿಭಜನಾವಿಂಚಿಂ ಜವಾಹರ್‌ಲಾಲ್ ನೆಹರುಕ್ ದುಸೊನ್‌ಂಚ್ ಆಸ್ಲೊ. ಇತ್ತೆಂಚ್ ನ್ಹಂಯ್ ಆಸ್ತಾಂ ಥೊಡ್ಯಾ ದಿಸಾಂ ಪಯ್ಲೆಂ ಸಂಸತ್ತಾಂತ್ ಮೋಲ್ ಚಡವ್ಚೆ ಗಜಾಲ್ ಉಲ್ಲೇಕ್ ಜಾಲ್ಲೆ ತೆದ್ನಾಂಯ್ ತಾಕಾ ಕಾರಣ್ ನೆಹರುಚ್ ಮ್ಹಣಾಲೊ! ಹಿಜಾಬ್ ಘಾಲ್ವಿಂಚಿಂ ಸಗ್ಳ್ಯಾ ದೆಶಾಂತ್ ಕೋಮುವಾದಾಚೊ ಉಜೊ ಜಳ್ತಾನಾ ನೆಹರುಚಿಂ 'ಸೆಕ್ಯುಲರಿಸಮ್'ಚ್ ಹಾಕಾ ಸಕ್ವಾಕೀ ಕಾರಣ್ ಮ್ಹಣ್ ಬಿಜೆಪಿನ್ ಅಪ್ರಾಧ್ ಮಾಂಡ್ಲೆ. ಆಯ್ಲೆವಾರ್ ಪಂಜಾಬಾಚ್ಯಾ ಎಲಿಸಾಂವಾ ಸಂದರ್ಭಾರ್ ಆದ್ಲೊ ಪ್ರಧಾನ್ ಮಂತ್ರಿ ಡಾ. ಮನಮೋಹನ್ ಸಿಂಗಾನ್ ಎಕಾ ವೀಡಿಯೊ ಮುಖಾಂತ್ ಮೋದಿ ಸರ್ಕಾರಾಚೊ ವಿಮರ್ಶೆ ಕೆಲೊ. ಕೇಂದ್ರಾಂತ್ ಬಿಜೆಪಿಚಿಂ ಆಡಳ್ತೆಂ ಚಲೊನ್ ಸಾತ್ ವರ್ಸಾಂವಯ್ ಸಂಪ್ಲ್ಯಾರೀ ಆಜೂನೀ ದೆಶಾಂತ್ಲ್ಯಾ ಹರೈಕ್ ಸಮಸ್ಯಾಕ್ ಪಯ್ಲೊ ಪ್ರಧಾನ್ ಮಂತ್ರಿ ನೆಹರುಕ್ ದುರ್ದೊಂಚಿಂ ಸೊಡುಂಕ್ ನಾ' ಮ್ಹಣ್ಣೆ ತಾಚಿ ಸಾಂಗ್ಣಿ ದೇಶ್‌ಭರ್ ಖಬರ್ ಜಾಲ್ಲೆ.

ಹಾಚ್ಯೆ ಮಧೆಂ ಸಿಂಗಾಪುರಚೊ ಪ್ರಧಾನ್ ಮಂತ್ರಿ ಲೀ ಹ್ಸೀನ್ ಲೂಂಗ್ ಆಪ್ಲ್ಯಾ ಉಲವಾಂತ್ ಜವಾಹರ್‌ಲಾಲ್ ನೆಹರುಕ್ ಹೊಗೊಳ್ಳುನ್ ಉಲಯ್ಲೊ. "ಭಾರತಾಂತ್ ಸ್ವತಂತ್ರ ಮೆಳ್ವೊಂಕ್ ಆನಿ ಲೋಕತಂತ್ರ ವ್ಯವಸ್ಥಾ ಜಾರಿಯೆಕ್ ಹಾಡುಂಕ್ ದೆಣ್ಣಿ ದಿಲ್ಲೊ ಮನಿಸ್ ಜಾವ್ನಾಸಾ, ನೆಹರು. ಆನಿ ಆತಾಂ, ನರೇಂದ್ರ ಮೋದಿನ್ ಚಲವ್ನ್ ಆಸ್ಲ್ಯಾ 'ನವ್ಯಾ ಭಾರತಾಂತ್' ಪರಿಸ್ಥಿತಿ ವಾಯ್ ರಾವ್ಲ್ಯಾ". ಭಾರತ್ ಆನಿ ಇಸ್ರೇಲಾಚ್ಯಾ ಪಯ್ಲೊ ಪ್ರಧಾನಿಂನಿ ದೆಶಾಕ್ ದಿಲ್ಲಿ ದೆಣ್ಣಿವಿಂಚಿಂ ಉಲಯ್ಲ್ಯಾರ್ ದೊನೀ ಜಾಗ್ಯಾಂನಿ ತಾಣಿಂ ಸಪ್ಲೆಲ್ಲೆಂ ಅಜೂನ್ ಪೂರ್ಣ್ ಜಾಂವ್ಕ್ ನಾ! ಆತಾಂ ಬದಲಲ್ಯಾ ರಾಜಕೀಯ ವ್ಯವಸ್ಥೆಂತ್ ಆಸ್ಲೆಲ್ಯಾಂಕ್ ಆದ್ಲ್ಯಾಂಚೊ ಉಡಾಸ್ ಸಯ್ತ್ ಯೇನಾ.

ನೆಹರುಚ್ಯಾ ಭಾರತಾಂತ್ ಆಜ್ 50% ಚಡ್ ಲೋಕಸಭಾ ಸಾಂದ್ಯಾಂಚೆರ್ ಬಳಾತ್ಕಾರ್ ಆನಿ ಖುನಿಯೆಚೆ ಕ್ರಿಮಿನಲ್ ಧಾವೆ ತಶೆಚ್ ಉರ್ಲ್ಯಾತ್. ಹಾಂತುಂ ಜಾಯ್ತಿಂ ಪ್ರಕರಣಾಂ ರಾಜಕೀಯ್ ಪ್ರೇರಿತ್ ಮ್ಹಣ್ತಾ, ಹ್ಸೀನ್ ಲೂಂಗ್. ಹೆಂ ಸಗ್ಳೆಂ ಆಯ್ಲೊನ್ ಕೇಂದ್ರ್ ಸರ್ಕಾರಾಚೆ ದೊಳೆ ತಾಂಬ್ಲೆ ಜಾಲೆ. ಸರ್ಕಾರ್ ಆನಿ ವಿದೇಶಾಂಗ್ ಮಂಡಳಿನ್ ಲೀ ಹ್ಸೀನ್ ಲೂಂಗ್ ವಿರೋಧ್ ಪ್ರತಿಭಟನ್ ಕೆಲೆಂ ಆನಿ ಸಿಂಗಾಪುರಾಚ್ಯಾ ಉಂಚ್ಲ್ಯಾ ಕಮಿಷನಾರಾಕ್ ಸಮನ್ಸ್ ಧಾಡ್ಲೆಂ. ನೆಹರುಚ್ಯಾ ಹಯೆಕಾ ನಿರ್ಧಾರಾವಿಂಚಿಂ ಬಿಜೆಪಿ ಸಲೀಸಾಯೆನ್



ಮುದ್ದು ತೀರ್ಥಹಳ್ಳಿ

ಆರೋಪ್ ಘಾಲ್ನ್ ಆಯ್ಲಾಂ. ಪುಣ್ ಧಾರ್ಮಿಕ್, ಸಾಂಸ್ಕೃತಿಕ, ಕುಳಿ, ಭಾಸ್, ಪ್ರಾದೇಶಿಕ್ ವಿವಿಧತಾ ಆಸ್‌ಲ್ಲ್ಯಾ ಭಾರತಾ ತಸಲ್ಯಾ ದೇಶಾಕ್ ಸಾಂಭಾಳ್ಚೆಂ ನೆಹರುಕ್ ಸುಲಭಾಯೆಚೆ ಕಾಮ್ ನ್ಹಂಯ್ ಆಸ್ಲೆಂ. ದೇಶಾಚೊ ಪಯ್ಲೊ ಪ್ರಧಾನ್ ಮಂತ್ರಿ ಜಾವ್ನ್ ದೇಶಾಚ್ಯಾ ಭವಿಷ್ಯಾಕ್ ನವಿ ವಾಟ್ ನಿರ್ಮಾಣ್ ಕರ್ಚೊತಿರ್ ಚಾರ್ ಮೆಟಾಂ ಮುಕಾರ್ ಫ್ಲೆಟೊನ್ ಚಿಂತಪ್ ಆಟಂವ್ಚಿ ಗರ್ಜ್ ಆಸ್ಲಿ.

ಆಯ್ಲ್ಯಾ ದಿಸಾ ಧರ್ಮಾಚ್ಯಾ ಆಧಾರಾರ್ ದೇಶಾಂತ್ ಗೊಂದೊಳ್ ನಿರ್ಮಾಣ್ ಜಾಲ್ಲೊ ಪಳೆತಾನಾ, ಪಾಟ್ಲ್ಯಾ 70 ವರ್ಸಾಂನಿ ಧರ್ಮಾತೀತ್, ಸಾಮಾಜಿಕ್ ಆನಿ ಲೋಕಸತ್ತ್ವಾಚೆಂ (secular, socialist, democratic) ಭಾರತ್ ನಿರ್ಮಾಣ್ ಪರಿಕಲ್ಪನ್ ಚಲೊಂಕ್ ಪ್ರೇರಣ್ ಸಕತ್ ನೆಹರು ಮ್ಹಣ್ ವ್ಹಳ್ಳಾಚೆಚ್. ಸುರ್ವರ್ಧಾವ್ನ್‌ಂಚ್ ಹ್ಯಾ ದೆಶಾಂತ್ ಸಕ್ಡಾಂಕ್ ಸಮಾನ್ ಹಕ್ಡಾಂ, ಜಾತ್ ಭೇದ್ ನಾತ್ಲೆಲಿ ಸಮಾನತಾ ಹಾಡುಂಕ್ ನೆಹರು ಆನಿ ತವಳ್ಚೊ ಸರ್ಕಾರ್ ವಾವುರೊ ಮ್ಹಣ್ತೆ.

ದೆಶಾಂತ್ಲ್ಯಾ ಹಯೆಕಾ ಪರ್ಜೆಕ್ ಶಿಕಪ್ ಆನಿ ಕಾಮ್ ಮೆಳ್ವಾ ಉದ್ದೇಶಾನ್ ಆನಿ ದೆಶಾಚಿ ಆರ್ಥಿಕ್ ವೆವಸ್ತಾ ಸುಸ್ಥಿತ್ ಪಾವೊಂಕ್ ಗ್ರಾಮೀಣ್ ಆನಿ ಶಹರಾಂನಿ ಕಾರ್ಖಾನೆ ಘಾಲೆ. ಪರ್ಗಾಂವಾಂಥಂಯ್ ಬರೊ ಸಂಬಂಧ್ ದವರ್ಚ್ಯಾಕ್ ಆಯಾತ್ - ನಿಯಾತ್ ಚಡಯ್ಲೊ. ಅಜೂನೀ ಚಲೊನ್ ಆಸ್ಲೆಂ ಪಾಂಚ್ ವಾರ್ತಿಕ್ ಯೆವ್ಜಣ್ ನೆಹರುಚ್ಯಾ ಪ್ರಯತ್ನಾಚೊ ಫಳ್. ಪರ್ಜೆರಾಜಾಂತ್ ಆಟಾವರ್ಸಾಂ ಭರ್ಲೆಲ್ಯಾಂ ಸಕ್ಡಾಂಕ್ (ಜಾತ್-ಭೇದ್ ನಾಸ್ತಾನಾ) ಆಪ್ಲೊ ಮತ್ ಚಲಂವ್ಕ್ ಕಾರಣ್‌ಕರ್ತ್ ನೆಹರು.

ಲೀ ಹ್ಸೀನ್ ಲೂಂಗ್‌ಚ್ಯಾ ಭಾಶಣಾಪರ್ಮಾಣೆಂ ಆಜ್ ನೆಹರು ಜೀವಂತ್ ಆಸ್‌ಲ್ಲೊ ತರ್ ತಾಕಾ ಆಯ್ಲಿ ಬದಲಿ ರಾಜಕೀಯ್ ಪರಿಸ್ಥಿತಿ ಪಳೆತಾನಾ ಭಾರತಾಚಿಚ್ ವ್ಹಳ್ಳೆ ಮೆಳ್ವಿ ನಾತ್ಲಿ ಕೊಣ್ಣಾ! ತೊ ಚಿಂತ್ಪಾಂತ್ ಕಿತ್ಲೊ ಮುಕಾರ್ ಆಸ್ಲೊಗೀ ತಿತ್ಲೊಚ್ ಪಾಟಿಂ ವೆತೆ ಆಸಾ ಆಯ್ಲೊ ಪ್ರಧಾನಿ! ನೆಹರುಚಿಂ ಚಿಂತ್ಪಾಂ ಫಕತ್ ಭಾರತಾಕ್ ಮಾತ್ರ ಸೀಮಿತ್ ಜಾವ್ನ್ ನಾತ್ಲಿಂ, ಬಗಾರ್ ವಿವಿಧ್ ದೆಶಾಚ್ಯಾ ಫುಡಾರಿಂಕ್ ತವಳ್ ಗರ್ಜೆಕ್ ಪಾವ್ಲಿಂ. ಸತ್ತರ್ ವರ್ಸಾಂನಿ ನೆಹರುಚಿಂ ಚಿಂತಪ್ ಕಿತ್ಲೆಂ ಚಲ್ಲೆಂಗಿ ತಾಚ್ಯಾಕೀ ಕಿಣಾವೆಗಾನ್ ಆತಾಂಚ್ಯಾ ಸರ್ಕಾರಾನ್ ತೆಂ ಧರ್ಣಿಕ್ ಶೆವ್ಪಿಲಾಂ.

ಲೀ ಹ್ಸೀನ್ ಲೂಂಗ್ ಆಪ್ಲ್ಯಾ ಭಾಶಣಾಚ್ಯಾ ಆಕ್ರೇಕ್ ಮ್ಹಣ್ತಾ, "ಮುಕ್ತೆ ಪಿಳ್ಳೆಕ್ ಅತಾಂಚೆ ಹೆ ಪರಿಸ್ಥಿತಿಥಾವ್ನ್ ಭಾಯ್ ಯೆಂವ್ಕ್ ಕಶ್ ಭೊಗ್ತಲೆ. ರಾಜಕೀಯ್ ಕರ್ಚಿ ರೀತ್ ಬದಲೆಲ್ಲೆಬರಿಚ್ ರಾಜಕೀಯ್ ಮುಕೆಲ್ಯಾಂಚೆರ್ ಆಸ್ಲೊ ಗೌರವ್ ಉಣೊ ಜಾತಾ. ಥೊಡ್ಯಾ ವರ್ಸಾಂ ಉಪ್ರಾಂತ್ ಲೋಕಾಂಕ್ ಹೆಂ ಸವಯೆರ್ ಪಡ್ತಾ. ಉಪ್ರಾಂತ್ ಹಿ ಪರಿಸ್ಥಿತಿ ದೆಶಾಚಿ ಅವನತೆಕ್ ಅವಶ್ಯ್ ಕಾರಣ್ ಜಾತಾ". ಹಿಂ ಉತ್ರಾಂ ದೆಶಾಚ್ಯಾ ತೊಂಡಾಕ್ ಆರ್ಸೊ ಧರ್‌ಲ್ಲೆಬರಿ ಆಸಾತ್. ಭಾರತಾಕ್ ಪರತ್ ಉಕ್ಲಂಕ್ ಕೊಣಾಕ್ ಸಾಧ್? ●



ಐವನ್ ಸೊಜ್, ಕಾರ್ಮಿಕರಿಗೆ

ಸಾಂ. ಪಾವ್ಲ ಎಫೆಜ್‌ಗಾರಾಂಕ್ ಪತ್ರೆ ಬರಂವ್ಕ್ ತಯಾರಾಯ್ ಕರ್ತಾನಾ ಬಂದೆಸಾಳಾಂತ್ ಆಸ್‌ಲ್ಲೊ. ತೊ ಪತ್ರಾಚಿಂ ನಿಮಾಣಿಂ ಉತ್ರಾಂ ಬರವ್ನ್ ಆಸ್ತಾನಾ, ವೆಗಿಂಚ್ ಆಪ್ಣಾಕ್ ರೊಮಾಚ್ಯೆ ಕೊಡ್ತಿಮುಕಾರ್ ರಾವಜೆ ಪಡ್ತಲೆಂ ಮ್ಹಣ್ ಸ್ಪಶ್ಟ್ ಜಾವ್ನ್ ಜಾಣಾಸ್ಲೊ. ಎಕಾಚ್ ಫರಾ ಜುವಾಂವ್ ಬಾವ್ತಿಸಾಧಾವ್ನ್ ಧರುನ್ ದಿಯೊಕೊನ್ ಸ್ತಫಾನಾಪರ್ಯಾಂತ್ಲೆ ಕಶ್ಟ್ ತಾಚ್ಯಾ ಮತಿಪಡ್ವಾರ್ ಉದೆತಾತ್. ಹೆಂ ಚಿಂತುನ್ ತೊ ಭಿಯೆತಾ. ಕ್ರಿಸ್ತಾಂವ್ ಸಮುದಾಯಾಲಾಗಿಂ 'ಸಾಂತಾಂಚಿ' ಮಜತ್ ಮಾಗೊಂಕ್ ಉಲೊ ದಿತಾ. ಎಫೆಜ್ 6:19-20 -ಹ್ಯೆ ವೊಳಿಂತ್ ಸಾಂ. ಪಾವ್ಲಾಧಾವ್ನ್ 'ಉತರ್' ಆನಿ 'ಧಯಾಚಿ' ವಿನತಿ ಆಸಾ. ಸೀಸರ್ ರಾಯಾಮುಕಾರ್ ಖಂಯ್ಚೆಯ್ ರಿತಿಚ್ಯಾ ಪ್ರಭಾವಾಕ್ ವೊಳಿಗ್ ಜಾಯ್ನಾಸ್ತಾಂ ಶುಭ್‌ವಾರ್ತೆಕ್ ಬದ್ಲಾ ರಾವಜೆ ಮ್ಹಳ್ಳೆಂ ಚಿಂತಪ್ ತಾಚೆಧಂಯ್ ಜಿವಾಳ್ ಜಾತಾ. ತ್ಯಾಚ್ ವೆಳಾರ್ ತೊ ತಾಕಾಚ್ 'ಸರ್ಪಳ್ಯಾಂಚೊ ರಾಯ್‌ಭಾರಿ' ಮ್ಹಣ್ ಒಪುನ್ ಘೆತಾ ಆನಿ ಸುವಾರ್ತಾಚಿ ರಕ್ಯಣ್ ಕರ್ಚ್ಯಾಂತ್ ಥಿರ್ ರಾವ್ತಲೊ ಮ್ಹಣ್ ಥಿರ್ ನಿಚೆವ್ ಕರ್ತಾ.

ಎಫೆಜ್‌ಗಾರಾಂಕ್ ಬರಯಿಲ್ಲ್ಯಾ ಪತ್ರಾಚ್ಯಾ ನಿಮಾಣ್ಯಾ ಅಧ್ಯಾಯಾಂತ್ ಕ್ರಿಸ್ತಾಂವಾಂನಿ ವಯಕ್ತಿಕ್ ಜಾವ್ನ್ ಆನಿ ದೈವಿಕ್ ಸಮುದಾಯೆಚಿ ಜಾವ್ನ್ ವಿಂಚ್ಲೆಲೆ ಜಾವ್ನ್ ಕಶೆಂ ಚಲಜೆ ಮ್ಹಳ್ಳೆಂ ಸ್ಪಶ್ಟ್ ಚಿತ್ರಣ್ ಮೆಳ್ತಾ. ಪವಿತ್ರ್ ಸಭೆಚೊ ಎಕ್‌ಚ್ ಧೈಯ್ ಹರೈಕಾ ವೆಳಾರ್ ಶುಭ್‌ವಾರ್ತಾಕ್ ಸಾಕ್ಸ್ ಜಾವ್ನ್ ಜಿಯೆಂವ್ಚೆಂ. ಸಾಂ. ಪಾವ್ಲಾಚ್ಯಾ ಉತ್ರಾಂನಿ ಸಾಂಗ್ಲೆಂ ತರ್ ಹೆಂ 'ಕಾಳೊಕಾಂತ್ಲ್ಯಾ ಸಕ್ತಿಂವಿರೋಧ್' ಅಧಿಕಾರಿ ಆನಿ ಆಡಳ್ತೆಗಾರಾಂಚೆಂ ಝುಜ್.

ಕ್ರಿಸ್ತಾಂವಾಂಚೆರ್ ಶೋಶಣ್

ಭಾರತಾಚ್ಯಾ ವಿವಿಧ್ ಪ್ರದೇಶಾಂನಿ ಹ್ಯಾ ದಿಸಾಂನಿ ಕ್ರಿಸ್ತಾಂವಾಂನಿ ತಾಂಚಿ ಧರ್ಮಿಕ್ ಆನಿ ಸಮಾಜಿಕ್ ಜಿಣಿ ಜಿಯೆಂವ್ಕ್ ಜಾಯ್ತ್ಯೊ ಅಡ್ಕಳಿ ಆಸಾತ್. ಆಮ್ಚೆ ಸಮಾಜಿಕ್ ಆನಿ ಧರ್ಮಿಕ್ ಜಿಣಿಯೆಚಿ ಅಸ್ತಿತ್ವಾಯ್ ಆಪಾಯಾಂತ್ ಆಸಾ. ಇಗರ್ಜ್ಯೊ ನಾಸ್ ಕರ್ಚೊ, ಪವಿತ್ರ್ ಜಾಗೆ ಆನಿ ಕಲಾಕೃತಿ ಅಪವಿತ್ರ್ ಕರ್ಚೆ, ಲೊಕಾಂಕ್ ಭೆಶ್ಟಾಂವ್ಚೆಂ, ಧರ್ಮಿಕ್ ಮತಾಂತರಾಚಿ ಫಟ್ಕಿರೆ ಆರೋಪ್ ಘಾಲ್ಚೆ, ಕಾನೂನಾವಿರೋಧ್ ವೆತಾ ಮ್ಹಣ್ ಫಟ್ ಖಬೊ ಕರ್ಚೊ, ಪತ್ರಾರ್ ಬರವ್ನ್ ನಾಂವ್ ಪಾಡ್ ಕರ್ಚೆಂ - ಹೆಂ ಸರ್ವ್ ಹಾಕಾ ಸಾಕ್ಸ್. ಹ್ಯಾ ಸರ್ವ್ ಸಂಗಿಂಚೊ ಉದ್ದೇಶ್ ಇತ್ಲೊಚ್ ಹಾಂಗಾಸರ್ ಕ್ರಿಸ್ತಾಂವಾಂಕ್ ಅಸ್ತಿತ್ವ್ ನಾ, ತಾಂಚಿ ಗರ್ಜ್ ನಾ.

ಕೆಡೊಲಿಕ್ ಉಲಂವ್ ಸೆವಾಸ್ ಕಿತ್ಯಾಕ್?

ಮುಕ್ತಾ ದಿಸಾಂನಿ ಜಾಂವ್ಚ್ಯಾ ಚುನಾವಾಚೆ ದಿಶ್ಟೆನ್ ಹಿಂದೂ ವೋಟ್ ಎಕ್ವಾಂವ್ಚ್ಯಾ ಇರಾದ್ಯಾನ್ ರಾಜಕೀಯ ತಂತ್ರ ವಾಪಾರ್ನ್ ಥೊಡ್ಯಾ ರಾಜ್ಯಾಂನಿ ವಿಸ್ತಾರ್ಲೊ ಕೋಮುವಾದಾಚೊ ಉಚೊ ಆನಿ ದ್ವೇಶಾಚಿಂ ಭಾಶಣಾಂ ಉಣಿಂ ಜಾವ್ನಾಂತ್ ಬಗಾರ್ ಚಡತ್ ಆಸಾತ್. ಹಾಚೊ ಭಿತರ್ಲೊ ಘುಟ್ ಕಸಲೊ? ಏಕ್ ಹಿಂದೂ ರಾಶ್ಟ್ರ ಸ್ಥಾಪನ್ ಕರ್ನ್ ಜಾತ್ಯಾತೀತ್ ಪ್ರಜಾತಂತ್ರಾಚೆಂ ಸುರುಪ್ ಬದ್ಲೊಂಚೆ ದಿಶ್ಟೆನ್ ವ್ಯವಸ್ಥಿತ್ ವಾವ್ರ್ ಚಲತ್ ಆಸಾ.

ಪ್ರಸ್ತುತ್ ಕ್ರಿಸ್ತಾಂವಾಂಚೆರ್, ಉಣ್ಯಾಸಂಖ್ಯಾತಾಂಚೆರ್, ದುರ್ಬಳ್ ವರ್ಗಾಚ್ಯಾ ಲೋಕಾಚೆರ್ ಚಡ್ ಮಾಪಾನ್ ದಬಾವ್ ಪಡತ್ ಆಸಾ. ಪ್ರಸ್ತುತ್ ಆಮಿ ಆಸ್ಲೊ ಭಾರತ್ ದೇಶ್ ಬಿಟಿಶಾಂಚ್ಯಾ ವಿರೋಧ್ ಝುಜ್ಲಲ್ಯಾ ಭಾರತಾಚ್ಯಾಕೀ ವಿಭಿನ್ನ ಜಾಲಾ. ಹೆಂ ಪಯ್ಲೆಂಚೆಂ ಭಾರತ್ ಜಾವ್ನ್ ಉರೊಂಕ್ ನಾ. ಪ್ರಜಾಪ್ರಭುತ್ವಾಕ್ ಕಸಲೆಂಚ್ ಮೋಲ್ ನಾ ಜಾಲಾಂ, ಸೊಸ್ಣಿಕಾಯ್ ಮಾಯಾಗ್ ಜಾಲ್ಯಾ, ಸಮಾಜಿಕ್ ಭದ್ರತಿ ಕರ್ಗೊನ್ ಆಸಾ ಮ್ಹಣ್ ಸಬಾರ್ ಅಂತರಾಷ್ಟ್ರೀಯ ಸಮೀಕ್ಷಾ ದಾಕವ್ನ್ ಆಸಾತ್.

ಕ್ರಿಸ್ತಾಂವ್ ಶಾಂತಿ-ಸಮಾಧಾನಾಕ್ ಪ್ರಮುಖತಾ ದಿತಾ ತೆಂ ಖರೆಂ. ತರೀ ಆಮ್ಚೆವಿರೋಧ್ ಅನ್ಯಾಯ್ ಜಾತಾನಾ, ಉಲಯ್ನಾಸ್ತಾ ಮಾವ್ನ್ ರಾವ್ಚ್ಯಾಂವ್ ತರ್ ಜೆಂ ಕಿತೆಂ ಘಡ್ತಾ ತಾಕಾ ಪೋತ್ಲಾಂ ದಿಲ್ಲೆಬರಿ ಜಾತಾ.. ಪ್ರಸ್ತುತ್ ಪರಿಸ್ಥಿತಿ ತೆರಿಚ್ ಜಾಲ್ಯಾ ಮುಕೆಲ್ಯಾಂಚೆಂ, ಯಾಜಕಾಂಚೆಂ ಮಾವ್ನ್ಪಣ್, ಆಳ್ವಾಯ್ ಆನಿ ಭೈಂ, ಏಕ್ ಸವಾಲ್ ಜಾವ್ನ್ ಉರ್ಲಾಂ. ತರೀ ಸರ್ಕಾರಿ ಅಧಿಕಾರಿ ಕಠೀಣ್ ಕಾನೂನಾಂಮುಕಾಂತ್ ಆಮ್ಚ್ಯಾ ಸಂಸ್ಥಾಚೆರ್ ನಿಯಂತ್ರಣ್ ಕರುನ್ ಆಸ್ತಾನಾ ಥೊಡೆ ನಿಶ್ಚಾವಂತ್ ವೆಕ್ತಿ ಆನಿ ಸಂಸ್ಥೆ ಸರ್ಕಾರಾಚ್ಯಾ ನಿತಿಂವಿರೋಧ್ ಸವಾಲ್ ಕರುಂಕ್ ಥೊಡ್ಯಾಂನಿ ಧಯ್ ದಾಕಯ್ಲಾಂ.

ಇಗರ್ಜೆಚೆ ಮುಕೇಲ್ ಸಂಸ್ಥೆ ಜಾವ್ನಾಸ್ಚ್ಯಾ ಬಿಶಪ್ ಕೌನ್ಸಿಲ್, ಮಾದ್ಯಮ್ ಆಯೋಗ್, ಸಮಾಜಿಕ್ ನ್ಯಾಯ್ ಇಲಾಖ್ಯಾಥಾವ್ನ್ ಅನಿತಿವಿರೋಧ್ ಜಾಪ್ ಪತ್ರಾಂನಿ ಜಾಂವ್ ವಾ ಮಾದ್ಯಮಾಂನಿ ಆಯ್ಕೊಂಕ್ ಮೆಳನಾ. ಅನಿತಿವಿರೋಧ್ ಪ್ರತಿಭಟನ್ ಥೊಡ್ಯಾ ಜಾಗ್ಯಾಂನಿ ಮಾತ್ ಜಾಲಾಂ. ಥೊಡ್ಯಾ ಸಂಗಿಂನಿ ಬೆಂಗ್ಳುರ್ ದಿಯೆಸಜೆಚೊ ಆರ್ಚ್‌ಬಿಷ್ಪ್ ಪೀಟರ್ ಮೆಚೊದೊನ್ ಉತ್ರಾಂನಿ ಅನೀತ್ ಖಂಡನ್ ಕೆಲ್ಯಾ ತರೀ ಜಾಯ್ತ್ಯಾ ಮುಕೆಲ್ಯಾಂನಿ ಮಾವ್ನ್ಪಣ್ ದಾಕಯ್ಲಾಂ. ಧರ್ಮಿಕ್ ಮುಕೆಲ್ಯಾಂನಿ ಮುಕೇಲ್ಪಣ್ ದೀನಾತ್ಲ್ಯಾ ಕ್ರಿಸ್ತಾಂವ್ ಲೋಕಾಂನಿ ಅನಿತಿವಿರೋಧ್ ಝುಜ್ ಮಾಂಡುಂಕ್ ಅಸಾಧ್ ಮ್ಹಳ್ಳೆಬರಿ ಜಾಲಾಂ.

ಪವಿತ್ರ ಸಭೆಥಾವ್ನ್ ಸಂವಾದ್ ಸಮಸೊ

ಸಾರ್ವಜನಿಕ್ ಪ್ರತಿಕ್ರಿಯೆಂತ್ ಜೊಕ್ಟಾ ಮಾಹೆತಿಚೊ ಅಭಾವ್ ಆಸಾ. ಹೊ ಸಂವಾದ್ ದೋನ್ ಶೆತಾಂ ಆಟಾಪ್ತಾ. ಏಕ್ ಭಿತರ್ಲೊ, ಆನ್ವೇಕ್ ಭಾಯ್ರೊ, ಇಗರ್ಜೆಭಿತರ್ಲೊ ಸಂವಾದ್ ನಿಶ್ಚಾವಂತ್ ಜಿಣಿಯೆಕ್ ಲೋಕಾಕ್ ಪ್ರೇರಣ್. ದುಸ್ರೊ, ಪವಿತ್ರ ಸಭೆಚೆ ಜತ್ನವಿಶಿಂ ಭಾಯ್ರ್ಯಾ ಸಂಸಾರಾಕ್ ದಾಕಂವ್ಚೆ ಪ್ರಕ್ರಿಯೆಕ್ ಆಧಾರ್. ಲೋಕಾಧಂಯ್ ವಿಶ್ವಾಸ್ ಆನಿ ಎಕ್ಟಾ ಹಾಡುಂಕ್ ಮಾತ್ ನ್ಹಯ್, ಬಗಾರ್ ಸಮಾಜಿಕ್ ವಿಶಯಾವಿಶಿಂ ಆಪ್ಲೊ ನಿರ್ಧಾರ್ ಲೋಕಾಕ್ ಸ್ಪಶ್ಟ್ ಕರ್ಚ್ಯಾಂತ್ ಪವಿತ್ರ ಸಭಾ ವಿಫಳ್ ಜಾಲ್ಯಾ.

ಪವಿತ್ರ ಸಭೆಕ್ ಮೂಳ್ ಜಾವ್ನಾಸಾ 'ಲೋಗೊಸ್' ಮ್ಹಣ್ಣೆ 'ಸಬ್/ಉತರ್'. ತರೀ ಪವಿತ್ರ ಸಭಾ ಉತ್ರಾಂಚ್ಯಾ ಅಭಾವಾನ್ ಆಸಾ ಮ್ಹಳ್ಳೆ

ಗಜಾಲ್ ವಿಪರ್ಯಾಸಾಚಿ. ದೇವ್‌ಶಾಸ್ತ್ರಪ್ರಕಾರ್, ಕ್ರಿಸ್ತಾಂವ್ ಲೋಕ್ 'ಲೋಗೊಸಾಚೊ/ಉತ್ರಾಚೊ' ಸಂಭ್ರಮ್ ಕರ್ತಾ. ತರ್, ಹರೈಕ್ ಅನ್ಯಾಯ್ ಆನಿ ಫಟಿ ಜಾವ್ನಾಸಾತ್ 'ಲೋಗೊಸಾಚೆರ್' ಜಾಂವ್ಚೆಂ ಆಕ್ರಮಣ್! ಆನ್ವೇಕ್ ಕಡೆನ್, ಪವಿತ್ರ ಸಭೆಚಿ ಮೌಲ್ಯಾಂ ಉಕಲ್ನ್ ಧರ್ನ್ ಸಮಾಜೆಂತ್ ಪ್ರವಾದಿಚೊ ತಾಳೊ ಜಾಂವ್ಕ್ ಆಮ್ಕಾಂ ಆಪವ್ಣೆಂ ಲಾಬ್ಲಾಂ ತರೀ ದೆವಾಚಿಂ ಭುರ್ಗಿಂ ಆಪಾಯಾಂತ್ ಆಸ್ತಾನಾ, ತಾಂಚೆಂ ರಕ್ತಣ್ ಕರ್ಚೆಂ ತಶೆಂಚ್ ನೀತ್ ಲಾಬಂವ್ಚೊ ವಾವ್ರ್ ಪವಿತ್ರ ಸಭೆಚೊ ಮ್ಹಣುನ್ ಮಾಂದುನ್ ಘೆತ್‌ಲ್ಲೆಬರಿ ದಿಸನಾ.

ಪ್ರಾಥಮಿಕ್ ಜವಾಬ್ದಾರಿ ಯಾಜಕಾಂಚಿ

ಪವಿತ್ರ ಸಭೆಚೊ ಪ್ರಮುಕ್ ಧೈಯ್ ಸುವಾರ್ತಾ ಪ್ರಸಾರ್. ಪ್ರಜಾಪ್ರಭುತ್ವಾಚೆ ಸಮಾಜೆಂತ್ ಹರೈಕಾ ಭಕ್ತಿಕಾಚಿಂ ಹಕ್ಕಾಂ ರಕ್ತಣ್ ಕರ್ಚಿ ಪ್ರಾಥಮಿಕ್ ಜವಾಬ್ದಾರಿ ಯಾಜಕಾಂಚಿ ಜಾವ್ನಾಸಾ. ಪವಿತ್ರ ಪುಸ್ತಕಾಥಾವ್ನ್ ತೇಗ್ ವೀರ್ ಪವಿತ್ರ ಸಭೆಕ್ ಪ್ರೇರಣ್ ದಿತಾತ್. ಪಯ್ಲಾನ್ ಮೊಯ್ಜೆ, ಹರೈಕ್ ಖರ್ಗಾಪಯ್ಲೆಂ ಫಾರಾವ್ಯಾ ರಾಯಾಕ್ ಫುಡ್ ಕರ್ತಾ ಆನಿ ಇಸ್ರಾಯೆಲ್ ಪರ್ಜೆಕ್ ಗುಲಾಮಾಂಥಾವ್ನ್ ಭಾಯ್ರ್ ಹಾಡುಂಕ್ ಧಯ್ತಾನ್ ವಿನತಿ ಕರ್ತಾ. ಸಂಪೂರ್ಣ್ ರಾಜಕೀಯ್ ಆನಿ ಮಿಲಿಟರಿ ಸಕತ್ ಆಸ್‌ಲ್ಲ್ಯಾ ರಾಯಾಕ್ ಫುಡ್ ಕರುಂಕ್ ಮೊಯ್ಜೆ ಕಾಂಯ್ಚ್ ಭಯೆನಾ.

ದುಸ್ರೆ ಜಾವ್ನಾಸಾತ್ ಬಾಬಿಲೋನಾಚಿ ತೇಗ್ ಮಹಾನ್. ಬಾಬಿಲೋನಾಚ್ಯಾ ಪ್ರಾಂತಾಚಿ, ಶದ್ರಕ್, ಮೇಶಾಕ್ ಆನಿ ಅಬೇದ್ನೆಗೊ. ರಾಯ್ ನೆಬುಕಡ್ನೇಜರಾನ್ ಇಮಾಜೆಚಿ ಪೂಜಾ ಕರುಂಕ್ ಫರ್ಮಾಣ್ ದಿಲ್ಯಾರೀ ತೆಂ ಪಾಳುಂಕ್ ಮುಕಾರ್ ಸರನಾಂತ್ ದೆಕುನ್ ತಾಂಕಾಂ ಉಜ್ಯಾಂತ್ ಲಾಸುಂಕ್ ಲಾಯ್ತಾ. ತರೀ ತೆ ರಾಯಾಕ್ ಭಯೆಂವ್ಕ್ ನಾಂತ್. ಫಟ್ಕಿರ್ಯಾ ದೆವಾಕ್ ಆರಾಧನ್ ಕರುಂಕ್ ತೆ ತಯಾರ್ ಜಾಲೆನಾಂತ್.

ತಿಸ್ರೊ ಜಾವ್ನಾಸಾ ಪೆದ್ರು, ತಾಣೆಂ ಬರಯಿಲ್ಲಿಂ ದೋನ್ ಪತ್ರಾಂ ದೆವಾಕ್ ಸಾಕ್ ಜಾವ್ನ್ ಜಿಯೆಂವ್ಕ್ ಪ್ರೇರಣ್ ದಿತಾತ್. "ತುಮ್ಚೆ ತಾಬೆನ್ ದಿಲ್ಲ್ಯಾ ದೆವಾಚ್ಯಾ ಹಿಂಡಾಕ್ ಚರಯಾ, ದೆವಾಚೆ ಮಿಶೆಪರ್ಮಾಣೆಂ ತಾಚಿ ಜತನ್ ಘೆಯಾ. ಪುಣ್ ಕಾಯ್ದಾಚ್ಯಾ ಬಳಾನ್ ನ್ಹಯ್, ಬಗಾರ್ ಸಂತೊಸಾನ್, ತುಮ್ಕಾಂ ಮೆಳ್ತೊಂಕ್ ಆಸ್ಲೊ ಫಾಯ್ದೊ ಚಿಂತುನ್ ನ್ಹಯ್, ಬಗಾರ್ ಕಾಳ್ಜಾಚ್ಯಾ ಉದಾರ್ಪಣಾನ್. (1 ಪೆದ್ರು 5:2-3)

ವಿಪರ್ಯಾಸ್ ಮ್ಹಳ್ಳಾರ್, ಹಾಂಗಾ ಆಮ್ಚೆ/ಮುಕೆಲ್ಯಾಂಚೆ ಹಾತ್ ಆನಿ ಜೀಬ್ ಪಯ್ಲೆಂಚೆ ಪ್ರಾಸ್ ಚಡ್ ಬಾಂದುನ್ ಘಾಲ್ಲೆಬರಿ ದಿಸೊನ್ ಯೆತಾ. ಸಮಾಜಿಕ್-ರಾಜಕೀಯ್ ಸನ್ನಿವೇಶಾಂಥಾವ್ನ್ ಪವಿತ್ರ ಸಭಾ ಪಾಟಿಂ ಸರ್ತಾ ತರ್ ತಾಚ್ಯಾಕೀ ದೊಡ್ಡಾನ್ ಮೂಳ್‌ಭುತ್‌ವಾದಿ ಪವಿತ್ರ ಸಭೆಚಿ ನಿಂದೆಕ್ ದೆಂವ್ತಾತ್! ಸಮಾಜೆಂತ್ ಗವ್ರವಾನ್ ಜಿಯೆಜೆ ತರ್ ಕ್ರಿಸ್ತಾಂವ್ ಲೋಕಾಂನಿ/ಮುಕೆಲ್ಯಾಂನಿ/ವ್ಹಡಿಲಾಂನಿ ಧಯ್ತಾನ್ ಉಲಂವ್ಕ್ ಘಡಂ ಸರಚಿ. ಬಿಸ್ವಾಂಚೊ ಏಕ್ ಉಲೊ ಸಕ್ತಡ್ ಲೋಕ್ ಏಕ್ ಕರಿನಾ ಜಾಯ್? ಏಕಾ ಯಾಜಕಾನ್ ರಸ್ತಾಕ್ ದೆಂವ್ಚೆಂ ಕೋಣ್ ಆಡಯ್ತಾ? ಆಮ್ಚ್ಯಾ ಹಕ್ಕಾಂವಿಶಿಂ ಆಮ್ಚೆಮಧಂಚ್ ಏಕ್ ಮತ್ ನಾ ಕಿತ್ಯಾ? ಬಿಸ್ಪ್, ಆಪೊಸ್ತಲಿಕ್ ಅಧಿಕಾರಿ, ಯಾಜಕ್ ಲೋಕಾಚೆ ಪ್ರತಿನಿಧಿ ಜಾವ್ನ್, ಸಾಂ. ಪಾವ್ಲಾ ತಾಕಾಚ್ ಸುವಾರ್ತಾಚೊ ರಾಯ್‌ಭಾರಿ ಮ್ಹಣ್ ಚಿಂತ್ಲೆ ರಿತಿನ್ ಧರ್ಮಿಕ್ ಹಕ್ಕಾಂಚ್ಯಾ ರಾಕಣೆಕ್ ಜವಾಬ್ದಾರಿ ಘೆಜೆ.

(52 ವ್ಯಾ ಪಾನಾರ್)



ತಿಳಿ ನಾಂವ್ ಸ್ತ್ರೀ

ವಕ್ಟಕೆ ಕಟ್ಟಕೆ
ಸೊಸುನ್ ಅಸಾಧ್ ಘಡಿಯೊ
ಮರೊನ್ ವಾಂಜುನ್
ತಿ ಜಲ್ಮ್ ದಿತಾ
ನವ್ಯಾ ಜಿವಾಕ್

ತಿ ಅವಯ್ಯಾ ಗರ್ಭಾಂತ್ ಅಸ್ತಾನಾ
ತಿಜ್ಯಾ ಯೆಣ್ಯಾಕ್
ಕೊಣಾಂಚ್ ಸಂಕೊಸ್ ಜಾಯ್ತಾ;
ತಿಜ್ಯಾ ನೆಣ್ಯಾ ಕಾಳ್ಜಾಚೊ ತಾಟೊ
ಮಾವ್ನ್ ಕರ್ತಾತ್

ತಿ ಉಬ್ತಾ, ಉಪ್ಯೆತಾ
ಲಾಯ್ತಾ, ವೆಂಗ್ ಮಾರ್ತಾ
ಜಾಲ್ಯಾರೀ ತಿಕಾ
ಕುಜ್ಜಾಚಿ ರಾಣಿ ಮ್ಹಣೊನ್
ಕುರ್ವಾರ್ ಕರ್ತಾತ್

ರಾತ್‌ಭರ್ ಘೊವಾಜ್ಯಾ ಗಾಳಿಸೊವೆಂ
ದುಕಾಂ ಗಳಯ್ಲಾರೀ
ಸಕಾಳಿಂ ಜೆವ್ಣಾಚೆಂ ಮೇಜ್ ಸಜಯ್ತಾ
ಭುರ್ಗ್ಯಾಂಚ್ಯಾ ದಾರುಣ್ ಕಾಳ್ಜಾಂಕ್
ಸದಾಂಜ್ ಬರೆಂ ಮಾಗ್ತಾ

ತಿತ್ಲೆ ತಿಜೆ ಪಾತ್ರ್ ಸಂಸಾರಾಂತ್
ಅವಯ್, ಭಯ್ಣ್
ಬಾಯ್ಲೆ, ಧುವ್, ಇತ್ತಿಣ್....
ಉಜ್ಯಾಚ್ಯಾ ಆಗ್ಣ್ಯಾಂತ್
ಹಾಸೊನ್ ಫುಲ್ಲೆಂ ಫುಲ್

- ವೈಲೆಟ್ ಪಿಂಟೊ, ಅರಸೀಕೆರೆ



ತಿತ್ಲೊ ಉಜೊ?

ತಿತ್ಲೊ ಉಜೊ ಪೆಟಯ್ತಾತ್ ತುಮಿ?
ತುಮ್ಮೊ ಉಜೊ ದೇವ್ ಮಂದಿರಾಕ್ ಪಾವ್ಲೊ ತಿತ್ಲೊಜ್,
ಮಾನ್ಲಿಂ ರಾವೊಂಕ್ ನಾಂತ್

ತುಮ್ಮಾ ಉಜ್ಯಾನ್
ಮೋಗ್ ಕರ್ಣಾರಾಂಕ್ ದಾಂವ್ಡಾಯ್ಲಾಂ ತಿತ್ಲೊಜ್,
ತಾಂಜೊ ಮೋಗ್ ಉಣೊ ಜಾಂವ್ಕ್ ನಾ

ತುಮ್ಮಾ ಉಜ್ಯಾನ್
ತಾಂಜೆಂ ಬಾಣ್ ವೊಡ್ನ್ ಘೆತ್ಲಾಂ ತಿತ್ಲೊಜ್
ಬಾವ್ಡ್ಯಾಂಚೆಂ ಬಳ್ ಮೊಡುಂಕ್ ನಾ

ತುಮ್ಮೊ ಉಜೊ
ಪಾತ್ ಬುಕಾಂನಿ ವಿಸ್ತಾರುನ್
ಸಂವಿಧಾನಾಚೆಂ ಪಾನ್ ಭಸ್ಮ್ ಜಾಲಾಂ ತಿತ್ಲೊಜ್
ಏಕ್ ಉತರಾಯಿಲೆ ಮಾಜ್ವೊಂಕ್ ನಾ

ತುಮ್ಮೊ ಉಜೊ
ಹಿಜಾಬಾಂಕ್ ವಿಸ್ತರೊ ತಿತ್ಲೊಜ್
ಶತಮಾನಾಂಥಾವ್ನ್ ಮೌನ್ ಆಸ್ಲೊಂ
ಹಜಾರೊಂ ನಂಗೇಲಿ
ಆಜ್ ಹರ್ದೆಂ ಫುಲವ್ನ್ ರಾವ್ಲಾಂತ್

- ವಿಲ್ಮಾ ಬಂಟ್ವಾಳ್



ಉಸ್ತುರ್ಯಾಚಿ ಪಿಂಗೋಣಿ

ಜಬರೂಜ್ ಇರೋನ್,
ಫಿಂಪಿಯೆಂತ್ ಖರೋನ್
ಬೊಬಾಟ್ರಾ ಉಸ್ತುರೊ
'ಹಾಂವ್ ತಾನೆಲಾಂ, ಹಾಂವ್ ಭುಕಲಾಂ'

ವೊಂಟಾಶೀನ್ ಜಾಕೊನ್,
ಸ್ವಾದಿಕ್ ಖಾಣ್ ಭೊಖಾವ್ನ್
ಭುಜಯ್ತಾ ವೊಣ್
'ಮ್ಹಜೆಂ ಭರ್ಲೆಂಜ್ ದಿತಾಂ ತುಕಾ'

ಮಾನಾಪೊಡ್ಲೆಂ ಹಾಡ್,
ಮಾಸ್ತೆಕಾಂಟ್ಯಾಚೆಂ ವೊಂತ್
ಪಿಟೊ ಕರ್ಚೆ ಪೆಟಿ ಭೊಂಕ್ತಾತ್
'ಅಮ್ಚೊ ಖಬ್ರೆಕ್ ಪುಣೀ ಯೇನಾಕಾ'

ಬೊಂಜ್ ಉಗ್ತಾವ್ನ್ ಉಬ್ಜೆ,
ಮಾಡಾತಾಕ್ಲೆರ್ ಆಳ್ವೆ
ಜೋತ್ ಕಾಣ್ ಕಾವ್ಣೆ ಹಿಣ್ಣಿತಾತ್
'ಖಾ, ಖಾ ಉಸ್ತುರ್ಯಾ, ಭುಕ್ ಖಾ'

ವಟ್ಲೆಕ್ಲೊ ಉಸ್ತುರೊ ಉದ್ಕಾರ್ತಾ
'ಜರ್ ಹೊ ಪುಸ್ತಾಟೊ ಭರ್ಲೊ -
ಖೊಂಕ್ಲಿ ಖುಶೆನ್ ಉಡ್ತಿ,
ಮತ್ ನಶೆನ್ ಧಲ್ತಿ,
ತಕ್ಲಾಟ್ಯಾಚಿ ಸ್ಥಂಯ್ ಭಲ್ತಿ,
ನಿವಾರ್ತೆಲಿ ಹಿ ಸುಕ್ತಿ,
ರಾಕ್ತಾಂ ಕೆದಾಕಾ ಯೆತಾ ಮ್ಹಜಿ ಸರ್ತಿ
ತುಮ್ಕಾಂಯ್ ವಾಂಟುಂಕ್ ದಾದೊಶಿ'

ಪೆಟ್ಯಾಂಜೊ ಹಿಂಟ್ ಜಮ್ಲಾ'ತಾಂ
ಕಾವ್ಣಾಂಚಿ ಬೋಬ್ ಉಟ್ಯಾ'ತಾಂ
ಪೊಟಾಕ್ ಭರಾಂತ್ ದಿಸ್ಲ್ಯಾ'ತಾಂ
ಮಾವ್ನ್ ಶಿಕಾರೆಚಿ ಸಾಪ್ತಿ ಪಡ್ಲ್ಯಾ'ತಾಂ
ಗ್ರಾಸುಂಚಿ ಮಾಂಡ್ಲಿ ಉರ್ದ್ಯಾ'ತಾಂ
ಉಸ್ತುರ್ಯಾಚೆರ್ ಪಾಸ್ ಮಾಂಡ್ಲಾ'ತಾಂ
ಮೊಡ್ಯಾಕ್ ರಾಕ್ಡ್ಯಾ ಗಿದಾಂಬರಿ
ಆಯ್ತಾಚ್ ಆಂಜ್ಲಿ ಪಿಂಗೋಣಿ
ಉಸ್ತುರ್ಯಾಚಿ.

- ಗ್ಲಾನಿಶ್ ಮಾರ್ಕಸ್, ಅಲಂಗಾರ್



ಹಿ ಹಿಜಾಬಾಚಿ ಗಜಾಲ್



ಹಿಜಾಬ್ ಮ್ಹಳ್ಳಾರ್ ಬುರ್ಖಾ ನ್ಹಂಯ್. ಹೆಂ ಹಿಜಾಬ್ ಮುಸ್ಲಿಮ್ ಮಾತ್ ವಾಪಾರಾತ್ ಮ್ಹಣ್ ಚಿಂತ್ಲೆಂಯ್ ನ್ಹಂಯ್. ಇಗರ್ಜೆಂತ್ ಆಮ್ಚೊ ಸ್ತ್ರೀಯೊ ಆಪ್ಲೊ ಪಾಲಂವ್ ಮಾತ್ಯಾಂಗೋಳ್ ಪಾಂಗುರ್ಯಾತ್ ಪಳೆಯಾ ಹೆಂಯ್ ಎಕಾ ಥರಾನ್ ಹಿಜಾಬ್ ಸಯ್. ತಮಿಳ್ ಉಲಂವ್ಚೊ ಕ್ರಿಸ್ತಾಂವ್ ಲೋಕ್ ಥೊಡೆಪಾವ್ಪಿಂ ಪಾಲ್ತಾಬದ್ಲಾಕ್ ಶಾಲೊ ವಾ ವೇಲ್ ವಾಪಾರಾ ತಶೆಂಚ್ ಉತ್ತರ್ ಭಾರತಾಂತ್ ಚಡ್ತಾವ್ ಹಿಂದೂ ಸ್ತ್ರೀಯೊ ಆಪ್ಲೆಂ ಮಾತೆಂ ಪಾಲ್ತಾಂತ್ ಧಾಂಪ್ತಾತ್. ಅಶೆಂ ಧರ್ಮಾತೀತ್ ಜಾವ್ನ್ ಸೀಯಾಂನಿ ವಾಪಾರಾಚೊ ಹಿಜಾಬಾಕ್ ಮುಸ್ಲಿಮ್ ಧರ್ಮಾಕ್ ಕನ್ನಡ್ ಕೆರ್ನ್ ಥೊಡ್ಯಾ ಧರ್ಮ ರಾಕ್ಷಲ್ಯಾಂನಿ ಆತಾಂ ಗೊಂದೋಳ್ ಉಬ್ಬಯ್ಲಾ. ಹೊ ವಿಶಯ್ ಆಮ್ಕಾಂ ಕ್ರಿಸ್ತಾಂವಾಂಕ್ ಲಾಗು ಜಾಯ್ನಾ ಮ್ಹಣ್ ಆಮಿ ವೊಗೆ ಬಸ್ತೆಂ ನ್ಹಂಯ್. ಹಾಂತುಂ ಸಬಾರ್ ಸಂಗೊಳ್ ಆಟಾಪುನ್ ಆಸಾತ್ ದೆಕುನ್ ಆಮಿ ಆಮ್ಚಿ ತಕ್ಲಿ ಆಟಯ್ಲಿ ಆನಿ ಉಲಯ್ಲಿ ಮ್ಹಣೊನ್ ಹಾಂವೆಂ ಹಿಜಾಬಾಚಿ ಗಜಾಲ್ ಹಾಂಗಾ ಹಾಡ್ಲ್ಯಾ.

ಪುರುಶಪ್ರಧಾನ್ ಸಮಾಜೆಂತ್ ಸೀಯೆಕ್ ಮುಟಿಂತ್ ಧರುಂಕ್ ಬುರ್ಖಾ ತಾಂಚೆರ್ ಥಾಪ್ಲೆಂ ತೆಂ ಹಾಂವ್ ಒಪ್ತಾಂ. ಭಾಯ್ ಯೆಂವ್ಕ್ ನಜೊ ಪರ್ಕಿ ದಾದ್ಯಾಚೆ ನದ್ರೆಕ್ ಪಡೊಂಕ್ ನಜೊ ಮ್ಹಣೊನ್ ಸೀಯೆಕ್ ಬುರ್ಖಾಭಿತರ್ ಚೆಪುನ್ ಆಧುನಿಕ್ ಶಿಕ್ಷಾಧಾವ್ನ್ ವರೆಚಿತ್ ಕೆಲ್ಲಿ ಚೂಕ್ ಹಿಜಾಬಾವರ್ವಿಂ ಇಲ್ಲಿ ಇಲ್ಲಿಶೀ, ಸವಾಸ್ ಜಾವ್ನ್ ಸಮಾ ಜಾವ್ನ್ ಯೆತಾಲಿ. ಹಿಜಾಬ್ ಮ್ಹಳ್ಳೆಂ ಮಾತ್ಯಾವಸ್ತುರ್ ವಾಪಾರ್ನ್ ಹ್ಯಾ ವರ್ಸಾಂನಿ ಕಿತ್ಲೆಲ್ಯೊ ಮುಸ್ಲಿಮ್ ಚಲಿಯೊ ಶಿಕಪ್ ಶಿಕೊಂಕ್ ಪಾವ್ಲೊ ಆನಿ ಐ.ಪಿ.ಸ್. ಆನಿ ಐ.ಎ.ಸ್ ಮ್ಹಣೊನ್ ಮುಕೇಲ್ ವ್ಹಾಳ್ಯಾಂತ್ ಮೆಳೊಂಕ್ ಲಾಗ್ಲೊ ತೆಂ ಆಮಿ ವಿಸ್ರನಾಯೆ. ಚಲಿಯಾಂಚಿ ಹಿ ವಾಡಾವಳ್ ದೊಳ್ಯಾಂಕ್ ತೊಪ್ಪಲ್ಯಾಂಚಿ ಪಿತೂರಿಚ್ ಆಜ್ ಹಿಜಾಬ್ ಆನಿ ಶಾಲ್ಯಾಮದ್ಲೊ ತಕ್ರಾರ್ ಜಾವ್ನ್ ಉಬೊ ಜಾಲಾ. ಹೈ ಪಿತೂರಿಂತ್ ಹಿಂದೂ (ಆರ್.ಎಸ್.ಎಸ್) ತಶೆಂ ಮುಸ್ಲಿಮ್ (ಎಸ್.ಡಿ.ಪಿ.ಐ) ಹ್ಯಾ ದೋನಿ ಧರ್ಮಾಚಿ ಆಸಾತ್ ಮ್ಹಣ್ಣಾಕ್ ಕಾಂಯ್ ದುಬಾವ್ ನಾ.

ಮುಸ್ಲಿಮ್ ಚಲಿಯೊ ಹಿಜಾಬ್ ಫಾಲುನ್ ಇಸ್ಕೂಲಾಕ್ ಯೇಂವ್ಕ್ ಸುರು ಕರುನ್ ವರ್ಸಾಂ ಸರೊನ್ ಗೆಲ್ಯಾಂತ್ ತೆಂ ಆಮಿ ಉಡಾಸ್ ದವರಿಚೆ. ಪುಣ್ ಹೊ ತಕ್ರಾರ್ ಸಮಾಜೆಂತ್ ಘಟ್ ಹಾಡುನ್ ಉಬೊ ಪೆಚ್ಚ್ಯಾ ಫರಾ ಹಿಂವ್ ತಾಪಂವ್ಚ್ಯಾ ಸ್ವಾರ್ಥಿ ಮನ್ಶಾಂಕ್ ಲಾಗೊನ್ ಆತಾಂ ವಯ್ ಪಡ್ಲಾ. ಕೆದ್ನಾ ಎಲಿಸಾಂವ್ ಯೆತಾ, ಕೆದ್ನಾ ಸರ್ಕಾರಾಲಾಗಿಂ ಉಲೊಂಕ್ ಆಭಿವೃದ್ಧಿಚಿಂ ಕಾಮಾಂ ನಾಂತ್ ತವಳ್ ಅಸಲೆ ತಕ್ರಾರ್ ಜಿವಾಳ್ ಜಾತಾತ್. ಹ್ಯಾ ತಕ್ರಾರಾಪಾಟ್ಲೊನ್ ರಾವೊನ್ ಖೆಳ್ಚೆ ಆಪ್ಲೊ ಫಾಯ್ದೊ ಲುಂವ್ತಾತ್ ಜಾಲ್ಯಾರ್ ಸಾದ್ಯಾ ಮನ್ಶಾಚಿಂ ಜಿವಿತ್ ಸತ್ಯಾನಾಸ್ ಜಾತಾ. ಪಾಟ್ಲೊ ವರ್ಸಾಂನಿ ತಾಣಿಂ



ಲೋಕಾಚೆಂ ಉತರ್ ಹೆಂ...

ರೊನಿ ಅರುಣ್

ಕರೊ ಹೊ ಭುರ್ಸೊ ಖೆಳ್ ಜಾಣಾ ಜಾಲ್ಲ್ಯೊ ಸಾದೊ ಮನಿಸ್ ಇಲ್ಲೊ ತರೀ ಜಾಗೊ ಜಾಲಾ ದೆಕುನ್ ಹ್ಯಾ ಪಾವ್ಪಿಂ ಅನ್ನಾಡ್ಯಾಂನಿ ಭುರ್ಗ್ಯಾಂಕ್ ವಿಂಚ್ಲಾಂ ತಶೆಂ ದಿಸ್ತಾ.

ಬಾರಿಕಾಯೆನ್ ಪಾರ್ಕಿಲ್ಯಾರ್ ಹೊ ತಕ್ರಾರ್ ದುಬ್ಬಾಂನಿ ಶಿಕ್ಷಾ ಸರ್ಕಾರೀ ಕೊಲೆಜಿಂನಿ ಉಬೊ ಜಾಲ್ಲ್ಯೊ ದಿಶ್ಪಿಕ್ ಪಡ್ತಾ. ಚಡ್ ಚಡ್ ಡೊನೇಶನ್ ಘೆಂವ್ಚ್ಯಾ ವ್ಹಡ್ ವ್ಹಡ್ ಕೊಲೆಜಿಂನಿ ಅಸ್ಲೆ ಕಸ್ಲೆಯ್ ವಾಂದೆ ನಾಂತ್. ಹ್ಯಾ ಸರ್ಕಾರೀ ಕೊಲೆಜಿಂನಿ ಶಿಕ್ಷಿಂ ದುಬ್ಬಿಂ ತಶೆಂಚ್ ದಲಿತ್ ಆನಿ ಹೆರ್ ಶೂದ್ರಾಂಚಿಂ ಭುರ್ಗಿಂ. ಹ್ಯಾ ಭುರ್ಗ್ಯಾಂಚ್ಯಾ ನೆಣ್ಯಾ ಮಂದ್ವಾಂನಿ ಮುಸ್ಲಿಮ್ ದ್ವೇಶ್ ಭರುನ್, ದಂಗೊ ಕರವ್ನ್ ಆಪ್ಣಾಚೊ ಫಾಯ್ದೊ ಉಟಯ್ತಲ್ಯಾ ಶಾಣ್ಯಾಂಚೊ ಹಿಕ್ಮತೆಚೊ ಖೆಳ್ ಹೊ. ತಶೆಂ ಮ್ಹಳ್ಳಾರ್ ಎಕಾ ಫಾತ್ರಾನ್ ದೊದೋನ್ ತಿಶೀನ್ ಸುಕ್ಲಾಂಕ್ ಮಾರ್ಚೆಂ ಮಾರೆಕಾರ್ ಯೋಜನ್ ಹೆಂ. ಪಯ್ಲಾನ್ ಹ್ಯಾ ಶೂದ್ರಾಂಚ್ಯಾ ಭುರ್ಗ್ಯಾಂಕ್ ವಾಪಾರ್ನ್ ಆಪ್ಲೊ ಮುಸ್ಲಿಮ್ ದ್ವೇಶ್ ಕಾಡ್ಲೊ, ಅಶೆಂ ಮುಸ್ಲಿಮಾಂಕ್ ತಾಂಚೊ ಜಾಗೊ ದಾಕಂವ್ಚೊ ಆನಿ 'ತುಮಿ ಉಣ್ಯಾಸಂಖ್ಯಾತ್ ಆಮ್ಚೆ ದಯೆನ್ ಜಿಯೆಂವ್ಪಿ ದುಸ್ರಾ ವರ್ಗಾಚಿ ಪರ್ಜಾ' ಮ್ಹಳ್ಳೊ ಸಂದೇಶ್ ಪಾಟಂವ್ಚೊ.

ದುಸ್ರ್ಯಾನ್, ಶೂದ್ರಾಂಚ್ಯಾ ಭುರ್ಗ್ಯಾಂಕ್ ಹ್ಯಾ ಗಲಾಟ್ಯಾಂತ್ ತಶೆಂ ಹಿಂಸಾಂತ್ ವೆಸ್ತ್ ದವರ್ನ್ ತಾಂಚೆಂ ಶಿಕಪ್ ಪಿಡ್ವಾರ್ ಕರ್ಚೆಂ. ಶಿಕಪ್ ನಾತ್ಯಾ ಶೂದ್ರಾಂನಿ ಜಾಣ್ವಾಯ್ ಜೊಡ್ಚಿ ಕಶಿ? ಸವಾಲ್ ಕರ್ಚೆಂ ಕಶೆಂ? ಬರಿಂ ಕಾಮಾಂ ಜೊಡ್ಚಿಂ ಕಶಿಂ? ಫುಡಾರ್ ಬಾಂದ್ಲೊ ಕಸೊ? ತಾಣಿಂ ಆಪ್ಣಾಚಿ ಗುಲಾಮ್ ಜಾವ್ನ್ಚ್ ಉರಜಿ ಮ್ಹಳ್ಳೆ ಹಿಕ್ಮತ್ ಹಾಚೆಪಾಟ್ಲೊನ್ ಆಸಾ ಮ್ಹಣ್ ಸಾಂಗ್ಲಾರ್ 'ಹಿಂದುತ್ವಾಚೆಂ ಆಮಾಲ್' ತಕ್ರಾರ್ ಚಡ್ಲಲ್ಯಾ ಹ್ಯಾ ಭುರ್ಗ್ಯಾಂಕ್ ಕಾಂಯ್ ಸಮ್ಜನಾ.

ಶಿಸ್ಟ್ರಾನ್, ಶಿಕ್ಶಲ್ಯಾ ಭುರ್ಗ್ಯಾಂಕ್ ಕಾಮ್ ನಾ. ಆರ್ಥಿಕ್ ಪರಿಸ್ಥಿತಿ ಭಿಗಡ್ಲ್ಯಾ, ದುಬ್ಳಿಕಾಯ್ ವಾಡ್ಲ್ಯಾ, ಖಾಣಾಚೊ ತಾತ್ಕಾರ್ ಆಸಾ. ಅಭಿವೃದ್ಧಿ ಕಾಸ್ತಾಚಿಂ ಮೆಟಾಂ ಕಾಡಿತ್ ಆಸಾ. ಹ್ಯಾ ಸರ್ಕ್ ಪ್ರಸ್ತುತ್ ಸಮಸ್ಯಾಂಥಾವ್ನ್ ಆಮ್ಚಿ ನದರ್ ಘಂವ್ಡಾಂವ್ಕ್ ಹಿಂದೂ-ಮುಸ್ಲಿಮ್ ಸಮಸ್ಯಾಂನಿ ಆಮ್ಕಾಂ ವೆಸ್ತ್ ದವರ್ಲಾಂ. ಸರ್ಕಾರಾಕಡೆನ್ 'ಜೋಬ್' ವಿಚಾರ್ಲಾರ್ 'ಹಿಜಾಬ್' ದಿಲಾಂ ಮ್ಹಳ್ಳೆಂ ಸತ್ ಹ್ಯಾ ಭುರ್ಗ್ಯಾಂಕ್ ಕೆದಾಳಾ ಝಳ್ತಾತ್?

ಚೊವ್ತಾನ್, ಹ್ಯೊ ಮುಸ್ಲಿಮ್ ಚಲಿಯೊ ಹಿಜಾಬ್ ಫಾಲ್ತೆಂ ಸಂವಿಧಾನಾನ್ ದಿಲ್ಲೆಂ ಹಕ್ಕ್ ಮ್ಹಣ್ ಆಪ್ಲೆಂ ಹಕ್ಕ್ ಮಾಂಡ್ಲೆ ಆಸಾತ್ ತರ್ ಇಸ್ಕೂಲಾಂತ್ ಯುನಿಫಾರ್ಮ್ ಆಸಾ ತಾಕಾ ತುಮ್ಚೆಂ ಹಿಜಾಬ್ ಆಡ್ ವೆತಾ ಮ್ಹಣ್ತಾತ್ ತಾಂಕಾಂ ವಿರೋಧ್ ಕರ್ಚೆ ಶಾಲ್ಯಾವಾಲೆ. ಸೂಕ್ತೀಮ್ ಥರಾನ್ ತಾಣಿಂ ಸಾಂಗ್ಲೆಂ ಕಿತೆಂ ಮ್ಹಳ್ಳಾರ್ 'ಸಂವಿಧಾನಾನ್ ದಿಲ್ಲೆಂ ತೆಂ ಹಕ್ಕ್ ಸಾರ್ಕೆಂ ನ್ಹಂಯ್' ತಶೆಂಚ್ 'ಮೀಸಲಾತಿ' ತಸ್ಲೊ ಸಬಾರ್ ಸಂಗೊಳ್ ಸಂವಿಧಾನಾಂತ್ ಸಾರ್ಕೆಂ ನಾತ್ಲೆಲ್ಯೊ ಆಸಾತ್ ದೆಕುನ್ ಅಪ್ರತ್ಯಕ್ ಥರಾನ್ 'ಸಂವಿಧಾನ' ಬದ್ಲಿಚೆ ಮ್ಹಣ್ ಆಪ್ಲೊ ವಾದ್ ವಯ್ ಫಾಲ್ಚೊ ಇರಾದೊಯ್ ಹಾಂತುಂ ಝಳ್ತಾ.

ಪಾಂಚ್ವಾನ್, ಗಣಾರಾಜ್ಯೋತ್ಸವಾಚ್ಯಾ ಪುರ್ವಾಂವಾಧಾವ್ನ್ ನಾರಾಯಣ ಗುರುಚೊ ಟ್ಯಾಬ್ಲೊ ಭಾಯ್ ದವರ್ಲಲ್ಯಾನ್ ಹಿಂದ್ವಾಂಚೊ ವ್ಹಡ್ ಏಕ್ ಪಂಗಡ್ ಬಿಜೆಪಿ-ಚೆರ್ ರಾಗಾರ್ ಜಾಲಾ. ಹೊ ರಾಗ್ ಥಾಂಬಂವ್ಕ್ ಆನಿ ಪಯ್ಸ್ ಗೆಲ್ಯಾಂಕ್ ಪಾಟಿಂ ಹಾಡುಂಕ್ ಹಿಂದೊ ಸಂಘಟನಾಂನಿ ಹೊ ತಕ್ರಾರ್ ವಾಪಾರ್ಲಾ.

ಇತ್ಲೊ ಪೂರಾ ಘುಟೊಳ್ ಹ್ಯಾ ಹಿಜಾಬ್ ಆನಿ ಶಾಲ್ಯಾಚ್ಯಾ ತಕ್ರಾರಾಂತ್ ಆಸಾ. ದೆಕುನ್ ಹೊ ವಿಶಯ್ ಕೆಸಾಂಕ್ ರುಪಾಂಟಾಂ ಪಡ್ಲೆಭಾಶೆನ್ ಸಂಕೀರ್ಣ್ ಜಾವ್ನ್ ಆಸಾ. ಹೊ ತಕ್ರಾರ್ ಆಜ್ ನ್ಹಂಯ್ ತರ್ ಫಾಲ್ಯಾಂ ಕ್ರಿಸ್ತಾಂವಾಂನಿ ಚಲಂವ್ಚ್ಯಾ ಶಿಕ್ಷಾ-ಸಂಸ್ಥಾಂನಿ ಘುಸ್ಪಿ ಸಾಧ್ಯತಾ ಸರ್ವ್ ಮಾಪಾನ್ ಆಸಾ, ತಿ ಪಾರ್ಕುನ್ ಹಾಂವೆಂ ದೋನ್ ಇಸ್ಕೊಲಾಂಕ್ ಭೆಟೊನ್ ತಾಂಚಿ ಅಭಿಪ್ರಾಯ್ ಘೆತ್ಲಿ ತಿ ಹಾಂಗಾ ದಿತಾಂ. ಸಿಸ್ಟರ್ ರೂಬಿ ಡಿಸೋಜಾ. ಎ.ಸಿ. ಮಾದ್ರ್. ಸಾಂ. ಅನ್ನಾ ಹೈಸ್ಕೂಲ್, ಬೊಳಾರ್, ಮಂಗ್ಳುರ್ ಮ್ಹಣ್ತಾ -

“ಹಿಜಾಬ್ ಘಾಲ್ಚಿ ಮುಸ್ಲಿಮಾಂಚಿ ಏಕ್ ರಿವಾಜ್. ತಿ ರಿವಾಜ್ ಬ್ರಿಟಿಶಾಂಚ್ಯಾ ಕಾಳಾಧಾವ್ನ್ ದೆಂವೊನ್ ಆಯ್ಲ್ಯಾ. ಹಿಜಾಬ್ ಚೆಡ್ವಾಂ ಭುರ್ಗ್ಯಾಂಚ್ಯಾ ರಕ್ತಣಾಖಾತಿರ್ ಘಾಲ್ಚೆಂ ಮ್ಹಣೊನ್ ತಾಂಚ್ಯಾ ಮುಕೆಲ್ಯಾಂಥಾವ್ನ್ ಆಮ್ಕಾಂ ಆಯ್ಕೊಂಕ್ ಮೆಳ್ತಾ. ತರೀಪುಣ್ ಇಸ್ಕೊಲಾಚ್ಯಾ ಭಿತರ್ ತಾಣಿಂ ತೆಂ ಘಾಲ್ಚೆಂ ಸಾರ್ಕೆಂ ನ್ಹಂಯ್ ಮ್ಹಣ್ ಮ್ಹಜಿ ಅಭಿಪ್ರಾಯ್. ಕಿತ್ಯಾಕ್ ಮ್ಹಳ್ಯಾರ್ ಸರ್ವ್ ಧರ್ಮ್ ಸಮನ್ವಯತೆಚೆ ದಿಶ್ಟೆನ್ ಪಳೆಂವ್ಚೆಂ ತರ್ ಸಕಡ್ ಭುರ್ಗ್ಯಾಂಕ್ ಸಮಾನತೆಂತ್ ಪಳೆಂವ್ಕ್ ಆಮ್ಕಾಂ ಸಂವಿಧಾನ್ ಉಲೊ ದಿತಾ ಮಾತ್ ನ್ಹಂಯ್, ಇಸ್ಕೊಲ್ ಮ್ಹಣ್ತಾನಾ ಏಕ್ ಕ್ರಮಬದ್ಧ ವೆವಸ್ಥಾ ವಾ ರಿವಾಜ್ ಪಾಳುಂಕ್ ಆಸಾ ದೆಕುನ್ ಸಮಾವಸ್ತ್ ಮ್ಹಳಿ ರಿವಾಜ್ ಪಾಳುಂಕ್ ಸರ್ಕಾರಾಧಾವ್ನ್ ಆದೇಶ್ ಆಸಾ. ಹಿ ಆಮ್ಚಿ ಪರಂಪರಾ ದೆಕುನ್ ಭುರ್ಗ್ಯಾಂನಿ ಸಮಾನತೆನ್ ಶಿಕಪ್ ಜೊಡ್ಚೊ ಆಮ್ಚೊ ಇರಾದೊ. ದೆಕುನ್ ಇಸ್ಕೊಲಾಭಿತರ್ ಹಿಜಾಬ್ ಘಾಲ್ಚೆಂ ಹಾಂವ್ ಮಾಂದಿನಾ. ಆಮ್ಚ್ಯಾ ಇಸ್ಕೊಲಾಂತ್ ಜಾತ್‌ಕಾತ್ ಲೆಕಿನಾಸ್ತಾಂ ಸಕಡ್ ಧರ್ಮಾಂಚಿಂ ಭುರ್ಗಿಂ ಶಿಕಪ್ ಜೊಡ್ತಾತ್ ಜಾಲ್ಲ್ಯಾನ್ ಏಕಾ ಧರ್ಮಾಚೆ ರಿವಾಜೆಕ್ ಆಮಿ ಮಣಿಯ್ ಫಾಲುಂಕ್ ಜಾಯ್ನಾ. ಆಮ್ಚ್ಯಾ ಇಸ್ಕೊಲಾಂತ್ ಮುಸ್ಲಿಮ್ ಭುರ್ಗಿಂ ಘರಾಧಾವ್ನ್ ಯೆತಾನಾ ಹಿಜಾಬ್ ಘಾಲ್ತಾತ್ ಆನಿ ಇಸ್ಕೊಲಾಭಿತರ್ ಯೆತಾನಾ ತೆಂ ಕಾಡ್ನ್ ಆಮ್ಚ್ಯಾ ಇಸ್ಕೊಲಾಚ್ಯಾ ಸಮಾವಸ್ತಾಚೆರ್ ಯೆತಾತ್ ಹಿಜ್ ರಿವಾಜ್ ಆಮಿ ಮುಕಾರುನ್ ವ್ಹರ್ತಲ್ಯಾಂವ್.”

ಉಪ್ರಾಂತ್ ಹಾಂವ್ ಸಾಂ. ಲುವಿಸ್ ಕೊಲೆಜಿಚ್ಯಾ ರೆಕ್ಟರಾಕ್ ಫಾದರ್ ಮೆಲ್ವಿನ್ ಪಿಂಟೊಕ್ ಮೆಳ್ಳೊ. ತಾಣೆಂ ಉಲಯಿಲ್ಲಾಚೆಂ ಸಾರಾಂಶ್ ಹಾಂಗಾ ದಿಲಾಂ:

“ಕೊಣಾಯ್ಚ್ಯಾ ಧರ್ಮಪರ್ಮಾಣೆಂ ಕೊಣಾಯ್ಚಿ ಕಿತಂಯ್

Statement about the ownership and particulars about Newspaper NAMAN BALLOK JESU FORM IV (Rule 8)

1. Place of Publication : Mangalore
2. Periodicity of its Publication: Monthly
3. Printer's Name : Praveen Patrao
Nationality : Indian
Address : Prasad Printers, Diary Road, Kulshekar Post, Mangalore - 575005
4. Publisher's Name : Fr. George Santhumayor
Nationality : Indian
Address : Bikarnakatta, Kulshekar Post, Mangalore - 575005
5. Editor's Name : Fr. Nelson Pinto
Nationality : Indian
Address : Bikarnakatta, Kulshekar Post, Mangalore - 575005
6. Owners Name : Fr George Santhumayor Kulshekar, Mangalore - 575005

I, Fr. George Santhumayor hereby declare that the particulars given above are true to the best of my Knowledge and belief.

Place: Mangalore


Date: 28-02-2022

ಫಾಲುಂಕ್ ಜಾಯ್ ಜಾಲ್ಯಾರ್ ಆನಿ ತೆಂ ಆಮ್ಚ್ಯಾ ಕೊಲೆಜಿಚ್ಯಾ ರೆಕ್ಟ್ರಾಂಕ್ ಆಡ್ ವಚನಾ ಮ್ಹಣ್ ಜಾಲ್ಯಾರ್ ತಾಕಾ ಆಮ್ಚಿ ಕಾಂಯ್ ಅಡ್ಲೆಳ್ ನಾ. ದೆಕಿಕ್ ಸಿಖ್ಪ್ ಧರ್ಮಾಚೆ ಪೇಟಾ ಫಾಲುನ್ ಯೆತಾತ್, ತಾಂಕಾಂ ಆಮಿ ಆವ್ಕಾಸ್ ದಿಲಾ ಕಿತ್ಯಾಕ್ ತಿ ಆದಿಂಧಾವ್ನ್ ಪಾಳ್ನ್ ಆಯಿಲ್ಲಿ ದಸ್ತುರ್. ತಶೆಂಚ್ ಮುಸ್ಲಿಮ್ ಚಲಿಯಾಂಚೆಂ ಮಾತ್ಯಾವಸ್ತುರ್ ವಾ ಹಿಜಾಬ್, ತಿಂ ತೆಂ ಆದಿಂಧಾವ್ನ್ ವಾಪಾರ್ನ್ ಆಯ್ಲಾಂತ್ ಆಸ್ತಾಂ ತಾಂಕಾಂ ಆತಾಂ ಆಡ್ವಾರ್ಲೆಂ ಸಾರ್ಕೆಂ ಮ್ಹಣ್ ದಿಸನಾ. ತಶೆಂ ಮ್ಹಣೊನ್ ತಾಣಿಂ ತೋಂಡ್ ಧಾಂಪುನ್ ಯೆಂವ್ಚೆಂ ಮ್ಹಳ್ಯಾರ್ ನಾಖಿಬ್ ವಾ ಬುರ್ಖಾ ನ್ಹೆಸ್ಲೆಂ, ತಾಂಚಿ ಒಳೊಕ್ ಲಿಪ್ತಾ ಮ್ಹಳ್ಯಾ ಕಾರಣಾಕ್ ಆಮಿ ಆಡ್ವಾರ್ಲಾಂ. ಲ್ಹಾನ್ ಕ್ಲಾಸಿಂನಿ ಭುರ್ಗ್ಯಾಂಕ್ ಖೆಳೊಂಕ್ ಹರ್ಕತ್ ಜಾತಾ ದೆಕುನ್ ತಾಂಕಾಂ ತೆಂ ಆಡ್ವಾರ್ಲಾಂ. ಪುಣ್ ಪಿ.ಯು.ಸಿ. ಉಪ್ರಾಂತ್ಲ್ಯಾ ಭುರ್ಗ್ಯಾಂಕ್ ಹಿಜಾಬ್ ನ್ಹೆಸೊಂಕ್ ಆವ್ಕಾಸ್ ಆಸಾ. ತಶೆಂ ಮ್ಹಣೊನ್ ಆತಾಂ ಕೊಣೆಂಯ್ ನವೆಂಚ್ ಸುರು ಕರ್ನ್, ಹಟಾಕ್ ಲಾಗೊನ್ ವಾ ಕೊಣಾಯ್ಚಿ ಬೂದ್ ಶಿಕಂವ್ಚ್ಯಾ ಇರಾದ್ಯಾನ್, ಶೊಲ್, ಹ್ಯಾಟ್ ತಸ್ಲೆಂ ಫಾಲ್ನ್ ಯೆತಾ ಮ್ಹಳ್ಯಾರ್ ತಾಕಾ ಆಮಿ ಬಿಲ್ಕುಲ್ ಆವ್ಕಾಸ್ ದೀನಾಂವ್. ಶಬರಿಮಲೆಚೆಂ ವೃತ್ ಧರ್ವಲ್ಯಾಂಕ್ ತಾಚೆಂ ವೃತಾಚೆಂ ವಸ್ತುರ್ ನ್ಹೆಸೊಂಕ್ಯಾ ಆಮಿ ಆವ್ಕಾಸ್ ದಿಲ್ಲೆಂ ಆಸಾ, ಕಿತ್ಯಾಕ್ ತಿ ಆದಿಂಧಾವ್ನ್ ಪಾಳ್ನ್ ಆಯಿಲ್ಲಿ ರೀತ್.”

ಹೊ ತಕ್ರಾರ್ ಆಮ್ಚ್ಯಾ ರಾಶ್ಟ್ರಾಕ್ ಖಿಂಯ್ ವ್ಹರುನ್ ಪಾಯ್ ಮ್ಹಳೆಂ ಚಿಂತುನ್ ಭಿರಾಂತ್ ದಿಸ್ತಾ. ಮೆಳ್ಳೊ ಹರೈಕ್ ಸಂದರ್ಬ್ ವಾಪಾರ್ನ್.

(47 ವ್ಯಾ ಪಾನಾರ್)

ದುಬಾವಾಚೆಂ ಚಂ



ಮೊತಿಯಾಂ

ಮೆಕ್ಸಿ ಕೆಲರಾಯ್



ತೊ ಏಕ್ ಲ್ಹಾನ್ ಗಾಂವ್. ಗಾಂವಾಚ್ಯಾ ಮದ್ಗತ್ ಏಕ್ ಆಂಗಡ್. ಆಂಗ್ಲಿಚೊ ಮ್ಹಾಲಕ್ ಬೊವ್ ದಯಾಳ್ ಆನಿ ಮೊಗಾಳ್. ತಾಕಾ ದೋಗ್ ಚರ್ಕ್. ಮ್ಹಾಲಕ್ ದೆವಾಧೀನ್ ಜಾಲ್ಯಾ ಉಪ್ರಾಂತ್ ಆಂಗ್ಲಿಚೊ ವೆವ್ಹಾರ್ ಭಾಭಾವಾಂನಿ ಮುಕಾರುನ್ ವ್ಹೆಲೊ.

ಆಂಗ್ಲಿಚೊ ವೆವ್ಹಾರ್ ಥೊಡೊ ತೇಂಪ್ ಬರ್ಯಾನ್ ಚಲ್ಲೊ. ತ್ಯಾ ಎಕಾ ದಿಸಾ ಏಕ್ ವಾಯ್ಟ್ ಘಡಿತ್ ಘಡ್ಲೆಂ. ಎಕಾ ಗ್ರಾಯ್ಕಾನ್ ಆಂಗ್ಲಿಚೊ ಸಾಮಾನ್ ಘೆತ್ಲ್ಯಾ ಉಪ್ರಾಂತ್ ವೀಸ್ ರುಪಯ್ ಪಯ್ ಮೆಜಾವಯ್ ದವರುನ್ ತೊ ಶೀದಾ ಗೆಲೊ. ತ್ಯಾ ವೆಳಾರ್ ವ್ಹಡ್ಲೊ ಭಾವ್ ಭಿತರ್ ಆಸ್ಲೊ. ಇಲ್ಲ್ಯಾ ವೆಳಾನ್ ಭಾಯ್ರ್ ಯೇವ್ನ್ ಧಾಕ್ವಾ ಭಾವಾಲಾಗಿಂ “ತೊ ಗ್ರಾಯ್ಕ್ ವೀಸ್ ರುಪಯ್ ಮೆಜಾವಯ್ ದವರ್ನ್ ಗೆಲೊ ನೆ” ಮ್ಹಣ್ ವಿಚಾರ್ತಾನಾ, ಭಾವಾನ್ “ತೊ ಗ್ರಾಯ್ಕ್ ಕೆದಾಳಾ ಗೆಲೊ ಮ್ಹಣ್ ಕಳಿತ್ ನಾ” ಮ್ಹಣ್ ಜಾಪ್ ದಿಲಿ. ವ್ಹಡ್ಲ್ಯಾ ಭಾವಾನ್ ದುಬಾವಾನ್ ಭಾವಾಕ್ ಪಳಯ್ಲೆಂ ಆನಿ ಭಾವಾಕಡೆನ್, “ತೆಂ ಪೂರಾ ವ್ಹಯ್. ತುವೆಂ ತಾಣೆಂ ದವರ್ಲೊ ವೀಸ್ ರುಪಯಾಂಚೊ ನೋಟ್ ಪಳೆಂವ್ಕ್ ನಾ ತರ್ ತೊ ತಾಚೆಯಿತ್ಲ್ಯಾಕ್ ಉಬೊನ್ ಗೆಲೊಗಾಯ್?” ಮ್ಹಣ್ ದುಬಾವ್ ಉಚಾರ್ಲೊ. ಲ್ಹಾನ್ ಭಾವಾಕ್ ಮಸ್ತು ದುಕ್ಲೆಂ. ದೊಗಾಂಮದೆಂ ವ್ಹಡಿ ಲಡಾಯ್ಚ್ ಜಾಲಿ. ದೊಗಾಂಯ್ಚ್ಯಾ ಮನಾಂತ್ ರಾಗ್-ದ್ವೇಶ್ ವಾಡೊನ್ಚ್ ಆಯ್ಲೊ.

ದೊಗಾಂಯ್ಚಿ ಆನಿ ಮುಕಾರ್ ವೆವ್ಹಾರ್

ಕರುಂಕ್ ಸಾಧ್‌ಚ್ ನಾ ಮ್ಹಳ್ಯಾ ನಿರ್ಧಾರಾಕ್ ಆಯಿಲ್ಲಾನ್ ಆಂಗ್ಲಿಚ್ಯಾ ಮದ್ಗತ್ ವೊಣದ್ ಉಬಿ ಜಾಲಿ. ಹಿ ವೊಣದ್ ಕೇವಲ್ ವೆವ್ಹಾರಾಕ್ ಮಾತ್ ಸೀಮಿತ್ ಜಾಯ್ತಾಸ್ತಾಂ ದೊಗಾಂಯ್ಚಿ ವಿಂಗಡ್ ದವರುಂಕ್ ಸಕ್ಲಿ. ತೊಚ್ ರಾಗ್-ದ್ವೇಶ್ ಭುರ್ಗ್ಯಾಂಥಂಯ್ ವಿಸ್ತಾರ್ಲಾನ್ ದೊನೀ ಕುಟ್ಮಾಂಮದೆಂ ಉಲವ್ಣೆಂ ಬಂದ್ ಜಾಲೆಂ. ಅಶೆಂಚ್ ವೀಸ್ ವರ್ಸಾಂ ಪಾಶಾರ್ ಜಾಲಿಂ.

ತ್ಯಾ ಎಕಾ ದಿಸಾ ಏಕ್ ಗ್ರಾಯ್ಕ್ ಲ್ಹಾನ್ ಭಾವಾಚೆ ಆಂಗ್ಲಿಕ್ ಆಯ್ಲೊ. ತಾಕಾ ಪಳಯ್ಲಾರ್ ಭಾಯ್ಲ್ಯಾ ಗಾಂವ್ಚ್ಯಾ ವೆಕ್ತೆಬರಿ ದಿಸ್ತಾಲೊ. ಹೆಂ ತೆಂ ಉಲವ್ನ್ ಜಾಲ್ಯಾ ಉಪ್ರಾಂತ್ ತ್ಯಾ ಗ್ರಾಯ್ಕಾನ್ ಲ್ಹಾನ್ ಭಾವಾಲಾಗಿಂ “ಪಯ್ಲೆಂಥಾವ್ನಾಯೀ ಹಿ ಆಂಗಡ್ ಅಶಿಚ್ ಆಸ್ಲಿಗಿ? ಕಿತೆಂಗೀ ಮಸ್ತು ಬದ್ಲಾವಣ್ ಜಾಲ್ಲೆಬರಿ ದಿಸ್ತಾ ಮ್ಹಾಕಾ!” ಮ್ಹಣ್ ಸಾಂಗ್ತಾನಾ ಲ್ಹಾನ್ ಭಾವಾನ್ ತಾಚೆಲಾಗಿಂ “ಪಯ್ಲೆಂ ಹಿ ಆಂಗಡ್ ಎಕ್‌ಚ್ ಆಸ್ಲಿ. ಆತಾಂ ಆಮಿ ವಿಂಗಡ್ ಜಾಲ್ಲ್ಯಾನ್ ತಿಚ್ ಆಂಗಡ್ ವಾಂಟಿ ಕರ್ನ್ ದೋನ್ ಆಂಗ್ಲೊ ಕರುನ್ ವೆವ್ಹಾರ್ ಕರುನ್ ಆಸಾಂವ್” ಮ್ಹಳೆಂ. ತ್ಯಾ ಗ್ರಾಯ್ಕಾನ್ “ವಿಂಗಡ್ ಜಾಂವ್ಚ್ಯಾಕ್ ಕಿತೆಂ ಕಾರಣ್ ಮ್ಹಣ್ ಮ್ಹಾಕಾ ಸಾಂಗ್ತೆಗಿ?” ಮ್ಹಣ್ ವಿಚಾರ್ತಾನಾ ಲ್ಹಾನ್ ಭಾವಾನ್ ವಿಚಾರ್ಲೆಂ, “ತುಂ ಕಿತೆಂ ಹೊ ವಿಶಯ್ ವಿಚಾರುನ್ ಆಸಾಯ್?” ತವಳ್ ತೊ ಗ್ರಾಯ್ಕ್ ಲ್ಹಾನ್ ಭಾವಾಲಾಗಿಂ ಮ್ಹಣಾಲೊ, “ತುಮ್ಕಾಂ ಹೊ ವಿಶಯ್ ಲ್ಹಾನ್ ಮ್ಹಣ್ ಭೊಗತ್. ಮ್ಹಾಕಾ ಮಾತ್ ವಿಸ್ತೊಂಕ್ ಜಾಯ್ತಾತ್ಲೆಂ ಘಡಿತ್. ವೀಸ್ ವರ್ಸಾಂ'ದಿಂ ಹಾಂವ್

ತುಮ್ಚೆ ಆಂಗ್ಲಿಕ್ ಆಯಿಲ್ಲೊಂ. ಮ್ಹಜೆಲಾಗಿಂ ಪಯ್ ನಾತ್ಲೆ. ತೀನ್ ದೀಸ್ ಜೆವಣ್ ನಾಸ್ತಾಂ ಮಸ್ತು ಭುಕೆಲ್ಲೊಂ. ಆಂಗ್ಲಿಲಾಗಿಂ ಯೇವ್ನ್ ಪಾವ್ತಾನಾ ಎಕಾ ಗ್ರಾಯ್ಕಾನ್ ಸಾಮಾನ್ ಘೆವ್ನ್ ವೀಸ್ ರುಪಯ್ ಪಯ್ ಮೆಜಾವಯ್ ದವರ್ಲೆ ಹಾಂವೆಂ ಪಳೆಲೆ. ಹೆಣೆಂ ತೆಣೆಂ ಪಳಯ್ತಾನಾ ಕೊಣೀ ನಾತ್ಲ್ಯಾನ್ ಹಾಂವೆಂ ತೆ ವೀಸ್ ರುಪಯ್ ಘುಟಾನ್ ಬೊಲ್ಗಾಂತ್ ಘಾಲ್ನ್ ಥಂಯ್ ಧಾವ್ನ್ ಪೊಳಾಪಳ್ ಘೆತ್ಲಿ. ದೋನ್ ರುಪಯಾಂನಿ ಪೊಳಾಕ್ ಜಾಯ್ ತಿತ್ಲೆಂ ಖೆಲೆಂ. ಪಾಂಚ್ ರುಪಯಾಂಚಿಂ ಲೊಟಿ ಟಿಕೆಟ್ ಘೆತ್ಲಿ. ಕಿತೆಂಗಿ ಮ್ಹಜಿಂ ಅದ್ವತ್ ಬರೆಂ ಆಸ್ಲಾನ್ ಮ್ಹಾಕಾ ಧಾ ಲಾಖ್ ರುಪಯ್ ಮೆಳ್ಳೆ, ತಾಂತುಂಚ್ ಹಾಂವೆಂ ವೆಪಾರ್ ಕರುನ್ ಹಾಂವ್ ಬರೊ ಗ್ರೇಸ್ತ್ ಜಾಲಾಂ. ಹೈ ಮ್ಹಜೆ ಉದರ್ಗತೆಕ್ ಕಾರಣ್ ಜಾಲ್ಲ್ಯಾ ವೀಸ್ ರುಪಯ್ ಚೊರ್ಲೆಂ ಘಡಿತ್ ಮ್ಹಾಕಾ ಸದಾಂ ಕಾಂತಯ್ತಾಲೆಂ. ತುಮ್ಕಾಂ ತೆ ವೀಸ್ ರುಪಾಯ್ ವ್ಹಡ್ ನ್ಹಯ್ ಮ್ಹಣ್ ದಿಸೊಂಕ್ ಪುರೊ ತುಮ್ಚೆಲಾಗ್ಲೆಂ ಭೊಗ್ತಾಣೆಂ ಮಾಗೊನ್ ಮತ್ ಹಾಳು ಕರುಂಕ್ ಹಾಂವ್ ಆಯ್ಲೊಂ.” ಆಯ್ಕಾನ್ ಲ್ಹಾನ್ ಭಾವಾಚ್ಯಾ ದೊಳ್ಯಾಂನಿ ದುಕಾಂ ದೆಂವ್ತಾಲಿಂ. ತಾಣೆಂ ತ್ಯಾ ಗ್ರಾಯ್ಕಾಲಾಗಿಂ “ದಯಾಕರ್ನ್ ಮ್ಹಜೆಲಾಗಿಂ ಸಾಂಗ್ಲೆಂ ಪೂರಾ ಮ್ಹಜ್ಯಾ ವ್ಹಡ್ ಭಾವಾಲಾಗಿಂ ಸಾಂಗ್. ತ್ಯಾ ವೀಸ್ ರುಪಯಾಂನಿ ಆಮ್ಚೆಂ ಜಿವಿತಾಚ್ ವಿಂಗಡ್ ಜಾಲಾಂ” ಮ್ಹಣ್ ಸಾಂಗ್ತಾನಾ ಗ್ರಾಯ್ಕಾನ್ ತಶೆಂಚ್ ಕೆಲೆಂ. ಉಪ್ರಾಂತ್ ದೊಗೀ ಭಾವ್ ರಾಗ್-ದ್ವೇಶ್ ವಿಸ್ತೊನ್ ಪೊಟ್ಲೆನ್ ಧರ್ನ್ ರಾಜಿ ಜಾಲೆ. ದುಸ್ರ್ಯಾಚ್ ದಿಸಾ ಮದ್ಲಿ ವೊಣದ್ ನಪಂಯ್ವ್ ಜಾಲ್ಲೆ. ಭಾಭಾವ್ ಆದ್ಲೆಬರಿ ಮೊಗಾನ್ ಜಿಯೆಂವ್ಕ್ ಲಾಗ್ಲೆ.

ದುಬಾವ್ ಕೊಣಾಯ್ಚೆಂ ಜಿವಿತ್ ಪಾಡ್ ಕರ್ತಾ. ದುಬಾವಾಚೆಂ ಬಿಂ ಕಿರ್ಲತಾನಾಂಚ್ ಎಕಾಮೆಕಾ ಬಸೊನ್ ವಿಚಾರ್ ವಿನಿಮಯ್ ಕರುನ್ ದುಬಾವ್ ಪರಿಹಾರ್ ಕೆಲ್ಯಾರ್ ಸಮಾಜೆಂತ್ ಮೋಗ್-ಮಯ್ತಾಸ್ ರಾಜ್ ಕರುನ್ ಬರೆಂ ಜಿವಿತ್ ಜಿಯೆಂವ್ಚ್ಯಾಂತ್ ಕಾಂಯ್ ದುಬಾವ್ ಆಸಾಗಿ?



ಮುರ್ನಾವಾಟ್

ಚಿಂತುನ್ ರಡೊಂಕ್ ವಾ ವ್ಹಡ್ವಾ ಲೆಕುಂಕ್?



ಬಾಪ್ ವಿನ್ಸೆಂಟ್ ಸಿಕ್ಲೇರಾ
ಸಹ ದಿರೆಕ್ಟರ್, ಮಂಗಳಜ್ಯೋತಿ

‘ಕರೆಜ್’ ಮ್ಹಣ್ತಾನಾ ತಕ್ಲಣ್ ಮತಿಕ್ ಯೆಂವ್ಚಿ ಗಜಾಲ್ ‘ಮುರ್ನಾವಾಟ್’. ಮುರ್ನಾವಾಟೆಚೆಂ ಭಕ್ತಿಪಣ್ ಕರೆಜಾಕಾಳಾರ್ ತ್ಯಾ ಕಾಳಾಚೆಂ ಮಹತ್ವ್ ನಿಯಾಳುಂಕ್ ಏಕ್ ಪ್ರಮುಕ್ ವಾಟ್ ಜಾತಾ. ಇಗರ್ಜಾಂನಿ, ಕೊವೆಂತಾಂನಿ, ಇಸ್ಕೊಲಾಂನಿ ಆನಿ ಘರಾಂನಿ ಮುರ್ನಾವಾಟ್ ಹರೈಕ್ ದಿಸಾ ಚುಕನಾಸ್ತಾಂ ವ್ಹಾಳ್ತಾ. ವಿವಿಧ್ ನಮುನ್ಯಾಂಚ್ಯೊ ಆನಿ ವಿವಿಧ್ ಧರಾಂಚ್ಯೊ, ವಿವಿಧ್ ಲಾಂಬಾಯೆಚ್ಯೊ ಆನಿ ವಿವಿಧ್ ಚಿಂತ್ಪಾಚ್ಯೊ ‘ಮುರ್ನಾವಾಟೊ’ ಆಮ್ಚೆಮದೆಂ ಚಾಲು ಆಸಾತ್. ಥೊಡೆಪಾವ್ಣಿಂ ಮಿಸಾಪಯ್ಲೆಂ ಕರ್ಚೊ ಧಾ-ಪಂದ್ರಾ ಮಿಸುಟಾಂಚ್ಯೊ ಆಮ್ಸಾರಾಚ್ಯೊ ಮುರ್ನಾವಾಟೊಯ್ ಆಸಾತ್. ಜಿಂಜ್ವಾರ್ ಪ್ರಾಚಿತ್ ಕರುನ್ ಕರ್ಚೊ ಲಾಂಬ್ ಎಕಾ-ದೆಡಾ ವೊರಾಂಚ್ಯೊ ಮುರ್ನಾವಾಟೊ ಆಸಾತ್. ಜೆಜುಚೊ ಪಾಶಾಂವ್ ಚಿಂತುನ್ ಕರ್ಚೊ ‘ಬಿರ್ಮತ್ ಪಾಂವ್ಚೊ’ ಮುರ್ನಾವಾಟೊ ಆಸಾತ್. ಜೆಜುಚೊ ಪಾಶಾಂವ್ ಪ್ರಸ್ತುತ್ ಸಮಾಜೆಕ್ ಆನಿ ಜಿಣಿಯೆಕ್ ಲಾಗು ಕರುನ್ ಕರ್ಚೊ ‘ನಾಟಕೀಯ್’ ಮುರ್ನಾವಾಟೊ ಆಸಾತ್. ಥೊಡ್ಯೊ ಉಬಾರ್ ಗುಡ್ಯಾದೊಂಗ್ರಾಂನಿ ತರ್, ಥೊಡ್ಯೊ ಘರಾಂತ್ ಕುಡಾಂನಿ, ಥೊಡ್ಯೊ ಚಲೊನ್ ವೊತಾಕ್ ತರ್, ಥೊಡ್ಯೊ ಬಸೊನ್ ಸಾವ್ಣೆಂತ್... ಅಶೆಂ ಮುರ್ನಾವಾಟೆಚೆಂ ಭಕ್ತಿಪಣ್ ವಿವಿಧತಾಯೆನ್ ಭರ್ಲಲೆಂ ಆನಿ ಸರ್ವಾಂಕ್ ಮೊಗಾಚೆಂ.

ಮುರ್ನಾವಾಟೊ ರಡೊಂಕ್ ಕರ್ಚೊ?

ಜೆಜುಚೆಂ ಮುರ್ನಾವರಣ್ ಕೊಮಿಡಿಗೀ ವಾ ಟ್ರಾಜಿಡಿ? ವಾ ಸುಖಾಂತ್ಯಗೀ ದುಕಾಂತ್ಯ? (ಕೊಮಿಡಿ ಆನಿ ಟ್ರಾಜಿಡಿ ಹ್ಯಾ ಗಜಾಲಿಂಕ್ ಸಾಹಿತಿಕ್ ವಿಮರ್ಶಾಚ್ಯೆ ವಾ ವಿಶ್ಲೇಶಣಾಚ್ಯೆ ಭಾಶೆನ್ ಗುಂಡಾಯೆಚೆ ಅರ್ಥ್ ಆಸಾತ್. ಹಾಂಗಾಸರ್ ಹಾಂವೆಂ ಆಮ್ಚಾ ಚಾಲ್ತಾ ಉಲವ್ಣಾಚೊ ಅರ್ಥ್ ವಾಪಾರ್ಲಾ). ಹರೈಕೆ ಸುವಾರ್ತೆಂತ್ [ಮಾತೆವ್, ಮಾರ್ಕ್, ಲೂಕ್, ಆನಿ ಜುವಾಂವ್] ಜೆಜುಚೊ ಪಾಶಾಂವ್ ಸುವಾರ್ತೆಚ್ಯಾ ಶೆವೊಟಾಕ್ ಯೆತಾ. ‘ಜೆಜುಚೆಂ ಮೋರ್ನ್’ ಹರೈಕೆ ಸುವಾರ್ತೆಂತ್ ಪ್ರಮುಕ್ ರಿತಿನ್ ವಿವರಲಾಂ. ಅಶೆಂ ಮ್ಹಣ್ತಾನಾ ಜಾಯ್ತಾಂಚ್ಯಾ ವಾ ಚಡಾವತ್ ಸರ್ವಾಂಚ್ಯಾ ಮತಿಂತ್ ಸಗ್ಳೊ ಸುವಾರ್ತಾ ಏಕ್ ಟ್ರಾಜಿಡಿ ವಾ ದುಕಾಂತ್ಯ ಕಾಣಿ ಮ್ಹಳ್ಳೆಂ ಚಡ್ ನಾಟೊನ್ ಗೆಲಾಂ. ದೆಕುನ್ ಜೆಜುಚಿ ಮುರ್ನಾವಾಟ್ ನಿಯಾಳುನ್, ತಾಚೆ ಘಾಯ್ ಜಾತಾ ತಿಲ್ಲೆ ಉಸವ್ನ್, ತಾಕಾ ಪಡ್ಲಲೊ ಹರೈಕ್ ಮಾರ್ ವಿವರುನ್, ತಾಕಾ ಭೊಗ್ಲಲಿ ದೂಕ್, ಲಜ್, ನಿಂದಾ ವರ್ಣುನ್ ಮುರ್ನಾವಾಟ್

ಕರ್ತನಾ ದುಕಾಂ ನಾಕಾ ನಾಕಾ ಮ್ಹಳ್ಳಾರೀ ದೆಂವೊನ್ ವೆತಾತ್. ಥೊಡೊ ಖುರ್ನಾವಾಚೊ ರಡಂವ್ಚಾಂತ್ ಯಶಸ್ವಿ ಜಾತಾತ್. ಜೆಜುಚ್ಯಾ ಕಶ್ಟಾ-ಪಾಶಾಂವಾಚಿಂ ಫಿಲ್ಮಾ-ಪಿಂತುರಾಂ ಪಳೆವ್ನ್ ರಡ್ಲಲಿಂ ಕಿತ್ಲಿಂ ನಾಂತ್? ರಡಂವ್ಕ್ ಯಶಸ್ವಿ ಜಾಲ್ಲಿ ಖುರ್ನಾವಾಚ್ ಬರಿ ಖುರ್ನಾವಾಚ್ ಮ್ಹಣ್ ಚಿಂತ್ಲಿಯ್ ಆಸ್ತಾತ್. ಕಿತೆಂಯ್ ಜಾಂವ್ ಜೆಜುಚಿ ಜೇಣಿ, ತಾಚೆಂ ಮೋರ್ನ್ ಏಕ್ ಟ್ರಾಜಡಿ ವಾ ದುಕಾಂತ್ಯ ಮ್ಹಣ್ ಒಪುನ್ ಘೆಂವ್ಕ್ ಹಾಂವ್ ತಯಾರ್ ನಾ. 'ಖುರ್ನಾವಾಚ್ ಕರುನ್ ರಡ್' ಮ್ಹಣ್ ಒಪುನ್ ಘೆಂವ್ಕಯೀ ಮ್ಹುಕಾ ನಾಕಾ. ಅಶೆಂ ಮ್ಹಣಾನಾ ಜೆಜುಚಿ ಕಶ್ಟ್ ಮರಣ್, ತಾಣೆಂ ಭೊಗ್ಲಲೆಂ ದೂಕ್, ತಾಚೆ ಘಾಯ್, ಬೆಲ್ಲೆ ಮಾರ್, ಧಾಪ್ತಾಂ ಹ್ಯಾ ಸರ್ವಾಂಚೆಂ ಮಹತ್ವ ಖಂಯ್ಚೊಯ್ ರಿತಿನ್ ಉಣ್ಯಾ ಮೆಳ್ತಾಚೆಂ ವಾ ತೆಂ ನಿಯಾಳ್ತಲ್ಯಾಂಚೆಂ ಭಕ್ತಿಪಣ್ ಸಾರ್ ನಾಸ್ಲೆಂ ಮ್ಹಣ್ ಹಾಂವ್ ಸಾಂಗನಾ. ಅಶೆಂ ಕೆಲ್ಯಾರ್ ಹಾಂವ್ ವ್ಹಡ್ ಚೂಕ್ ಕರ್ತಾಂ. ಪುಣ್ ಜೆಜುಚೊ ಇತ್ಲೊ ಅರ್ಥಾಭರಿತ್ ಪಾಶಾಂವ್ ಮ್ಹಜ್ಯಾ ದೋನ್ ದುಕಾಂನಿ 'ನುಲ್ಲ್' ಕರುಂಕ್ ಮ್ಹುಕಾ ಮನ್ ನಾ. 'ಹಾಂವೆಂ ಜೆಜುಚಿ ಬಿರ್ಮತ್ ಪಾವಜೆ,' ಮ್ಹಣ್ ಹಾಂವೆಂ ಚಿಂತ್ಲೆಂ ಆನಿ ಅಶೆಂ ತಾಚೆ ಕಶ್ಟ್ ನಿಯಾಳುನ್ ರಡ್ಲೆಂ ನಿಜಾಕೀ ಬಿರ್ಮತ್ ಪಾವಜೆ ಜಾಲ್ಲ್ಯೊ ವಿಶಯ್. ಜೆಜುಚಿ ಹಾಂವೆಂ ಬಿರ್ಮತ್ ಪಾಂವ್ಚಿ ನಾಕಾ. ಕಿತ್ಯಾಕ್ ತಾಚೆ ಕಶ್ಟ್ ಆನಿ ತಾಚೆಂ ಮರಣ್, ತಾಣೆಂ ಮ್ಹಜಿ ಬಿರ್ಮತ್ ಪಾವ್ಲಾಚೊ ರುಪ್ಕಾರ್!

ಜೆಜುಚೆಂ ಖುರ್ನಾಮರಣ್ ಕೊಮಿಡಿ?

ಅಮ್ಕೊ ಮನಿಸ್ 'ಮೆಲ್ಲೊ ಬರೊ ಜಾಲೊ' ಮ್ಹಣ್ ಕೊಣೀ ತಾಳಿಯೊ ಪೆಟ್ತಾ? ದುಸ್ಮಾನ್ ಸಯ್ತ್ ಅಶೆಂ ಕರಿನಾ. ತರೀ ಜೆಜುಚೆ ಕಶ್ಟ್-ಮರಣ್ ಪಳೆವ್ನ್ ತೆಂ ಆಪುರ್ಬಾಯೆಚೆಂ ಮ್ಹಣೊನ್ ಸಾಂಗಜೆ ಪಡ್ಲಾಂ. ತ್ಯಾ ಮರ್ಣಾನ್ ಮ್ಹುಕಾ ಆನಿ ತುಕಾ ಜಿವಿತ್ ಮೆಳ್ಳಾಂ. ಸುವಾರ್ತೆಗಾರಾಂನಿ ಹೆಂ ಮರಣ್ 'ಸುವಾರ್ತಾ' ಮ್ಹಣೊನ್ ಸಾಂಗೊನ್ ದಿಲಾಂ. ಹ್ಯಾ ಮರ್ಣಾನ್ ಮರ್ಣಾಕ್ ಚ್ ಗಿಳ್ಳಾಂ. ಜೆಜುನ್ ಖುರ್ನಾರ್ ತುಕಾ ಆನಿ ಮ್ಹುಕಾ ತಾಚೆಂ ಪೊಡುನ್ ಘೆತ್ಲಾಂ. ಜೆಜು, "ಮ್ಹುಕಾ ಧರ್ಣಿರ್ಥಾವ್ನ್ ಉಂಚ್ ಉಬಾರ್ಲಲ್ಯಾ ವೆಳಾರ್ ಸರ್ವ್ ಮನ್ಶಾಂಕ್ ಹಾಂವ್ ಮ್ಹಜೆಥಂಯ್ ಪೊಡ್ತಲೊಂ" ಮ್ಹಣ್ತಾ (ಜುವಾಂವ್ 12: 32). ಜೆಜುಚೆಂ ಮರಣ್ ಸರ್ವ್ ಮರ್ಣಾಂಬರಿ ನ್ಹಯ್. ತೆಂ ಏಕ್ ವಿಶೇಸ್ ಮರಣ್. ತಾಚೆ ಕಶ್ಟ್ ಸರ್ವಾಂನಿ ಸೊಸ್ಚ್ಯಾ ಕಶ್ಟಾಂಬರಿ ನ್ಹಯ್. ತೆ ವಿಶೇಸ್ ಕಶ್ಟ್, ತಶೆಂ ಮ್ಹಣಾನಾ ಆಮಿ ಸೊಸ್ಚೆ ಕಶ್ಟ್ ನಿರ್ಫಳ್ ವಾ ಲೆಕಾಕ್ ನಾಸ್ಲೆ ಅಶೆಂ ಹಾಂವ್ ಮ್ಹಣನಾ. ಜೆಜುಚ್ಯಾ ಕಶ್ಟ್-ಮರ್ಣಾಚೊ ಫಳ್ ಜೆಜುಚೆಂ ಮರಣ್ ವಿಶೇಸ್ ಕರುನ್ ಸೊಡ್ತಾ. ಜೆಜುಚೆಂ ಮರಣ್ ಖರೆಂಚ್ ಏಕ್ ಸುಖಾಂತ್ಯ ಘಡಿತ್. ತೆಂ ಸುವಾರ್ತೆಗಾರಾಯೀ ಸಾಂಗೊನ್ ದಿತಾತ್. ಸುವಾರ್ತೆಗಾರಾನ್ ಖಂಯ್ಚರೀ ಜೆಜುಚೆಂ ಮರಣ್ ದುಕಾಚೆಂ ಘಡಿತ್ ಮ್ಹಣ್ ಸಾಂಗೊಂಕ್ ನಾ. ಜೆಜುಚೆಂ ಕಶ್ಟಾಂ-ಮರಣ್ ದುಕಾಚೆಂ ಜಾಲ್ಲೆಂ ಜಾಲ್ಯಾರ್ ಸುವಾರ್ತಾ ಆಸ್ತಿನಾ. ಕ್ರಿಸ್ತಾಂವ್ಪಣ್ ಆಸ್ತೆನಾ.

ಜೆಜುಚೆ ಕಶ್ಟ್ ಆನಿ ಖುರ್ನಾರ್ ತಾಚೆಂ ಜಿವಿತ್ ದಿಂವ್ಚೆಂ ಮರಣ್ ನಿಯಾಳುನ್ ಆಖೇರ್ ಜಾಂವ್ಕ್ ನಾ. ಆಖೇರ್ ಜಾಂವ್ಚೆಂಯ್ ನಾ. ಜೆಜುಚೆ ಕಶ್ಟ್ ಆನಿ ಮರಣ್ ಏಕ್ ಮಹಾನ್ ಮಿಸ್ತರ್. ದೆವಾನ್ ಮನ್ಶಾಕ್ ಆಪ್ಣಾಕ್ ಚ್ ಉಗ್ಡಾಪಿ ಕೆಲ್ಲಿ ಮಹಾನ್ ರೀತ್ ಹಿ. ಜೆಜುನ್ ಖುರ್ನಾರ್ ಆಪ್ಣಾಕ್ ಚ್ ಒಪುನ್ ದಿಲ್ಲಿ ಮೊಗಾಚ್ಯಾ ಕರ್ಣಾಂಚೊ ಶಿಖರ್. ಜೆಜು, "ಆಪ್ಲ್ಯಾ ಇಶ್ಟಾಂಪಾಸತ್ ಆಮ್ಚೊ

ಜೀವ್ ದಿಂವ್ಚೆಪ್ರಾಸ್ ವರ್ತೊ ಮೋಗ್ ದುಸ್ರೊ ನಾ" ಮ್ಹಣಾಲೊ. ಜರ್, ಜೆಜುನ್ ಚ್ ಆಪ್ಲೆಂ ಕಶ್ಟ್-ಮರಣ್ ಆಪ್ಲ್ಯಾ ಇಶ್ಟಾಂಕ್ ಫಾಯ್ದಾಚೆಂ ಮ್ಹಣ್ ಚಿಂತ್ಲೆಂ ಜಾಲ್ಯಾರ್ 'ಜೆಜುಚೆಂ ಕಶ್ಟ್-ಮರಣ್ ಏಕ್ ಟ್ರಾಜಡಿ' ಮ್ಹಣ್ ಚಿಂತುಂಕ್, ಸಾಂಗೊಂಕ್ ಹಾಂವ್ ಕೋಣ್? ಹಾಂವೆಂ ಹಾಂಗಾಸರ್ ಜಾಯ್ ಮ್ಹಣೊನ್ ತಾಚ್ಯಾ ಜಿವಂತ್ಪಣಾಚೊ ಉಲ್ಲೇಖ್ ಕೆಲೊನಾ. ಜೆಜುಚೆಂ ಜಿವಂತ್ಪಣ್ ಏಕ್ ಸಂತೊಸಾಚೆಂ ಘಡಿತ್ ಮ್ಹಣ್ ಸರ್ವ್ ಜಾಣಾಂತ್. ಹಾಂಗಾಸರ್ ಹಾಂವೆಂ ಜೆಜುಚೆಂ ಖುರ್ನಾಮರಣ್ ಆನಿ ತಾಚೆಂ ಮಹತ್ವ ಮಾತ್ ನಿಯಾಳುಂಕ್ ಪ್ರಯತ್ನ್ ಕೆಲಾಂ.

ಖುರ್ನಾವಾಚ್ ಮಹಾನ್ ಮಿಸ್ತರಾಚೊ ನಿಯಾಳ್

ಖುರ್ನಾವಾಚ್ ಜೆಜುಚಿ ಜೇಣಿ, ತಾಚಿ ಶಿಕವ್ಣ್, ತಾಚೆಂ ಕಶ್ಟ್-ಮರಣ್-ಜಿವಂತ್ಪಣ್ ಸಗ್ಳಿ 'ಸುವಾರ್ತಾ' ಕಶಿ ಮ್ಹಣ್ ನಿಯಾಳುಂಕ್ ಏಕ್ ಮಹಾನ್ ಹಾತೆರ್. ಜೆಜುಚ್ಯಾ ಜಿವಿತಾಚೆ ಮಿಸ್ತರ್ ನಿಯಾಳುಂಕ್ ಏಕ್ ವರ್ತಿ ವಾಟ್. ಸಿಂತಿಮಂತಾಳ್ ಜಾವ್ನ್ ಕೇವಲ್ ದುಕಾಂ ಗಳವ್ನ್ ಜೆಜುಚಿ ಬಿರ್ಮತ್ ಪಾವೊನ್, ಜೆಜುಕ್ ಆನಿ ಮರಿಯೆಕ್ ಭುಜಂವ್ಕ್ ಆಸ್ಲಿ ರೀತ್ಯಾಯೀ ನ್ಹಯ್. ಪವಿತ್ರ್ ಸಭೆನ್, ಜೆಜುನ್ ಆಪ್ಲ್ಯಾ ಖುರ್ನಾ-ಮರ್ಣಾಮುಕಾಂತ್ ಮನ್ಶಾಕುಳಾಚಿ ಸೊಡ್ಪಣ್ ಕರುನ್ ಕಶೆಂ ಜಿವಿತ್ ಆನಿ ಸುಟ್ಕಾ ಜೊಡುನ್ ದಿಲ್ಲಿ ಮ್ಹಣ್ ನಿಯಾಳುಂಕ್ ದಿಲ್ಲಿ ವಾ ದಾಕಯಿಲ್ಲಿ ಏಕ್ ವಾಟ್ ಚ್ 'ಖುರ್ನಾವಾಚ್' ವಾ ಖುರ್ನಾವಾಚೆಂ ಭಕ್ತಿಪಣ್. ಜೆಜುಚೆಂ ಖುರ್ನಾಮರಣ್ ಏಕ್ ವರ್ತೊ ಮಿಸ್ತರ್. ಮಿಸ್ತರಾಂಮುಕಾರ್ ಮನಿಸ್ ಮಾವ್ನ್ ಜಾತಾ. ಮಿಸ್ತರಾಂಮುಕಾರ್ ಮನ್ಶಾಚಿಂ ಉತ್ರಾಂ ಉಣಿಂ ಜಾತಾತ್. ಮಿಸ್ತರ್ ನಿಯಾಳಿಜೆ ಜಾಲ್ಲಿ ಗಜಾಲ್.

ಸಾಂ. ಪಾವ್ಲಾಕ್ ಜೆಜುಚ್ಯಾ ಖುರ್ನಾ-ಮರ್ಣಾಂತ್ ಮಹಾನ್ ಮಿಸ್ತರ್ ಆಟಾಪುನ್ ಆಸಾ ಮ್ಹಣ್ ಸಮ್ಜೊಂಕ್ ಕುರ್ಪಾ ಮೆಳ್ಳಿ ಆನಿ ತಾಂತುಂ ಆಟಾಪ್ಪಿ ಸುವಾರ್ತಾ ತಾಣೆಂ ಮಾನುನ್ ಘೆತ್ಲಿ. ಸಾಂ. ಪಾವ್ಲಾಕ್ ಭೆಟ್ಲೊ ಜೆಜು, 'ತಾಣೆಂಚ್ ದಗ್ಗಿಲ್ಲೊ ಜೆಜು! ಸಾಂ. ಪಾವ್ಲಾಕ್ ಭೆಟ್ಲೊ, ತಾಣೆಂ ಪರ್ಗಟ್ಲೊ ಜೆಜು 'ಖುರ್ನಾಯಿಲ್ಲೊ' ವಾ 'ಖುರ್ನಾರ್ ಮೆಲ್ಲೊ'. ತೊ ಅಶೆಂ ಮ್ಹಣ್, "ನಾಸಾಕ್ ವ್ಹರ್ತಲ್ಯೆ ವಾಟೆನ್ ಚಲ್ತಲ್ಯಾಂಕ್ ಖುರ್ನಾಚೊ ಸಂದೇಶ್ ಏಕ್ ಪಿಶೆಂಪಣ್ ಮ್ಹಣ್ ದಿಸ್ತಾ; ಪುಣ್ ಬಚಾವಕ್ ವ್ಹರ್ತಲ್ಯೆ ವಾಟೆನ್ ಚಲ್ತಲ್ಯಾಂಕ್ ಆಮ್ಕಾಂ ತೊ ಸಂದೇಶ್ ದೆವಾಚ್ಯ ಸಾಮರ್ಥ್ಯ ರುಜ್ವಾತ್... ಜುದೆವ್ ಖುಣಾಂ ಮಾಗ್ತಾತ್; ಗ್ರೇಕ್ ಜಾಣ್ವಾಯ್ ಸೊಡ್ತಾತ್. ಪುಣ್ ಆಮಿ ಖುರ್ನಾಯ್ಲಲ್ಯಾ ಕ್ರಿಸ್ತಾಕ್ ಪರ್ಗಟ್ಲಾಂವ್. ಜುದೆವಾಂಕ್ ತೊ ಏಕ್ ಅಡ್ಕಳ್ ಆನಿ ಹೆರ್ ಜಾತಿಂಚ್ಯಾಂಕ್ ತೊ ಏಕ್ ಪಿಶೆಂಪಣ್. ತರೀಪುಣ್ ದೆವಾನ್ ಆಪಯ್ಲಲ್ಯಾಂಕ್, ಜುದೆವಾಂಕ್ ತಶೆಂ ಹೆರ್ ಜಾತಿಂಚ್ಯಾಂಕ್, ಕ್ರಿಸ್ತಾಚ್ ದೆವಾಚಿ ಸಕತ್ ಆನಿ ದೆವಾಚಿ ಜಾಣ್ವಾಯ್. ಕಿತ್ಯಾಕ್ ಜೆಂ ಕಿತೆಂ ದೆವಾಚಿ ಪಿಸಾಯ್ ಮ್ಹಣ್ ದಿಸ್ತಾ, ತೆಂ ಮನ್ಶಾಂಚ್ಯ ಜಾಣ್ವಾಯೆಪ್ರಾಸ್ ಉತ್ತಮ್ ಆನಿ ಜೆಂ ಕಿತೆಂ ದೆವಾಚಿ ಅಸ್ತತ್ವಾಯ್ ಮ್ಹಣ್ ದಿಸ್ತಾ ತೆಂ ಮನ್ಶಾಂಚ್ಯಾ ಬಳಾಪ್ರಾಸ್ ಬಳಿಶ್" (1 ಕೊರಿಂಥ್ 1: 18-25). ಮುಂದರುನ್ ತೊ ಸಾಂಗ್ತಾ, "ಹಾಂವ್ ತುಮ್ಚೆಸವೆಂ ಆಸ್ಲಲ್ಯಾ ವೆಳಾರ್, ಜೆಜು ಕ್ರಿಸ್ತಾಶಿವಾಯ್ - ಖುರ್ನಾಯ್ಲಲ್ಯಾ ಜೆಜು ಕ್ರಿಸ್ತಾಶಿವಾಯ್ ದುಸ್ರೆಂ ಕಸಲೆಂಚ್ ಮನಾಂತ್ ಚಿಂತ್ಲೆಂ ನ್ಹಯ್ ಮ್ಹಣ್ ಹಾಂವೆಂ ನಿಶ್ಚಿತ್ ಕೆಲ್ಲೆಂ" (1 ಕೊರಿಂಥ್ 2: 1-5).

ದೆವಾಚ್ಯಾ ಉತ್ರಾಚೆಂ ವಾಚಪ್ ಆನಿ ನಿಯಾಳ್ - ಖುರ್ನಾವಾಚೆಚ್ಯಾ ಭಕ್ತಿಪಣಾಚೊ ವಿಂಗಡ್ ಕರುಂಕ್ ಜಾಯ್ನಾ ತಸಲೊ ವಾಂಟೊ. ಖುರ್ನಾವಾಚೆಂತ್ ಆಮ್ಚೊ ನಿಯಾಳ್ ಸಗ್ಳ್ಯಾ ಪವಿತ್ರ್ ಪುಸ್ತಕಾಚೊ

ಆನಿ ವಿಶೇಷ್ ಕರುನ್ ಸುವಾರ್ತೆಂತ್ಲ್ಯಾ ಆನಿ ಹೆರ್ ಜೆಜುಚ್ಯಾ ಕಶ್ಟಾಂ-ಮರ್ಣಾವಿಶಾಂತ್ಲ್ಯಾ ಲಿಸಾಂವಾಚೆರ್ ಮಾಂಡುನ್ ಆಸಾ ತರ್ ತಿ 'ಮಿರ್ಸಾವಾಟ್'ಯೀ ಆಧಾರ್ಭರಿತ್ ಜಾತೆಲಿ. ಆಮ್ಕೊರಾನ್ ಆನಿ 'ಕರಿಜೆ ನ್ಹಯ್‌ಗಿ' ಮ್ಹಳ್ಳಾ ಮನೋಭಾವಾನ್ ವಾ 'ಹ್ಯಾ ವೆಳಾಭಿತರ್ ಚೊವ್ಡಾ ತೆಸಾಂವಾಂಯ್ ಕರುನ್ ಸಂಪಯ್ತೆ' ಮ್ಹಳ್ಳಾ ಮನೋಭಾವಾನ್ ಮಿರ್ಸಾವಾಟ್ ಕರುನ್ ಕಿತೆಂ ಫಾಯ್ದೆ?

ಪವಿತ್ರ್ ಪುಸ್ತಕಾಂತ್ಲ್ಯಾ ಜೆಜುಚ್ಯಾ ಕಶ್ಟಾಂ-ಮರ್ಣಾವಿಶಾಂತ್ಲ್ಯಾ ಖಿಯಾಚ್ಯಾಂ ಎಕಾ ಲಿಸಾಂವಾಚೆರ್ ನಿಯಾಳ್ ಕರ್ಚೆತ್. ಖಾಸ್ಗನ್ ಹೆಂ ಭಕ್ತಿಪಣ್ ಆಧಾರ್ಲಾಂನಿ ಹರೈಕಾ ತೆಸಾಂವಾ ಉದೆಶಿಂ ಮಾವ್ನ್‌ಪಣಿಂ ತ್ಯಾ ತೆಸಾಂವಾಪಾಟ್ಲೆಂ ಮಹತ್ವ್ ನಿಯಾಳ್ತೆತ್. ಎಕೆ ರಿಶಿನ್ ಸಾಂಗ್ಲೆಂ ಜಾಲ್ಯಾರ್ ಸಗ್ಳೊ ಕರೆಜ್ಯಾಚೊ ವಾ ಪಾಚಿತಾಚೊ ಕಾಳ್ ಏಕ್ ಲಾಂಬ್ ಮಿರ್ಸಾವಾಟ್. ಕಿತ್ಯಾಕ್ ಹರೈಕ್ ದಿಸಾ ಹರೈಕೆ ಘಡಿಯೆ ಜೆಜುಚ್ಯಾ ಕಶ್ಟಾಂ-ಮರ್ಣಾಚೊ ಮಿಸ್ತೆರ್ ಆಮಿ ನಿಯಾಳ್ತಾಂವ್ ಆನಿ ಹ್ಯಾ ಮಿಸ್ತರಾನ್ ಆಮ್ಚೆರ್ ಫಾಲ್ಡೊ ಪ್ರಭಾವ್ ಒಳ್ಳತಾಂವ್. ಕರೆಜ್ಯಾಂತ್, ಮಿರ್ಸಾವಾಟೆವೆಂ ವಾ ಜೆಜುಚ್ಯಾ ಪಾಶಾಂವಾಚ್ಯಾ ನಿಯಾಳಾವೆಂ ಆಮ್ಚೆಂ ರಡ್ಲೆಂ ಜೆಜುಖಾತಿರ್ ನಾಕಾ. ಬಗಾರ್ ಆಮಿ ಕಿತೆಂ ರಡೊಂಕ್ ಜಾಯ್ ತೆಂ ಜೆಜುನ್‌ಚ್ ಸಾಂಗೊನ್ ದಿಲಾಂ: "ಪಶ್ಚತ್ತಾಪಾಚಿ ಗರ್ಜ್ ನಾಸ್ಲಲ್ಯಾ ನೊವಾನೊವ್ ನಿತಿವಂತಾಂಪ್ರಾಸ್, ಪಶ್ಚತ್ತಾಪ್ ಭೊಗುನ್ ಜಿಣಿ ಬದಲ್ತಲ್ಯಾ ಎಕಾ ಪಾತ್ಕಾಚೆರ್ ಸರ್ಗಿಂ ಚಡ್ ಸಂತೊಸ್ ಜಾತಲೊ... ಪಾತಕ್ ರಡೊನ್, ಜಿಣಿ ಬದಲ್ತಲ್ಯಾ ಎಕಾ ಪಾತ್ಕಾವಿಶಾಂತ್ ಸರ್ಗಿಂ ದುತ್ ಸಂತೊಸ್ ಪಾವ್ತಲೆ" (ಲೂಕ್ 15: 7, 10). ಕ್ರಿಸ್ತಾಂವ್ ಜಿವಿತಾಂತ್ ಪಶ್ಚತ್ತಾಪಾಚ್ಯಾ ಆನಿ ಜಿಣಿ ಬದ್ಲಾಪಾಚ್ಯಾ ರಡ್ಲಾಶಿವಾಯ್ ದುಸ್ರ್ಯಾ ರಡ್ಲಾಕ್ ಅರ್ಥ್ ನಾ ಮ್ಹಣ್ತೆತ್. ಜೆಜುನ್ ಪರ್ಗಟ್ ಕೆಲ್ಲಿ ಸುವಾರ್ತಾ ಹಿಚ್: "ವೇಳ್ ಭರಿ ಜಾಲೊ; ದೆವಾಚೆಂ ರಾಜ್ ಲಾಗಿಂ ಪಾವ್ಲಾಂ. ಪಾತ್ಕಿ ಜಿಣಿ ಬದಲಾ ಆನಿ ಬರಿ ಖಬರ್ ಸತ್ಯಾನ್" (ಮಾರ್ಕ್ 1: 15).

ಮಿರ್ಸಾವಾಟೆಂತ್ ಜೆಜುಚಿ ಬರಿ ಖಬರ್ ನಿಯಾಳ್ತಾನಾ ತೊ ನಿಯಾಳ್ ಜಿಣಿಯೆಕ್ ಚಡ್ ಲಾಗಿಲೊ ಆನಿ ಪರಿಣಾಮ್‌ಕಾರಿ ಮ್ಹಳ್ಳಾಕ್ ರುಜ್ವಾತ್ ನಾಕಾ. ಮಿರ್ಸಾವಾಟೆಚೆಂ ಭಕ್ತಿಪಣ್ ವಾ ಜೆಜುಚ್ಯಾ ಪಾಶಾಂವಾಚೊ ನಿಯಾಳ್ ಆಮ್ಚ್ಯಾ ವ್ಹಡ್ಪಣಾಚೊ ನಿಯಾಳ್. ನಿಮಾಣ್ಯಾ ಬ್ರೇಸ್ತಾರಾಚ್ಯೆ ದೇವ್‌ಸ್ತುತಿಂತ್ ಪ್ರವೇಶ್ ಗೀತ್ ಜಾವ್ನ್ ಆಮಿ ವಾಪಾರ್ಲೆಂ ಲೊಕಾಮೊಗಾಳ್ ಗೀತ್ ಆಮ್ಚ್ಯಾ ನಿಯಾಳಾಕ್ ದಿಶಾ ದಿತಾ ಮ್ಹಣ್ತೆತ್: "ಆಮಿ ಆಮ್ಚ್ಯಾ ಸೊಮಿಯಾ ಜೆಜು ಕ್ರಿಸ್ತಾಚ್ಯಾ ಮಿರ್ಸಾಂಥಂಯ್ ವ್ಹಡ್ಪಣ್ ಲೆಕುಂಕ್ ಜಾಯ್. ತಾಚೆವರ್ವಿಂ ಆಮ್ಕಾಂ ಸೊಡ್ಲೊಣ್, ಜಿವಿತ್ ಆನಿ ಜಿವಂತ್ಪಣ್ ತಾಚೆವರ್ವಿಂ ಆಮಿ ಬಚಾವ್ ಜಾಲ್ಯಾಂವ್ ಆನಿ ಆಮ್ಕಾಂ ಸುಟ್ಕಾ ಮೆಳ್ಳಾ." ಜೆಜುಚ್ಯಾ ಮಿರ್ಸಾಂ-ಮರ್ಣಾಂತ್ ಆಮ್ಕಾಂ ಲಾಬ್ಲಲ್ಯಾ ವ್ಹಡ್ಪಣಾಚೊ ನಿಯಾಳ್ ಆಮ್ಚ್ಯಾ ಮಿರ್ಸಾವಾಟೆಚ್ಯಾ ಭಕ್ತಿಪಣಾಚೊ ಪ್ರಮುಕ್ ವಾಂಟೊ ಜಾಂವ್.

ನಮಾನ್ ಬಾಳೊಕ್ ಜೆಜು ಪ್ರತಿನಿಧಿ




ಅಶೋಕ್ ಫ್ರಾಂಕ್, ಮೊಡಂಕಾಪ್
(8095885809)

ಅಮ್ಚ್ಯಾ ಪತ್ರಾಚೊ ಅಧಿಕೃತ್ ಪ್ರತಿನಿಧಿ ಜಾವ್ನ್
ವಾವುರ್ತಾ. ತಾಂಜೆಲಾಗಿಂ ತುಖ್ಣಿ ವರ್ಗಣಿ,
ಜಾಯ್ತಾಂ ದಿವ್ಯತಾ ಆನಿ ವರ್ಗಣಿ ನವೀಕೃತ್
ಕರ್ಚೆತ್.



ಅಖ್ಯಾ ಸಂಸಾರಾರ್ ಬಾಳೊಕ್ ಜೆಜುಕ್ ಮಾನ್
ಲಾಭೊಂ. ಯೇ ಬಾಳೊಕ್ ಜೆಜು ತುಜೆಂ ರಾಜ್
ಯೇಂವ್ ಆನಿ ನಿರಾಸ್ಲೆಲಿಂ ಮನಾಂ ಭರ್ವಸ್ಕಾನ್
ಭರುಂ. ಸರ್ವ್ ಹೊಗ್ಗಿಕ್ ತಾಕಾ ಫಾವೊ ಜಾಂವ್
ಆತಾಂ ಆನಿ ಸರ್ವದಾಂ, ಆಮೆನ್. ತುಜ್ಯೆ ಕಾಕುಳ್ತೆನ್
ಲಾಬ್ಲೆಲ್ಯಾ ಸರ್ವ್ ಉಪ್ಕಾರಾಂಕ್ ಕಾಳ್ಜಾಂಥಾವ್ನ್
ಅರ್ಗಾಂ ದಿತಾಂ ಆನಿ ತುಕಾ ವಿಶ್ವಾಸಿ ರಾವುಂಕ್ ಪೆಚಾಡ್ತಾ.

- ರೀಟಾ ಲೂವಿಸ್, ವಾಮಂಜೂರ್




ಅಖ್ಯಾ ಸಂಸಾರಾರ್ ಬಾಳೊಕ್ ಜೆಜುಕ್ ಮಾನ್
ಲಾಭೊಂ. ಯೇ ಬಾಳೊಕ್ ಜೆಜು ತುಜೆಂ ರಾಜ್
ಯೇಂವ್ ಆನಿ ನಿರಾಸ್ಲೆಲಿಂ ಮನಾಂ ಭರ್ವಸ್ಕಾನ್
ಭರುಂ. ಸರ್ವ್ ಹೊಗ್ಗಿಕ್ ತಾಕಾ ಫಾವೊ ಜಾಂವ್
ಆತಾಂ ಆನಿ ಸರ್ವದಾಂ, ಆಮೆನ್. ತುಜ್ಯೆ ಕಾಕುಳ್ತೆನ್
ಲಾಬ್ಲೆಲ್ಯಾ ಸರ್ವ್ ಉಪ್ಕಾರಾಂಕ್ ಕಾಳ್ಜಾಂಥಾವ್ನ್
ಅರ್ಗಾಂ ದಿತಾಂ ಆನಿ ತುಕಾ ವಿಶ್ವಾಸಿ ರಾವುಂಕ್ ಪೆಚಾಡ್ತಾ.

- ರೋಶನ್ ಪೌಲ್ ಮತಯಾಸ್, ಪೆರ್ಲಾ.



ಅಖ್ಯಾ ಸಂಸಾರಾರ್ ಬಾಳೊಕ್ ಜೆಜುಕ್ ಮಾನ್
ಲಾಭೊಂ. ಯೇ ಬಾಳೊಕ್ ಜೆಜು ತುಜೆಂ ರಾಜ್
ಯೇಂವ್ ಆನಿ ನಿರಾಸ್ಲೆಲಿಂ ಮನಾಂ ಭರ್ವಸ್ಕಾನ್
ಭರುಂ. ಸರ್ವ್ ಹೊಗ್ಗಿಕ್ ತಾಕಾ ಫಾವೊ ಜಾಂವ್
ಆತಾಂ ಆನಿ ಸರ್ವದಾಂ, ಆಮೆನ್. ತುಜ್ಯೆ ಕಾಕುಳ್ತೆನ್
ಲಾಬ್ಲೆಲ್ಯಾ ಸರ್ವ್ ಉಪ್ಕಾರಾಂಕ್ ಕಾಳ್ಜಾಂಥಾವ್ನ್
ಅರ್ಗಾಂ ದಿತಾಂ ಆನಿ ತುಕಾ ವಿಶ್ವಾಸಿ ರಾವುಂಕ್ ಪೆಚಾಡ್ತಾ.

- ಲಾರೆನ್ಸ್ ಡಿಸೋಜ, ಬಿಜ್ಜೆ




ಅಖ್ಯಾ ಸಂಸಾರಾರ್ ಬಾಳೊಕ್ ಜೆಜುಕ್ ಮಾನ್
ಲಾಭೊಂ. ಯೇ ಬಾಳೊಕ್ ಜೆಜು ತುಜೆಂ ರಾಜ್
ಯೇಂವ್ ಆನಿ ನಿರಾಸ್ಲೆಲಿಂ ಮನಾಂ ಭರ್ವಸ್ಕಾನ್
ಭರುಂ. ಸರ್ವ್ ಹೊಗ್ಗಿಕ್ ತಾಕಾ ಫಾವೊ ಜಾಂವ್
ಆತಾಂ ಆನಿ ಸರ್ವದಾಂ, ಆಮೆನ್. ತುಜ್ಯೆ ಕಾಕುಳ್ತೆನ್
ಲಾಬ್ಲೆಲ್ಯಾ ಸರ್ವ್ ಉಪ್ಕಾರಾಂಕ್ ಕಾಳ್ಜಾಂಥಾವ್ನ್
ಅರ್ಗಾಂ ದಿತಾಂ ಆನಿ ತುಕಾ ವಿಶ್ವಾಸಿ ರಾವುಂಕ್ ಪೆಚಾಡ್ತಾ.

- ಫ್ಲೇವಿಯಾ ಡಿಸೋಜ.



ಅಖ್ಯಾ ಸಂಸಾರಾಂತ್ ಜೆಜುಚ್ಯಾ ಬೋವ್ ಪವಿತ್ರ್
ಕಾಳ್ಜಾಚೆಂ ಭಕ್ತಿಕ್ ಆರಾಧನ್, ತಾಚೊ ಮೋಗ್ ಆನಿ
ವೈಭವ್ ತಶೆಂ ಹೊಗ್ಗಿಕ್ ಜಾಂವ್ ಆತಾಂ ಆನಿ
ಸರ್ವದಾಂ! ಏ ಜೆಜುಚ್ಯಾ ಪವಿತ್ರ್ ಕಾಳ್ಜಾ, ತುಜೆ
ರಾಜ್ ಆಮ್ಕಾಂ ಯೇಂವ್. ಜೆಜು ಭೊಳ್ತಾ ಆನಿ
ಖಾಲ್ತಾ ಕಾಳ್ಜಾಚ್ಯಾ, ಕರ್ ಕಾಳಿಜ್ ಮ್ಹಜೆಂ, ತುಜ್ಯಾ
ಕಾಳ್ಜಾ ಸಾರ್ಕೆಂ. ಜೆಜುಚ್ಯಾ ಪವಿತ್ರ್ ಕಾಳ್ಜಾಂ, ಜಾ ತುಂ ಮ್ಹಜಿ ಬಚಾವಿ.

- ಏಕ್ ಭಕ್ತಿಕ್, ಬೆಂಗ್ಲೂರ್



ಏ ತುಂ ಆಜ್ಞಾಪಾಂಚ್ಯಾ ಘಡ್ಕಾರಾ ಆನಿ ನಿರಾಸ್ಲೆಲ್ಯಾಂಚ್ಯಾ
ಆಧಾರಾ. ಸಾಂ. ಜೂದಾ, ಆಮ್ಚೆ ಪಾಸತ್ ವಿನತಿ ಕರ್.
ಹೆಂ ಮಾಗ್ಲೆಂ ದಿಸಾಕ್ ನೋವ್ ಪಾವ್ಲಿಂ, ನೋವ್
ದೀಸ್ ಪರ್ಯಾಂತ್ ಮ್ಹಣುಂಕ್ ಜಾಯ್. ಅಟ್ಕಾ
ದಿಸಾ ಭಿತರ್ ತುಜ್ಯಾ ಮಾಗ್ಣಾಚೊ ಫಕ್ ಲಾಬ್ಲೆಲೊ.
ಹೆಂ ಮಾಗ್ಲೆಂ ಕೆದಿಂಚ್ ವ್ಯರ್ಥ್ ಜಾಂವ್ಚೆಂ ನಾ. ತುಜೊ
ಉಪ್ಕಾರ್ ಆನಿ ತ್ಯಾ ವಿಶ್ವಾಂತ್ ಪರ್ಗಟುಂಕ್ ವಿಸರ್ತಾಕಾ.

- ಏಕ್ ಭಕ್ತಿಕ್, ಬೆಂಗ್ಲೂರ್.

ಸಿಸ್ಟರ್ ಆನ್ ರೋಸ್ ಆನಿ ತಿಚೊ ಜೋಶ್



ಆಲ್ವಿ ದಾಂತಿ, ಪೆರ್ನಾಲ್

‘ಭೊಂವಾರಿಂ ಉಜೊ ಪಡೊನ್ ಹುಲ್ಲೊನ್ ಗೆಲ್ಯಾರೀ ಆಮ್ಕಾಂ ಕಿತೆಂ ಪಡೊನ್ ಗೆಲಾಂ’ ಹೈ ಸಾಂಗ್ಲೆಕ್ ತಾಳ್ ಪಡ್ಜೊ ಸಮುದಾಯ್ ಮ್ಹಳ್ಳಾರ್ ಕಥೊಲಿಕಾಂಚೊ. ತಾಂತ್ಲ್ಯಾ ತಾಂತುಂ ‘ಮಂಕ್ರಿ’ ಸಮುದಾಯಾಕ್ ಸಮಾಜೆಂತ್ ಕಿತೆಂ ಘಡೊನ್ ಆಸಾ ಹಾಚೊ ಫರಕ್ ಚೆ ಪಡನಾ. ಆಮ್ಕಾಂ ಸರ್ಕಾರಿ ಸವ್ಲತ್ಯೊ ನಾಕಾತ್, ಸರ್ಕಾರಿ ಕಾಮಾಂ ನಾಕಾತ್. ಆಮ್ಕಾಂ ಗಲ್ಫ್ ಆಸಾ, ಯುರೋಪ್ ಆಸಾ! ಜಾಂವ್ CAA, NRC ಯೆತಾನಾ, ಜಾಂವ್ ಮತಾಂತರ್ ಕಾಯ್ದೆ ಕರ್ತಾನಾ, ಜಾಂವ್ ಹಿಜಾಬ್ ಪೊಲೀಟಿಕ್ಸ್ ಘಡ್ತಾನಾ ಆಮಿ ಉಲಯ್ತಾಂವ್. ಪ್ರತಿಭಟನ್ ತ್ಯಾ ಭಾಯ್ರ್ ನಾ. ನಯ್ತೆಕ್ ಜವಾಬ್ದಾರಿ ಶಿಕಂವ್ಚ್ಯಾ ಶಿಕ್ಯಕಾಂನಿ, ಸಾಹಿತಿಂನಿ ಸೋ ಕಾಲ್ಡ್ ‘ಬುದ್ಧಿಜೀವಿಂನಿ’ ಆಪ್ಲಿ ಪ್ರತಿಕ್ರಿಯಾ ದಿಲಿನಾ. ಸೊಡ್ಯಾಂ! ಶೆಳಿಯಾಂಕ್ ಚರಂವ್ಚ್ಯಾ ಧರ್ಮಿಕಾಂನಿ ಸಯ್ತ್ ತೋಂಡ್ ಉಗಡ್ಡೆಂನಾ. ‘ಆಮ್ಕಾಂ ಕಿತ್ಯಾಕ್?’, ‘ತೆಂ ಆಮ್ಕಾಂ ನ್ಹಯ್, ತಾಂಕಾಂ’ ಮ್ಹಳ್ಳೆಂ ಚಿಂತಪ್ ಘಟ್ ರೊಂಬೊನ್ ಗೆಲಾಂ. ಸತ್ತ್ ಸಾಂಗಜೆ ತರ್ ಆಮಿ ಖರ್ಯಾನ್ ಶೆಳಿಯೊಚ್... ಗೊವ್ಯಾನ್ ಆಂಬುಡ್ಲೆ ಕುಶಿನ್ ವೆಚ್ಚೊ! ಜರ್ ಆಮ್ಚೆ ಧರ್ಮಿಕ್ ಪ್ರಚಲಿತ್ ಸಂಗ್ರಿಂಕ್ ಮೊನೆ ರಾವ್ತಿತ್ ತರ್ ಲಾಯಿಕ್ ಸಯ್ತ್ ತಟಸ್ತ್ ಜಾತಾತ್. ‘ಎಕಾಮೆಕಾ ಶಾಂತಿ ದಿಯಾತ್’ ಮ್ಹಳ್ಳ್ಯಾ ಆದೇಶಾಬದ್ಲಾಕ್ ‘ಎಕಾಮೆಕಾ ಧಯ್ತ್ ದಿಯಾತ್’ ಮ್ಹಳ್ಳೊ ಆದೇಶ್ ಪ್ರಸ್ತುತ್ ಕಾಳಾಕ್ ಅತೀ ಅವಶ್ಯ್.



ಹ್ಯಾ ಸರ್ವ್ ಸಂಗ್ರಿಂಕ್ ಆಪ್ಪಾದ್ ಮ್ಹಳ್ಳೆಬರಿ ಉಬಿ ರಾವ್ತಾ ಫ್ರಾನ್ಸಿಸ್ ಸಾವೆರ್ ಮೆಳಾಚೆ ಧರ್ಮಿಕ್ ಭಯ್ ಆನ್ ರೋಸ್. ಗೆಲೆತ್ಯಾ ವರ್ಸಾ ಆಮಿ ಲೊಕ್‌ಡಾವ್ನಾಂತ್ ಬಂದಿ ಜಾಲ್ಯಾಂವ್. ತರ್ ಆಮ್ಚೆಂ ಸೆಜಾರಿ ರಾಶ್ಟ್ರ ಮ್ಯಾನ್ಯಾರ್ ರಗ್ತಾನ್ ಬುಡ್‌ಲ್ಲೆಂ. ಪರ್ಜೆರಾಜಾಪರ್ಮಾಣೆಂ ಎಲಿಸಾಂವ್ ಫುಡ್ ಕರ್ನ್ ಸೊಬೆಲ್ ಪ್ರಶಸ್ತಿ ವಿಜೇತ್, ಮನ್ಯಾಹಕ್ಕಾಂ ಝುಜಾರಿ ಯಾಂಗ್ ಸೂಕಿನ್ ಅಧಿಕಾರಾಚೆಂ ಸುಂಕಾಣ್ ಹಾತಿಂ ಘೆತ್‌ಲ್ಲೆಂ. ಅಹಿಂಸಾವಾದ್ ಮಾಂಡ್ಲ್ಯಾ ಬೊದ್ ಧರ್ಮಾಚೆ ಚಡ್‌ಸಂಖ್ಯಾತ್ ಆಸ್ಲಲ್ಯಾ ಮ್ಯಾನ್ಯಾರಾಂತ್ ‘ಎಲಿಸಾಂವಾಂತ್ ಘೊಟಾಳೊ ಜಾಲಾ’ ಮ್ಹಣ್ ನೀಬ್ ದೀವ್ನ್ ಸೊಜೆರಾಂನಿ ಸರ್ಕಾರ್ ಬರ್ಕಾಸ್ತ್ ಕರುನ್ ಯಾಂಗ್‌ಸೂ-ಕ್ ಕುಡಾಯ್ಲೆಂ. ಲೋಕ್ ಖುಬಾಳ್ಳೊ, ಸೊಜೆರಾಂವಿರೋಧ್ ಪ್ರತಿಭಟನ್ ಸುರ್ವಾತ್ಲೆಂ. ಇತ್ಲ್ಯಾರ್ ಹೊ ವಿರೋಧ್ ನಿವಾರುಂಕ್ ಲೋಕಾಕ್ ಮುಟಿಭಿತರ್

ಘೆಂವ್ಕ್ ಲೋಕಾಚೆರ್ ಗುಳ್ಯಾಂಚೊ ಶಿಂವೊರ್ ವೊತ್ಲೊ. ಹೆಂ ಸದಾಂಚೆಂ ಜಾಲೆಂ. ಆನಿ ತ್ಯಾ ಎಕ್ ದೀಸ್...

“ತುಮಿ ಜಾಯ್ ತರ್ ಮ್ಹಾಕಾ ಲಗಡ್ ಕಾಡಾ; ಹ್ಯಾ ಮಾಸುಮ್ ಭುರ್ಗ್ಯಾಂಕ್, ಲೋಕಾಕ್ ಜಿವಿಶಿಂ ಮಾರಿನಾಕಾತ್, ಜಿಯೆಂವ್ಕ್ ಸೊಡಾ” ಮ್ಹಣೊನ್ ಮುಕೇಲ್ ರಸ್ತಾರ್ ದಿಂಬಿಯೆರ್ ಪಡೊನ್ ಹಾತ್ ಜೊಡುನ್ ನಿಶ್ಚುರ್ ಸೊಜೆರಾಂಲಾಗಿಂ ಸಿಸ್ತರ್ ಆನ್ ರೋಸ್ ಆಡ್ಲೊಸ್ ಮಾಗೊಂಕ್ ಲಾಗಿ. ಹಿ ತಸ್ವೀರ್ ವೈರಲ್ ಜಾಲ್ಲಿಚ್ ಸಂಸಾರಾಚೆ ದೊಳೆ ಮ್ಯಾನ್ಸಾರಾಂತ್ ಘಡೊನ್ ಆಸ್ಚ್ಯಾ ಅಮಾನುಶ್ ಕರ್ತುಬಾಂತೆವ್ಚಿನ್ ಘುಂವ್ಚೆ. ಭಾರತಾಸಂಗಿ ಬರೊ ಸಂಬಂದ್ ಮ್ಯಾನ್ಸಾರಾನ್ ರುತಾ ಕರುನ್ ತಾಂಚೆ ಅಭಿವೃದ್ಧಿಕ್ ಭಾರತಾನ್ ತೆಂಕೊ ದಿಲ್ಲೊ. ಚೈನಾಕ್ ಸೊಸುಂಕ್ ಜಾಯ್ನಾಸ್ತಾಂ ಪಡ್ವಾಪಾಟ್ಲಾನ್ ಸೊಜೆರಾಂಕ್ ಮುಟಿಭಿತರ್ ಘೆವ್ನ್ ಕೆಲ್ಲೊ ಚೈನಾಚೊ ಖೆಳ್ ಹೊ.

ಸೊಜೆರಾಂನಿ ಆಪ್ಲ್ಯಾ ವ್ಹಡಿಲಾಂಚೊ ಆದೇಶ್ ಘೆವ್ನ್ ರಾಜ್‌ರಸ್ತಾಂನಿ ಮಿಲಿಟ್ರಿ ಆಡ್ಲ್ಯಾ ವಿರೋಧ್ ಆವಾಜ್ ಉಟಯ್ತಲ್ಯಾಂಕ್ ದಯಾ-ದಾಕೆಣಿವಿಣೆಂ ಸಂಹಾರ್ ಕರುಂಕ್ ಧರ್‌ಲ್ಲೆಂ. ಮ್ಯಾನ್ಸಾರಾಚ್ಯಾ ಗಲ್ಲಿ-ಗಲ್ಲಿಂನಿ ಪ್ರತಿಭಟನ್ ಜೂನ್ ಜಾವ್ನ್ ಯೆತಾನಾ ಸ್ತ್ರೀಯೊ, ಭುರ್ಗಿಂ ಸೊಜೆರಾಂಚಿ ಪಯ್ಲಿ ಶಿಕಾರಿ ಜಾಲಿಂ. ಸೊಜೆರಾಂಚೆಂ ಕ್ರೂರಪಣ್ ಪಳೆವ್ನ್ ಸಿಸ್ತರ್ ರೋಸ್ ಆನಿ ತಿಚ್ಯೊ ಸಾಂಗಾತಿಣಿ ಪಿಸಾಂತುರ್ ಜಾಲ್ಲಿಂ. ರಸ್ತೊ ಬಂದ್ ಕರುನ್ ಮಾವ್ನ್ ಪ್ರತಿಭಟನ್ ಕರ್ಚ್ಯಾ ಲೋಕಾಂಚೆರ್ ಗುಳೊ ಮಾರ್ನ್ ದೊಗಾಂಚಿ ಹತ್ಯಾ ಕೆಲ್ಲಿ. ಇತ್ಲ್ಯಾರ್ ಲೋಕ್ ಜೀವ್ ಹಾತಾಂತ್ ಘೆವ್ನ್ ಹೆವ್ಚಿಂ-ತೆವ್ಚಿಂ ಧಾಂವೊಂಕ್ ಲಾಗ್ಲೊ. ಮಾಸೂಮ್ ಬಾಳಾಂ ರುದಾನ್ ಕರುನ್ ಶಿಂಪ್ಲೊನ್ ಗೆಲ್ಲಿಂ. ಘಾಯೆವ್ನ್ ರಸ್ತಾರ್ ಪಡ್ಲಲ್ಯಾ ಎಕಾ ಭುರ್ಗ್ಯಾಕ್ ಉಕಲ್ನ್ ಆಪ್ಲ್ಯಾ ಕ್ಷಿಣಿಕಾತೆವ್ಚಿಂ ಪಾವ್ಲಾಂ ಕಾಡ್ತಾನಾ ಆಯಿಲ್ಲ್ಯಾ ನಿಶ್ಚುರ್ ಶಿಪಾಯಾಂನಿ, ಬಂದೂಕೆಚಿ ನಳಿ ಭುರ್ಗ್ಯಾಂಚ್ಯಾ ಕಪಲಾರ್ ಜೊಕ್ಷಿಚ್! “ಲಗಡ್ ಕಾಡಿನಾಕಾತ್ ನೆಣ್ಲುಲ್ಯಾ ಬಾಳಾಕ್. ಜಾಯ್ ತರ್ ಮ್ಹಾಕಾ ಲಗಡ್ ಕಾಡಾತ್” ದಿಂಬಿಯೆರ್ ಪಡೊನ್ ಹಾತ್ ವಿಸ್ತಾರೊನ್ ಸಿಸ್ತರ್ ಮಾಗಲಾಗಿ.

“ಮಾಘ್ ಕರಾ, ಚೊಕ್ ಜಾಲಿ ದಮ್ಮಯಾ, ದಯಾ ದಾಕಯಾ, ಹಾಂವ್ ನಿರಪ್ರಾಧಿ” ಅಸಲೆಂ ರುದಾನ್ ಆಯ್ಲೊನ್ ಸವಯೆರ್ ಪಡ್ಲಲೆ ಶಸ್ತ್ರಧಾರಿ ಕ್ರೂರ ಸೊಜೆರ್, ಸಿಸ್ತರಿನ್ “ಜಾಯ್ ತರ್ ಮ್ಹಾಕಾ ಲಗಡ್ ಕಾಡಾ” ಮ್ಹಳ್ಳೆಂಚ್ ಶರ್ಮಲೆ. ತಾಣೆಂ ನಿರೀಕ್ಯಾ ಕೆಲ್ಲಿ ಜಾಪ್ ಹಿ ನ್ಹಯ್! ಹಿಚ್ಯಾ ಧಯ್ತಾಕ್ ಧರ್ಧರೊನ್ ಗೆಲೆ. ಆಬ್ಲೆ ತೆ ಸಯ್ತ್ ದಿಂಬಿಯೆರ್ ಪಡೊನ್ “ಸಿಸ್ತರ್ ಆಮ್ಕಾಂ ಮಾಘ್ ಕರಾ, ತುಮಿ ವಚಾ ಹಾಂಗಾಥಾವ್ನ್” ಮ್ಹಣೊವ್ಣಿ ವೀಡಿಯೊ ಸಯ್ತ್ ವೈರಲ್ ಜಾಲೊ!

ಸಿಸ್ತರ್ ಆಪ್ಲ್ಯಾ ಕೊವೆಂತಾಕ್ ಪಾಟಿಂ ಪಾವ್ಲಲ್ಯಾ ಉಪ್ರಾಂತ್‌ಚ್ ತಿಕಾ ಕಳೆಲ್ಲಿಂ ತಿಕ್ಕೆಂ ಫುಡೆಂ ಜಾಲ್ಲಿಂ ಘಡಿತ್ ಸಂಸಾರ್‌ಭರ್ ವೈರಲ್ ಜಾಲಾಂ ಮ್ಹಣ್. ಆನ್ ರೊಸಾಚೆ ಆವಯ್ನ್ ಘೊನ್ ಕರ್ನ್ “ತುಕಾ ಕಿತ್ಯಾಕ್ ಜಾಯ್ ಆಸ್ಲೆಂ? ಪರಿಸ್ಥಿತಿ ಕಶಿ ಆಸಾ ತೆಂ ತುಕಾ ಕಳಿತ್ ನಾ?” ಹುಸ್ಕೊ ದವರ್ನ್ ವಿಚಾರ್ತಾನಾ ಸಿಸ್ತರ್ ರೋಸ್ ಮೊನಿಂಚ್ ಉರ್ಲಿ. ವೈರಲ್ ಜಾಲ್ಲಿ ತಸ್ವೀರ್ ಪಳೆತಾನಾ “ತಾಂತುಂ ಆನ್ ಹಾಂವ್‌ಚೆಗೀ?” ಮ್ಹಣ್ ಪಾತ್ಯೆಂವ್ಕ್ ಜಾಲೆಂನಾ ತಿಚ್ಯಾನ್. ಇತ್ತೆಂ ಧಯ್ತ್ ತೈ ಘಡಿಯೆ ಖಂಯ್ ಥಾವ್ನ್ ಆಯ್ಲೆಂ? ಮ್ಹಜ್ಯಾ ಕುಟ್ಮಾಂತ್ ವಾ ಕೊವೆಂತಾಂತ್ ಮ್ಹಾಕಾ ಭಿವ್ವರಿ ಮ್ಹಣ್

ವೊಲಾಯ್ತಾತ್. ತೈ ಘಡಿಯೆ ದೆವಾನ್ ಮ್ಹಜೆಥಂಯ್ ಧಯ್ತ್ ಭರ್ಲೆಂ. ತಾಚೆ ಕುರ್ಪೆನ್ ಹಾಂವ್ ಎದೊಳ್ ಜಿವಿಂ ಆಸಾಂ, ಮ್ಹಣ್ ಸಿಸ್ತರ್ ರೋಸ್. ಅಜ್ಞಾಪ್ ಮ್ಹಳ್ಯಾರ್ ಕೊಣೆಂ ಕಶೆಂ ಕಶೆಂ ಸೊಧ್ವಾಂ ಕೆಲ್ಯಾರಿ ಹಿ ತಸ್ವೀರ್ ಕೊಣೆಂ ಕಾಡ್ಲಿ, ವೀಡಿಯೊ ಕೊಣೆಂ ಕೆಲ್ಲ್ಯೊ ಮ್ಹಳ್ಳೆಂ ಆಜೂನೀ ಕೊಣಾಕೀ ಕಳಿತ್ ನಾ.

ಭಯ್ಲೆ ರೋಸ್ ಭಿವ್ವರಿ ಜಾಂವ್ಕ್ ಕಾರಣ್ ತಿಚೆ ಬಾಳ್ವಣಾಚೆ ಆಕಾಂತಾಚೆ ದೀಸ್. ಅಹಿಂಸಾವಾದಿ ಬುದ್ಧಿಸ್ ಚಡ್‌ಸಂಖ್ಯಾತ್ ತರೀ ಸರ್ಕಾರ್ ಆನಿ ಮಿಲಿಟ್ರಿಮದೆಂ ಆಡಳ್ತೆಂ ಚಲಂವ್ಕ್ ಕಚ್ಚಾಟ್. ಮಿಲಿಟ್ರಿಕ್ ಪಡ್ವಾಪಾಟ್ಲಾನ್ ಚೈನಾ ಪಾಟಿಂಚೊ ದಿತಾ ತೆಂ ವೆಗ್ಲೆಂ ಸಾಂಗಜೆ ಮ್ಹಣ್ ನಾ. ಆನಿ ಹಿ ಚೈನಾಚಿ ಪಿತೂರಿ ಆಜ್‌ಕಾಲ್ಲಿ ನ್ಹಯ್! ರೋಸ್ ಲ್ಹಾನ್ ಆಸ್ತಾನಾ ಮುಡ್ಲಾ ಮ್ಯಾನ್ಸಾರಾಚ್ಯಾ ಶಾನ್ ಗಾಂವಾಂತ್ ಕೆದಾಳಾಯ್ ಮಿಲಿಟ್ರಿ ಘೊವ್ನ್ ಉಪಾದ್ ದೀವ್ನ್ ಆಸ್ಲಿ. ಪರ್ಜೆರಾಚ್ ಚಿಂತಪ್ ಪಯ್ನ್ ಕರುನ್ ಕಮ್ಯೂನಿಸ್ಟ್ ಬಿಂ ಒಂಪ್ಲೊ ಇರಾದೊ ತಾಂಚೊ. ಜೆದ್ನಾ ಸೊಜೆರ್ ರೈಫಲಾಂ ಘೆವ್ನ್ ಹಳ್ಳೆಕ್ ರಿಗ್ತಾಲೆ ತೆದ್ನಾ ಜೀವ್ ಉರೊಂಕ್ ಸರ್ವಾಂ ಜೀವ್ ಸೊಡ್ನ್ ಧಾಂವ್ತಾಲಿಂ. ಹಾಂಚೆಮದೆಂ ನೆಣ್ಲುಲೆಂ ರೋಸ್ ಸಯ್ತ್ ಎಕ್ಲೆಂ. ಕಿತ್ಲೆಶೆಪಾವ್ಣಿಂ ತಿಚೆಮುಕಾರ್‌ಚ್ ಲೋಕ್ ಘಾಯೆಲ್ಲೊ ಆನಿ ಅಪಹರಣ್ ಜಾಲ್ಲೊ ಆಸಾ. ತಾಂಚೆಂ ರೈಫಲಾಂ ಸೊಡ್ಯಾಂ, ಕೇವಲ್ ಮಿಲಿಟ್ರಿ ಯುನಿಫೋರ್ಮ್ ಪಳೆಲ್ಯಾರೀ ಕಾಂಪ್ ಸುಟ್ತಾಲಿ. ಅಶೆಂ ಆಸೊನೀ ತ್ಯಾ ದೀಸ್ ಹಾಂವೆಂ ಕಶೆಂ ಪ್ರತಿರೋಧ್ ದಾಕಯ್ಲೊ, ಸೊಜೆರ್ ಕಿತ್ಯಾಕ್ ತೈ ಘಡಿಯೆ ಮೊವಾಳ್ ಜಾಲೆ ಮ್ಹಳ್ಳೆಂಚ್ ವರಸ್ ಸಂಪ್ಲಾರೀ ತಿಕಾ ತೆಂ ಘಡಿತ್ ವಿಜ್ಞಿತ್ ಕರ್ತಾ.

ಆತಾಂ ತ್ಯಾ ದೀಸ್ ಘಾಯೆಲ್ಯಾ ಭುರ್ಗ್ಯಾಕ್ ಘೆವ್ನ್ ಆಪ್ಲ್ಯಾ ಕ್ಷಿಣಿಕಾಕ್ ಗೆಲ್ಯಾ ಉಪ್ರಾಂತ್ ತ್ಯಾ ಪ್ರತಿಭಟನ್ ನಿರತ್ ರಸ್ತಾರ್ ಕಿಶೆಂ ಜಾಲೆಂ? “ಆಮಿ ದಾಡ್ ಘಾಲಿನಾಂವ್, ರಸ್ತೊ ಬಂದ್ ಕರ್ಚೆಂ ಮಾತ್” ಮ್ಹಣ್ ಆಡ್ಲೊಸ್ ಮಾಗೊನ್ ಸಿಸ್ತರ್ ರೋಸಾಕ್ ಸೊಜೆರಾಂನಿ ಧಾಡ್‌ಲ್ಲೆಂಚ್ ಥಂಯ್ ಚಿತ್ಣ್ ಭಿರಾಂಕುಳ್ ಜಾಲ್ಲಿಂ. ಸೊಜೆರಾಂನಿ ಪ್ರತಿಭಟನ್ ಕರ್ಚ್ಯಾ ಲೋಕಾಂಚೆರ್ ಗುಳ್ಯಾಂಚೊ ಪಾವ್ನ್ ವೊತ್ಲೊ. ಸಬಾರ್ ಜಣ್ ಘಾಯೆಲೆ. ತಾಂತ್ಲೆ ಥೊಡೆ ಸಿಸ್ತರ್ ರೊಸಾಚ್ಯಾ ಕ್ಷಿಣಿಕಾಕ್ ಭರ್ಲಿ ಜಾಲೆ. ಹೆಂ ತಿಚ್ಯಾನ್ ಜಿರಂವ್ಕ್ ಜಾಲೆಂನಾ.

ತಿಣೆಂ ಸೊಜೆರಾಂಲಾಗಿಂ ‘ಜಿವಿಶಿಂ ಮಾರಿನಾಕಾತ್’ ಮ್ಹಣ್ ಕೆಲ್ಲಿ ವಿನತಿ ಕಾಂಯ್ ಉಪ್ಕಾರೊಂಕ್ ನಾ, ಅಶೆಂ ಭೊಗ್ಲೆಂ ತಿಕಾ.

BBC-ನ್ ಪರ್ಗಟ್ ಕೆಲ್ಲ್ಯಾ 2021 ವರ್ಸಾಂಚ್ಯಾ 100 ಜಣ್ ಪ್ರಭಾವೀ ಸ್ತ್ರೀಯಾಂಪಯ್ಣಿ ಸಿಸ್ತರ್ ಆನ್ ರೋಸ್ ಸಯ್ತ್ ಎಕ್ಲಿ. ಹಾಂತ್ಲೊ ಚಡಾವತ್ ಸ್ತ್ರೀಯೊ ತಾಲಿಬಾನ್ ದಾಡಿವೆಕಾರ್ ಧಯ್ತ್ ದಾಕಯಿಲ್ಲೊಚ್ ಆಸಾತ್.

ಆಮಿ ವಿಮೆನ್ ಡೇ ಆಚರುಂಚ್ಯಾ ಸಂದರ್ಬಾರ್ ಆಮ್ಚೊ ದೊಳ್ಯಾಂಮುಕಾರ್ ಚಲಿಯಾಂನಿ ಧಯ್ತಾನ್ ಫ್ಯಾಸಿಸ್ಟ್ ಸಕ್ರೆಂಕ್ ಪುಡ್ ಕೆಲ್ಲಿಂ ಪಳೆತಾಂವ್. 2019 ಇಸ್ವೆಂತ್ ರಶ್ಯಾಂತ್ ಜಾಲ್ಲಿಂ ಘಡಿತ್ ಹೆಂ. ರಶ್ಯಾಚೆಂ 12 ವರ್ಸಾಂಚೆಂ ಚೆಡುಂ, ಓಲ್ಲಾ ಮಿಸಿಕಾ, ಭೃತ್ವಾಚಾರ್ ರಹಿತ್ ಚುನಾವ್ ಜಾಯ್ ಮ್ಹಳ್ಯಾ ಇರಾದ್ಯಾನ್ ಪ್ರತಿಭಟನ್ ಕರ್ತಾನಾ, ಹಾಂಚೆರ್ ನಿಯಂತ್ರಣ್ ಜೊಡುಂಕ್ ಆಯಿಲ್ಲ್ಯಾ ಪೊಲಿಸಾಂಕ್ ರಶ್ಯಾಚೆಂ ಸಂವಿಧಾನ್ ವ್ಹಡ್ಲ್ಯಾನ್ ವಾಚುನ್ ಸಾಂಗ್ತಾ. ಹೆಂ ಧಯ್ತ್ ಸಂಸಾರಾನ್ ವಾಖಾಣ್ಲೆಂ.

ಪೊರ್ಟುಗೋರ್, ಕೇಸರಿ ಶೊಲ್ ನೈಸೊನ್ ವಿದ್ಯಾರ್ಥಿ ಆಪ್ಲೆಚ್ ಎಕೆ ಸಾಂಗಾತಿ ವಿದ್ಯಾರ್ಥಿನಿಕ್ ವೆಡೊ ಘಾಲ್ನ್ ಬುರ್ಖಾ ಕಾಡಯ್ತಾಂವ್,

(52ವ್ಯಾ ಪಾನಾರ್)

ಹದ್ಯಾಂತ್ರೆಂ ಧರ್ಕಲ್



ಲೋಟೇರಿಯನ್ ಮಿಂಜಾಕ್ ಆಪ್ಲೆ ಮಿಸಾಂಗೆಚೆರ್ ಭಾರೀ ಮೋಗ್... ಸೊರಿ... ಸೊರಿ ಮಿಸ್ಸೆಸ್ಸಾಚೆರ್... ಯಾನೇ... ಬಾಯ್ಲ... ಯೆಜ್ಞಾನಿ... ಫಾರ್ಸಾನ್.. ಮಿಂಜೆಚೆರ್ ಭಾರೀ ಮೋಗ್. ಕಾಜಾರ್ ಜಾವ್ನ್ ಪನ್ನಾಸ್ ವರಾಂ ಉತರ್ಲಾರೀ ತಾಂಚೊ ಮೋಗ್ ಆಜೂನ್ ಜಿವೊಚೆ ಆಸ್ಲೊ.

“ಹಾಂವ್ ತುಜ್ಯೆ ಕುಶಿಚಿ ಬೋರ್” ಮ್ಹಣೊನ್ ಮಿಂಜೆನ್ ತವಳ್ ತವಳ್ ಸಾಂಗ್ಲೆಂ ಆನಿ ತಾಕಾ ಜಾಪ್ ಜಾವ್ನ್ “ತುಂ ಮ್ಹಜೆಂ ಅರ್ಥ್ ಶರ್ತ್(ಅರ್ಥಾಂಗಿ)” ಮ್ಹಣ್ ಮಿಂಜಾಚಿ ಜಾಪ್ ತಯಾರ್ ಆಸ್ತಾಲಿ. ಮಿಂಜಾನ್ ಕೆದ್ನಾಯ್ “ತುಂ ಮ್ಹಜ್ಯಾ ಹದ್ಯಾಂತ್ರೆಂ ಧರ್ಕಲ್” ಮ್ಹಣೊನ್ ಆಪ್ಲೆ ಬಾಯ್ಲೆಕ್ ಆಪಂವ್ಚೆಂ. ಸಕ್ಡಾಂಚ್ಯೆ ಮತಿಂತ್ ಎಕ್‌ಚ್ ಸವಾಲ್ ಹಾಚೊ ಅರ್ಥ್ ಕಿತೆಂಗೀ ಮ್ಹಣೊನ್. ವಿಚಾರುಂಕ್ ಕೊಣಾಂಕೀ ಧಯ್ ಪಾವನಾತ್ಲೆಂ. ಹದ್ಯಾಚೊ ಘುಡ್ ಮ್ಹಣ್ ಮತಿಂತ್‌ಚ್ ಚಿಂತುನ್ ವೊಗ್‌ಚ್ ರಾವ್ತಾಲೆ.

ಮಿಂಜಾನ್ ಆಪ್ಲೆ ಬಾಯ್ಲೆಕ್ ಆಪ್ಲ್ಯಾ ಕಾಳ್ಜಾಂತ್ ವಿಶೇಸ್ ಸ್ಥಾನ್ ದಿಲ್ಲೊ. ಮಿಂಜಾ ಜಿಣಿಯೆಂತ್ ಎದೊಳ್ ಮ್ಹಣಸರ್ ಬಿಡಿ-ಸಿಗ್ರೆಟ್ ಪಿಯೆಲ್ಲೊ ಮನಿಸ್ ನ್ಹಯ್, ಸೊರಿ.. ಸೊರಿ... ಪಿಯೆಂವ್ಪಿ ಹಿಂದಿವಾಲ್ಯಾಂನಿ; ಆಮಿ ಕೊಂಕ್ಣಾಂನಿ ವೊಡ್ಲಿ. ಬಿಡಿ-ಸಿಗ್ರೆಟ್ ವೊಡ್ಲಾರ್ ಹದ್ಯಾಂತ್ ಧುಂವೊರ್ ಭರ್ನ್ ಹದ್ಯಾಂತ್ ಆಸ್ಲಿ ಬಾಯ್ಲ ಉಸ್ವಾಸ್ ಬಾಂದುನ್ ಮರತ್ ಮ್ಹಳ್ಳ್ಯಾ ಭಿಯಾನ್ ತೊ ಬಿಡಿ-ಸಿಗ್ರೆಟ್ ವೊಡಿನಾತ್ಲೊ. ಬಾಯ್ಲ ಮಿಂಜಿ ಮ್ಹಳ್ಳಾರ್ ತಿತ್ಲೊ ಮೋಗ್ ತಾಕಾ.

ಮಿಂಜಾ ಆನಿ ಮಿಂಜೆಚಿಂ ಜೊಡೆಂ ಮ್ಹಳ್ಳಾರ್ ಏಕ್ ಆದರ್ಶ್ ಜೊಡೆಂ, ಆದಾಂವ್ ಆನಿ ಎವೆಭಾಶೆನ್. ಅಶೆಂ ಮ್ಹಣ್ ಮುಸ್ತಾಯ್ಕಿ ನ್ಹೆಸನಾಂತ್ ಮ್ಹಣ್ ಚಿಂತಿನಾಕಾತ್! ಸಂಸಾರಾಚ್ಯಾ ಆರಂಬಾಥಾವ್ನ್ ಆಜ್ ಮ್ಹಣಸರ್ ಫಾಮಾದ್ ಜೊಡ್ಯಾಂಪಯ್ಕಿ ಮಿಂಜಾ ಆನಿ ಮಿಂಜೆಚಿ ಜೊಡಿ ಏಕ್ ಮ್ಹಳ್ಳಾರ್ ಫಟ್ ಜಾಂವ್ಪಿನಾ. ಜಶೆಂ ರೋಮಿಯೊ-ಜ್ಯೂಲಿಯೆಟ್, ಲೈಲಾ-

ಮಜ್ಬು, ಶಹಜಹಾನ್-ಮಮಾಜ್, ಕ್ಲಿಯೊಪಾತ್ರಾ-ಮಾರ್ಕ್, ನೆಪೊಲಿಯನ್-ಜೊಸ್ಟಿನ್, ಅನಾರ್ಕಲಿ-ಸಲೀಮ್ ಹಾಂಚೆಬರಿ.

ಮಿಂಜಾ ಆಪ್ಲೆ ಬಾಯ್ಲೆಕ್ ರಾಣಿಯೆಬರಿ ಆನಿ ಮಿಂಜಿ ಆಪ್ಲ್ಯಾ ಘೊವಾಕ್ ರಾಯಾಬರಿ ಪಳೆತಾಲಿ. ಆನಿ ದೊಗಾಂಯ್ ಆಪ್ಲ್ಯಾ ಭುರ್ಗ್ಯಾಂಕ್ ರಾಯ್‌ಕುಂವರ್-ರಾಯ್‌ಕುಂವರಿಬರಿ ಪಳೆತಾಲಿಂ. ಅಶೆಂ ತಾಂಚೆಂ ರಾಯಾಳ್ ಕುಟುಂಬ್ ಜಾವ್ನ್‌ಸಲ್ಲೆಂ. ಹೆಂ ಪಳೆವ್ನ್ ಸೆಜಾರ್ಚ್ಯಾಂಕ್ ಭಾರೀ ಮೊಸೊರ್. ಕಶೆಂ ಪುಣೀ ಹಾಂಚ್ಯಾಕೀ



ಆಮಿ ಊಂಚ್ ಮ್ಹಣ್ ದಾಕಂವ್ಕ್ ಸೆಜಾರ್ಚಿಂ ಆಶೆತಾಲಿಂ. ಏಕ್ ದೀಸ್ ಸೆಜಾರಿ ಲಾದಾಮ್ ಮಿಂಜಾ-ಮಿಂಜೆಕ್ ಆಪ್ಲ್ಯಾ ಘರಾ ಜೆವ್ಣಾಕ್ ಆಪಯ್ತಾ.

ಸುರ್ವಾತೆರ್ ಇಲ್ಲೆಂ ಶೆಕುಂಕ್ ಬಸ್ತಾತ್. ಇಲ್ಲೊ ಸ್ಪಿರಿತ್ ಚಡೊಂಕ್ ಸುರು ಜಾತಾನಾ ಮಿಂಜಾ ಬಾಯ್ಲೆಕ್ “ಐ ಲವ್ ಯೂ... ಮ್ಹಜ್ಯಾ ಹದ್ಯಾಂತ್ಲ್ಯಾ ಧರ್ಕಲ್” ಮ್ಹಣ್ತಾ. ಹೆಂ ಆಯ್ಕೊನ್ ಲಾದಾಮ್ ಆಪುಣೀ ಕಾಂಯ್ ಉಣೆಂ ನಾ ಮ್ಹಣೊನ್ ಆಪ್ಲೆ ಬಾಯ್ಲೆಕ್‌ಯೀ “ಐ ಲವ್ ಯೂ” ಮ್ಹಣ್ತಾ. ಹೆಂ ಆಯ್ಕೊನ್ ಲಾದಾಮಾಚ್ಯಾ ಬಾಯ್ಲೆಚೊ ರಾಗ್ ಮಸ್ತಕಾಕ್ ಚಡ್ತಾ ಆನಿ ದಾಂತ್

ಜಾಬೊನ್ ಸಾಂಗ್ತಾ “ಕಾಜಾರ್ ಜಾಲ್ಲ್ಯಾಕ್ ಐ ಲವ್ ಯೂ ಮ್ಹಣನಾತ್ಲ್ಯಾ ತುಕಾ ಆಜ್ ಸೊರೊ ಮಾತ್ಯಾಕ್ ಚಡ್ತಾ”. ಲಾದಾಮಾಕ್ ಜಾಯ್ ಆಸ್ಲೆಂಗೀ, ಎಕೆ ದೆಗೆನ್ ಲಜ್. ಕಿತೆಂ ಜಾಪ್ ದಿಂವ್ಪಿ ಕಳನಾಸ್ತಾನಾ ಸಾಂಗ್ತಾ “ತುಕಾ ನ್ಹಯ್ ಸಾಯ್ಬಣಿ ಸೊರ್ಯಾಚ್ಯಾ ಗ್ಲಾಸಾಕ್ ಹಾಂವೆಂ ಐ ಲವ್ ಯೂ ಮ್ಹಳ್ಳೆಂ”!

ಹರೈಕಾ ಕಾಜಾರಾ-ಸೊಭಾಣಾವೆಳಾರ್ ಕುಪ್ಪುಳ್ ಡ್ಯಾನ್ಸ್ ಮ್ಹಣ್ ಆಸ್ತಾ... ಸೊರಿ... ಸೊರಿ... ಕಪಲ್ ಡಾನ್ಸ್... ಜೊಡ್ಯಾಂಚೆಂ ಡ್ಯಾನ್ಸ್. ಆದ್ಲ್ಯಾ ಕಾಳ್ಜಾರ್ ಎಮ್.ಸಿ-ನ್ ಜೊಡ್ಯಾನಾಚಾಕ್ ಆಪವ್ಣೆಂ ದಿತಾನಾ ಚಡಾವತ್ ಜೊಡಿಂ ಮುಕಾರ್ ಯೇಂವ್ಕ್ ಲಜೆತಾಲಿಂ. ಉಪ್ರಾಂತ್ ಸಕ್ಡಾಂಚ್ಯೆ ಒತ್ತಾಯೆಕ್ ಜಾಯ್‌ಗೀ ನಾಕಾಗೀ ಮ್ಹಣೊನ್ ಥೊಡಿಂ ಜಣಾಂ ನಾಚಾಕ್ ಮುಕಾರ್ ವೆತಾಲಿಂ.

ಪುಣ್ ಮಿಂಜಾ ಆನಿ ಮಿಂಜೆಚಿ ಜೊಡಿ ಹಾಕಾ ಏಕ್ ಆಪ್ಪಾದ್. ಎಮ್.ಸಿ-ನ್ ಉಲೊ ದಿಲ್ಲೊಚ್ ಕಸಲಿಚ್ ಲಜ್ ನಾಸ್ತಾಂ, ಸಕ್ಡಾಂಚ್ಯಾ ಪಯ್ಲೆಂ ಮುಕಾರ್ ವೆತಾಲಿಂ ಕುಪ್ಪುಳ್ ಡ್ಯಾನ್ಸ್ ನಾಚೊಂಕ್. ಅಶೆಂ ಮ್ಹಣೊನ್ ಲಜ್ ಮರ್ಯಾದ್ ನಾತ್ಲಿ ಮ್ಹಣೊನ್ ಅಪಾರ್ಥ್ ಕರ್ನ್ ಘೆನಾಕಾತ್! ಎಕಾಮೆಕಾ ವೆಂಗೆಂತ್, ಹಾತಾಕ್ ಹಾತ್ ಧರ್ನ್, ದೊಳ್ಯಾಂಕ್ ದೊಳೆ

ಲಾವ್ನ್ ಬೊವ್ ಆಪುರ್ಬಾಯೆನ್ ನಾಚ್ ಕರ್ತಾಲಿಂ. ಆತಾಂಯ್ ಮಿಂಜಾ ಆನಿ ಮಿಂಜೆಚಿಂ ಕುಪ್ಪುಳ್ ಡ್ಯಾನ್ಸ್ ಮ್ಹಳ್ಳಾರ್ ತರ್ನ್ಯಾ ಜೊಡ್ಯಾಂಕ್ ಲಜೆರ್ ಘಾಲ್ಚೆತಸಲೆಂ.

ಕುಪ್ಪುಳ್ ಡಾನ್ಸ್ ಮ್ಹಣಾನಾ ಉಗ್ಡಾಸ್ ಯೆತಾ, ಥೊಡ್ಯಾಂಚೊ ತೊ ಭೊಂಗೊಸ್ತಳ್ ಪಳೆವ್ನ್. ನಾಚ್ತಾನಾ ಥೊಡ್ಯಾ ಜೊಡ್ಯಾಂನಿ ದೀಶ್ಪ್ ಎಕಾಮೆಕಾಚೆರ್ ಖಿಂಚಂವ್ಪಿ ಸೊಡ್ನ್ ಘೊವಾಚಿ ದೀಶ್ಪ್ ಬಂಯ್ತುರ್ ಕಡೆನ್ ತರ್ ಬಾಯ್ಲೆಚಿ ದೀಶ್ಪ್ ಉಳ್ಳಾಲ್ ದೆಗೆನ್. ಥೊಡ್ಯಾ ಜೊಡ್ಯಾಂಚಿ ದೀಶ್ಪ್ ಬುಫೆ ಕಂವ್ವರಾರ್ ತರ್ ಥೊಡ್ಯಾಂಚಿ ಉಗ್ಡಾ ಬಾರಾಚೆರ್. ನಾಚ್ ಆಖೇರ್ ಜಾಂವ್ಚೆಭಿತರ್ ಉರ್‌ಲ್ಲಿಂ ಸಯ್ತಿಂ

ಸೊರೊ ಆನಿ ಚೆವಣ್ ಖಾಲಿ ಕರಿತ್ ಮ್ಹಣ್ ಆಸ್ತಲೆಂ. ಥೊಡ್ಯಾ ಜೊಡ್ಯಾಂಚೆಂ ಡ್ಯಾನ್ಸ್ ಎಕ್ದಮ್ ಫಾಸ್ಟ್ ಪೊರ್ವರ್ಡ್... ದೊಗಾಯ್ನಿ ಸಾಂಗಾತಾ ಬೋರ್‌ವೆಲಾಚೊ ಹಾತಾಳೊ ಧರ್ನ್ ಉದಕ್ ಕಾಡ್ಲೆಭಾಶೆನ್.

ಥೊಡ್ಯಾಂನಿ ಸಾಂಗ್ಲೆಂ ಆಸಾ, ಕುಪ್ಪುಳ್ ಡಾನ್ಸ್ ಆಮ್ಚಿ ರಿವಾಜ್ ನ್ಹಯ್, ಫಿಂಗಿರ್ ರಿವಾಜ್... ಎಮ್.ಸಿ-ಕ್ ಬೆಜಾರಾಯ್ ಜಾವ್‌ಜೊ ಮ್ಹಣೊನ್ ಜಬರ್‌ದಸ್ತೆನ್, ಜಬರ್‌ದಸ್ತ್ ನಾಚ್ ನಾಚಜೆ ಪಡ್ತಾ. ಕಿತೆಂಯ್ ಜಾಂವ್ ಕುಪ್ಪುಳ್ ನಾಚ್ ನಾಸ್ತಾನಾ ಕಾಜಾರಾಚೆಂ ಕಾರ್ಯಾಂ ಸೊಭನಾಂತ್.

ಏಕ್ ಪಾವ್ಟಿಂ ಎಕಾ ಟಿ.ವಿ ಚ್ಯಾನೆಲಾನ್ ಆಪ್ಲ್ಯಾ 'ಆದರ್ಶ್ ಜೊಡೆಂ' ಕಾರ್ಯಾಕ್ ಮಿಂಜಾ-ಮಿಂಜಿಕ್ ಸಯಿಂ ಜಾವ್ನ್ ಆಪಯ್ಲೆಂ. ಕಾರ್ಯಾಚ್ಯಾ ಹಸ್ತಿನ ಸೊರಿ... ಸೊರಿ... ಹೋಸ್ಪಾನ್... ಮ್ಹಣ್ಲೆ ಆಯ್ಕರಾನ್ ಮಿಂಜಿಕ್ ಏಕ್ ಸವಾಲ್ ವಿಚಾರ್ಲೆಂ - "ಜರ್ ತುಜೊ ಪತಿ ಸದ್ತಾಂ ಸಕಾಳಿಂ ನ್ಹಾಂವ್ಕ್ ಹುನ್ ಉದಕ್ ತಾಪವ್ನ್ ದೀ ಮ್ಹಣಿತ್ ಆನಿ ತುವೆಂ ತಾಪವ್ನ್ ದಿಲ್ಲೆಂ ಉದಕ್ ಸಾರ್ಕೆಂ ಹುನ್ ನಾ ಮ್ಹಣ್ ಕಿರಿಕಿರಿ ಉಲಯ್ತಾ ತರ್ ತುಂ ಕಿತೆಂ ಕರ್ತಾಯ್?" ತಾಕಾ ಮಿಂಜಿ ಜಾಪ್ ದಿತಾ, "ಇಲ್ಲೆ ದೀಸ್ ತಾಪವ್ನ್ ದಿತಾಂ... ಸದ್ತಾಂ ಕಿರಿಕಿರಿ ಕರಿತ್ ತರ್, ಖಡಕ್ ಸಾಂಗ್ತಾಂ, ಆಜ್ ಥಾವ್ನ್ ಉದಕ್ ತಾಪವ್ನ್ ದೀನಾ ಕಿತೆಂ ಕರ್ತಾಯ್ ತೆಂ ಕರ್ ಮ್ಹಣ್" ಶಿಲೋಣ್ಯೊ... ತಾಳಿಯೊ... ಹಾಸೊ ಆವಾಜ್ ಜಾತಚ್ ಆಯ್ಕರ ಮಿಂಜಾಕ್ ವಿಚಾರ್ತಾ - "ತುಜೆ ಪತಿಣೆಕ್ ತುಂ ಕಿತೆಂ ಜಾಪ್ ದಿತಾಯ್?" ತವಳ್ ಮಿಂಜಾ ಸಾಂಗ್ತಾ, "ಕಿತೆಂ ಸಾಂಗ್ಲೆಂ... ಹಳೊ ಸಾಂಗ್ತಾಂ ಸಾಯ್ಕಿಣಿ ತುವೆಂ ಉದಕ್ ತಾಪವ್ನ್ ದೀನಾ ಜಾಲ್ಯಾರ್ ಕಾಂಯ್ ಪರ್ವಾ ನಾ... ಹಾಂವ್ ಥಂಡ್ ಉದ್ಯಾನ್ ನ್ಹಾತಾಂ" ಆತಾಂ ಪಯ್ಲೆಂಚ್ಯಾಕೀ ದೊಡ್ಡಾ ಆವಾಜಾನ್ ಶಿಲೋಣ್ಯೊ... ತಾಳಿಯೊ... ಹಾಸೊ...

ಹೆಂ ಕಾರ್ಯಕ್ರಮ್ ಟಿ.ವಿ-ರ್ ಪಳೆವ್ನ್ ಆಸ್ಲ್ಯಾ ಮಿಂಜಾ-ಮಿಂಜಿಕ್ ಬೊವ್ ಲಾಗ್ತಿಲ್ಯಾನ್ ಜಾಣಾ ಆಸ್ಲ್ಯಾ ಗಾಂವ್ಚ್ಯಾಂಕ್ ಅಜ್ಯಾಪ್. ಮಿಂಜಾ ಕೆದ್ನಾಂಯ್ ಆಪ್ಲೆ ಬಾಯ್ಲೆಕ್ ಫರ್ಮಾಂವ್ಚೊ ಮನಿಸ್ ನ್ಹಯ್ ಆನಿ ಮಿಂಜಿ ಘೊವಾಕ್ ಖಡಕ್ ಜಾಪ್ ದಿಂವ್ಚಿ ಬಾಯ್ಲಾ ನ್ಹಯ್... ಅಶೆಂ ಆಸ್ತಾಂ ಹ್ಯಾ ಟಿ.ವಿ ಕಾರ್ಯಾಂತ್ ಅಶೆಂ ಕಶೆಂ ಘಡ್ಲೆಂ ಮ್ಹಳೆಂ ಸವಾಲ್ ಸಕ್ಡಾಂಕ್

ಥೊಸುಂಕ್ ಲಾಗ್ಲೆಂ.

ಉಪ್ರಾಂತ್ ಥೊಡ್ಯಾ ದಿಸಾಂನಿ, ಮಿಂಜಾಲಾಗಿಂ ವಿಚಾರ್ತಚ್ ಗಜಾಲ್ ಸಕ್ಡಾಂಕ್ ಕಳಿತ್ ಜಾಲಿ. ಕಾರ್ಯಾಂ ಸುರು ಜಾಂವ್ಚ್ಯಾ ಪಯ್ಲೆಂಚ್ ಕಾರ್ಯಾಚ್ಯಾ ದಿರೆಕ್ಟೊರಾನ್ ಕಸ್ಲಿಂ ಕಸ್ಲಿಂ ಸವಾಲಾಂ ವಿಚಾರ್ತಾತ್ ಆನಿ ಕೊಣೆಂ ಕಿತೆಂ ಜಾಪ್ ದೀಜೆ ಮ್ಹಣೊನ್ ಅಭ್ಯಾಸ್ ಕರಯಿಲ್ಲೆಂ ಕಂಯ್. ಆಮಿ ಮಾರ್‌ಲ್ಲೆಬರಿ ಕರ್ತಾವ್ ತುಮಿ ರಡ್‌ಲ್ಲೆಬರಿ ಕರಿಜೆ ಮ್ಹಳೆಭಾಶೆನ್. ಮಿಂಜಾಕ್ ಮಸ್ತ್ ಬೆಜಾರಾಯ್ ಕಿತ್ಯಾಕ್ ಮ್ಹಳ್ಯಾರ್ ಟಿ.ವಿ ವೀಕ್ಯಾಂಕ್ ಹಾಸ್ತ್ ಮನೋರಂಜನ್ ದೀಂವ್ಕ್ ತಾಂಕಾಂ ಪಾವಾರ್ಲೆಂ ಮ್ಹಣೊನ್. ಆನಿ ಮುಕಾರ್ ಖಂಯ್ಚ್ಯಾಯ್ ಟಿ.ವಿ ಶೋ-ಕ್ ವಚನಾಂವ್ ಮ್ಹಣೊನ್ ಮಿಂಜಾ ಆನಿ ಮಿಂಜಿನ್ ನಿರ್ಧಾರ್ ಕೆಲಾ ಕಂಯ್.

ಲೊಕಾನ್ ಮಿಂಜಾಕ್ ಕೆದ್ನಾಂಯ್ ವಿಚಾರ್ಲೆಂ, ತುಮ್ಚ್ಯಾ ಸುಖಿ ಕಾಜಾರಿ ಜಿವಿತಾಚೊ ಫುಟ್ ಕಿತೆಂಗಿ ಮ್ಹಣೊನ್. ತಾಕಾ ಮಿಂಜಾನ್ ಮಿಶಾಲಾಯೆನ್ ಜಾಪ್ ದಿಂವ್ಚಿ, 'ತೆಂ ಸಿಕ್ರೆಟ್' ಮ್ಹಣೊನ್. ಪುಣ್ ಲೊಕಾಕ್ 'ಹದ್ಯಾಂತ್ಲೆಂ ಧರ್ಕಲ್' ಕಿತೆಂ ಸಿಕ್ರೆಟ್‌ಗೀ ಮ್ಹಣ್ ಜಾಣಾ ಜಾಂವ್ಕ್ ಚಡ್ ಆತುರಾಯ್ ಆಸ್ಲಿ. ಲೋಕ್ ಎಕಾ ಬರ್ಯಾ ಆವ್ಯಾಸಾಕ್ ರಾಕೊನ್ ಆಸ್ಲೊ.

ತೊ ದೀಸ್ ಉದೆಲೊ... ಮಿಂಜಾ ಆನಿ ಮಿಂಜಿಚ್ಯಾ ಕಾಜಾರಾಚೊ ಭಾಂಗಾರೋತ್ಸವ್. ಥೊಡ್ಯಾ ಪಾರ್ಪೊಳ್ ಚೆಡ್ಯಾಂನಿ ಎಮ್.ಸಿ-ಕ್ ಪಯ್ಲೆಂಚ್ ಸಾಂಗೊನ್ ದವರ್ಲೆಂ, ಏಕ್ ಸವಾಲ್ ಭಾಂಗ್ರಾಳ್ಯಾ ಜೊಡ್ಯಾಲಾಗಿಂ ಕಾರ್ಯಾವಳಾ ಖಂಡಿತ್ ಜಾವ್ನ್ ವಿಚಾರಿಜೆಕ್ ಮ್ಹಣೊನ್. ಕಾರ್ಯಾಚ್ಯಾ ಮದೆಗಾತ್ ಎಮ್.ಸಿ-ನ್ ಮಿಂಜಾಕ್ ಸವಾಲ್ ವಿಚಾರ್ಲೆಂಚ್, ತುಮಿ ಆಪ್ಲೆ ಯೆಜ್ಞಾನೆಕ್ 'ತುಂ ಮ್ಹಜ್ಯಾ ಹದ್ಯಾಂತ್ಲೆಂ ಧರ್ಕಲ್' ಮ್ಹಣ್ ಆಪಂವ್ಚೆಪಾಟ್ಲೊ ಮಿಸ್ತೆರ್ ಕಿತೆಂಗೀ ಮ್ಹಣೊನ್.

ತಾಕಾ ಮಿಂಜಾ ಜಾಪ್ ದೀವ್ನ್ ಮ್ಹಣಾಲೊ, "ಮ್ಹಾಕಾ ಹಿಂದಿ ಫಿಲ್ಮಾಂ ಆನಿ ತಾಂತ್ಲೆ ರೊಮ್ಯಾಂಟಿಕ್ ಡಯಾಲೊಗ್ ಭಾರೀ ಪಸಂದ್, ತಾಂತುಂ ಚಡ್ ಪಸಂದ್ ಹೀರೊನ್ ಹಿರೊಯಿನಿಕ್ ಮ್ಹಣ್ಲೊ ತೊ ನಾಂವಾಡ್ಲಿಕ್ ಡಯಾಲೊಗ್ - ತು ಮೇರಿ ದಿಲ್ ಕಿ ಧಡ್ಕನ್!"

...ಸಾಂ. ಜುಜೆ ಕೊವೆಂತ್

(28ವ್ಯಾ ಪಾನಾರ್‌ಥಾವ್ನ್)



ಕುರ್ಟನ್ (ಭಾವ್ ಜೊ.ಸಿ. ಸಿದ್ಧಕಟ್ಟೆ); 2013 - ಕುದ್ಲೊ (ಭಾವ್ ಜೊ.ಸಿ. ಸಿದ್ಧಕಟ್ಟೆ); 2014 - ಕಿಣ್ ಕಿಣ್ ಕಿಣ್ಕಿಣಾಂ (ಜೋನ್ ಪರ್ಮನ್ಸೂರ್); 2016 - ಸಾಳಿಯೊ (ಜೊ. ಸಿ. ಸಿದ್ಧಕಟ್ಟೆ); 2017- ದೋನ್ ಶಿಂಗಾಂ; 2018 - ಮುಂಡಾಸ್

ಪಾವಣೆಂ ವರ್ಸಾಂಚೊ ಜುಜ್ಲೆವ್ ಆಚರಿತಾನಾ ಜಾಯ್ತೆ ಪಾವ್ನ್, ಗೀಮ್ ಹ್ಯಾ ಕಾರ್ಮೆಲ್ ಗುಡ್ಯಾಕ್ ಮಾರ್ನ್ ಗೆಲ್ಯಾತ್. ಜಾಯ್ತೆಂ ಉದಕ್ ವ್ಹಾಳೊನ್ ಗೆಲಾಂ, ದೆಶಾಂ-ವಿದೆಶಾಂಕ್ ತೆಂ ಪಾವ್ಲಾಂ. ಜಾಯ್ತೆ ಹೊ ಕಾರ್ಮೆಲ್ ಗುಡೊ ಚಡೊನ್-ದೆಂವೊನ್ ಗೆಲ್ಯಾತ್; ನವ್ಯಾಂಕ್ ಆಂಕ್ರೇಂವ್ಕ್, ಪುಲೊಂಕ್ ಆನಿ ಜಿವಿತ್ ಜೊಡುಂಕ್ ಆವ್ಯಾಸ್ ಕರುನ್ ಗೆಲ್ಯಾತ್. ಮತ್ವಾಸ್ಕಾಂನಿ ವಸ್ತಿ ಕರೊ ಹೊ ಗುಡೊ ಆಜ್ ಭಂವ್ಣೆಚ್ಯಾ ಸರ್ವ್ ಭಾವಾಂ-ಭಯ್ಣಿಂಕ್ ಕುರ್ಪೆಚೊ, ಸಮಾಧಾನೆಚೊ, ಮಾಗ್ಣ್ಯಾಚೊ ಜಾಲಾ ಮ್ಹಳೆ ಧಾದೊಸ್ಕಾಯೆಸಂಗಿಂ ಸಾಂ ಜುಜೆ ಬಾಪಾಚ್ಯಾ ಬೆಸಾಂವಾಂನಿ ಮಾಗ್ಣ್ಯಾಚೊ ಆನಿ ಕುರ್ಪೆಚೊ ಭೊಂವಾರ್ ಸದಾಂಚ್ ಉರೊಂ ಮ್ಹಣ್ ಆಶೆತಾಂವ್.



ಅಖ್ಯಾ ಸಂಸಾರಾರ್ ಬಾಳೊಕ್ ಜೆಜುಕ್ ಮಾನ್ ಲಾಭೊಂ. ಯೇ ಬಾಳೊಕ್ ಜೆಜು ತುಜೆಂ ರಾಜ್ ಯೇಂವ್ ಆನಿ ನಿರಾಸ್ಲೆಲಿಂ ಮನಾಂ ಭರ್ವಸ್ಕಾನ್ ಭರುಂ. ಸರ್ವ್ ಹೊಗ್ಗಿಕ್ ತಾಕಾ ಫಾವೊ ಜಾಂವ್ ಆತಾಂ ಆನಿ ಸರ್ವದಾಂ, ಆಮೆನ್. ತುಜೆ ಕಾಕುಳ್ತೆನ್ ಲಾಜ್ಲೆಲ್ಯಾ ಸರ್ವ್ ಉಪ್ಯಾರಾಂಕ್ ಕಾಳ್ಜಾಂಥಾವ್ನ್ ಅರ್ಗಾಂ ದಿತಾಂ ಆನಿ ತುಕಾ ವಿಶ್ವಾಸಿ ರಾವುಂಕ್ ಪೆಚಾಡ್ತಾಂ.

- ಏಕ್ ಭಕ್ತಿಕ್



ಪಯ್ಯಾರ್ಯಾಚೊ
ನೋಟ್ ಬುಕ್

ಬಾನ್ವಾಚ್ಯ ರಾತಿಂ ನಿಚೆಲ್ಯಾ ಮೆಚ್ಚಾರ್



ವಿನ್ಸಿ ಪಿಂಟೊ, ಆಂಜೆಲೊರ್

ಚಂದ್ರ-ತಾರಾಂಜೆಂ
ವರ್ಣನ್ ಕವಿತಾಂನಿ,
ಪದಾಂನಿ, ಮೋಗ್
ಕರ್ಣಾರಾಂಜ್ಯಾ
ಉತ್ತಾಂನಿ ಸೊಡ್ಲಾರ್
ನೀಜ್ ಅನ್ನೋಗ್
ಭೊಗುಂಕ್ ಆನಿ
ಪಾರ್ಕುಂಕ್ ವೇಳ್
ಕೊಣಾಕ್ ಆನಾ?

ವೇಳ್ ಆನಿ ಘಡಿ ಲಾಗಿಂ ಮೆಳ್ತಾನಾ ಜಾಂವ್ಚೆಂ ಘಡತ್ ಪರತ್ ಜಿಣಿಯೆಂತ್ ಕೆದ್ನಾಯ್ ಆಶೆಲ್ಯಾರೀ ಘಡ್ಚೆಂನಾ ವಾ ಮೆಳ್ತೆಂನಾ.

ಆಮಿ ತೀಸ್ ಜಣ್ ಮಂಗ್ಳುರ್ಥಾವ್ನ್ ಕೆವಿಸ್‌ಆರ್‌ಟಿಸಿ ಬಸ್ಸಾರ್ 7.30 ವೊರಾರ್ ಸುಟ್ಲಾಂವ್. ಪಯ್ಲಿಲ್ಯಾ ಬೆಳ್ತಂಗಡಿಂತ್ 9.30 ವೊರಾರ್ ಪೇಜ್ ಲೊಣ್ಣೆಂ, ಬಾಜಿಯೆಚ್ಯಾ ಜೆವ್ಣಾ ಉಪ್ರಾಂತ್ ಪರತ್ ಬಸ್ಸಾರ್ ಪಯ್ಲೆ. ಆಮಿ ವೆಚ್ಯಾ ಠಿಕಾಣ್ಯಾಕ್ ಪಾವೊಂಕ್ ಏಕ್ ವೋರ್ ಲಾಗ್ಲೆಂ. 10.30 ವೊರಾರ್ ಆಮ್ಚ್ಯಾ ಟ್ರೆಕ್ಲಿಂಗಾಚಿ (ಚಾರಣ್) ಸುರ್ವಾತ್ ಚಾಲಿ.

ಪಾಂಯ್‌ವಾಟೆನ್ ಪರ್ವತಾತುದಿಯೆರ್ ಆಸ್ಚ್ಯಾ ರಮೇಶಣ್ಣಾಚ್ಯಾ ಘರಾ ಪಾವ್ತಾನಾ ವೊರಾಂ ಸಾಡೆಬಾರಾ. ಆಮ್ಚ್ಯಾ ಯೆಣ್ಯಾಚಿ ಖಬರ್ ರಮೇಶಣ್ಣಾಚ್ಯಾ ಘುಡಾಂತ್ಲ್ಯಾ ಪೆಟ್ಯಾಂನಿ ಭೊಂಕುನ್ ಸುತ್ತೂರಾಕ್ ಸಾಂಗ್ಲಿ. ಆಮ್ಕಾಂ ಯೆವ್ಕಾರ್ ಕರುಂಕ್ ರಮೇಶಣ್ಣಾಚ್ ಆಯ್ಲೊ. ಥೊಡೊ ಸುಶೆಗ್ ಘೆವ್ನ್ ಪಾಟಿವಯ್ಲಿಂ ಪೊತಿಂ ತಾಂಚ್ಯಾ ಘರ್ಟೆ ಪೆಳೆಯೆರ್ ಸೊಡ್ನ್, ಪರತ್ ಚಾರಣ್ ಚಾಲು ಕೆಲೆಂ. ಸುಮಾರ್ ದೊನ್ ಕಿಲೋಮೀಟರ್ ರಾನಾಂ ಮೊಲ್ಯಾಂನಿ, ನ್ಹಂಯ್‌ಬಗ್ಗೆಚ್ಯಾ ಫಾತ್ರಾ ಇಡ್ಯಾಂನಿ, ಕಾಂಟೆರಿಚ್ಯಾ ಝಡಾಂನಿ ಪಡೊನ್ ಉಟೊನ್ ಲಾಗಿಲ್ಯಾ ಜಳ್ವಡಾಕ್(ಫಾಲ್) ಕಶೆಂಯ್ ಪಾವ್ಲಾಂವ್. ನ್ಹಂಯ್ ಉದಕ್ ಉಣೆಂ ಆಸೊನ್, ಲ್ಹಾನ್ ವ್ಹಡ್ ಫಾತ್ರಾಂ ಇಡ್ಯಾಂನಿ ಜುಳು ಜುಳು ಆವಾಜಾನ್ ಉದ್ಕಾಪ್ತಾಳೊ ವ್ಹಾಳೊನ್ ವೆತಾಲೊ. ಹ್ಯಾ ವ್ಹಾಳ್ಯಾಂತ್ ಜಳ್ವಡಾಮುಳಾಂತ್ ಪಾಂಪಾಳ್ಕಾಸಾರ್ಕಾರ್ ಜಯ್ತ್ ಆಡ್ ಪಡ್‌ಲ್ಲ್ಯಾ ಮೊಟ್ಯಾ ರುಕಾರ್ ಬಸೊನ್/ನಿದೊನ್, ಉದ್ಕಾಚ್ಯಾ ಆವಾಜಾಕ್, ಮಂದ್ ಹವ್ಯಾಕ್ ಕೂಡ್ ಶೆಕುನ್ ಮಧುರ್ ಘಡಿ ಖರ್ಚಿಲಿ. ಪಾಟಿಂ ರಮೇಶಣ್ಣಾಚ್ಯಾ ಆಂಗ್ಲಾಕ್ ಪಾವ್ತಾನಾ ವೊರಾಂ 3.30. ಉಪ್ರಾಂತ್ ಥೊಡೊ ವೇಳ್ ಗಜಾಲಿಂನಿ ನಿದೆಕ್ ವೆಂಗ್ಲಾರೀ ನೀದ್ ಖಂಯ್ ಪಡ್ತಾ?

ಹೊ ಚಾರಣಾಚೊ ಮಟ್ಲೊ ವಿವರ್ - 2021 ಡಿಸೆಂಬರ್ ಮ್ಹಯ್ಯಾಚ್ಯೆ 18 ತಾರಿಕೆಚೊ. ಜಾಯ್ತಿಂ ಚಾರಣಾಂ ಪಾಟ್ಲ್ಯಾ ವರ್ಸಾಂನಿ ಹರೈಕಾ ಮಯ್ಕಾಂನಿ ಆಮಿ ಕೆಲ್ಯಾಂತ್. ಕೊವಿಡ್ ವೊಸ್ಕಾಕ್ ಲಾಗೊನ್ ಪಾಟ್ಲ್ಯಾ ದೇಡ್ ವರ್ಸಾಂತ್ ವಿರಾಮ್ ಆಸ್ಲಾರೀ 2021 ವರ್ಸಾಚೆಂ ನಿಮಾಣೆಂ ಚಾರಣ್ ಮ್ಹಜ್ಯೆ ಜಿಣಿಯೆಂತ್ ಉಗ್ತಾನ್ ಉರ್ಟತಸಲೆಂ. ಕಾರಣ್, ಚಾರಣಾಂತ್ ಹಾಂವೆಂ ವಯ್ ಉಲ್ಲೇಖ್ ಕೆಲ್ಲೊ ವೇಳ್ ದಿಸಾಚೊ ನ್ಹಂಯ್, ರಾತಿಚೊ!

ಹಾಂತುಂ ಕಿತೆಂ ವಿಶೇಸ್ ಮ್ಹಣ್ ತುಮಿ ಚಿಂತುಂಕ್ ಪುರೊ. ವಿಶೇಸ್ ಇತ್ತೆಂಚ್, ತೈ ಪುಸ್ತೆರಾತಿಂ ಆಮಿ ಭೊಂವೊಂಕ್ ಗೆಲ್ಲಾಂವ್ ಶೆರಾಕ್ ವಾ ಖಂಯ್ಚೆಯ್ ಹಳ್ಳೆಕ್ ನ್ಹಂಯ್ ಬಗಾರ್, ಗಣ್



ರಾನಾಮದೆಂ! ರಾನ್ವಟ್ ಮನ್ವಾತಿ ಆಸ್ವಾ, ವಾಟ್ ಕಳೆತ್ ನಾತ್‌ಲ್ಲ್ಯಾ, ಭಿರಾಂತೆನ್ ಆವೃತ್ ಜಾಲ್ಲ್ಯಾ ರಾನಾಂತ! ಕೆಲೆಂಡರ್ ವರ್ಯಾಂತ್ ವೀಕೆಂಡಾಂತ್ ಪುನ್ವಚಿ ರಾತ್ ಯೆಂವ್ಚಿ ಏಕ್ ವಾ ದೊನ್ ಪಾವ್ಪಿ. ನವೆಂಬರ್ ಮ್ಹಯ್ವಾಂತ್ ಯೋಜಿತ್ ಕೆಲ್ಲೆಂ ಪುನ್ವರಾತಿಚೆಂ ಚಾರಣ್ ಪಾವ್ವಾಕ್ ಲಾಗೊನ್ ರದ್ದಾ ಜಾಲ್ಲೆಂ. ಹ್ಯಾ ವರ್ವಿಂ ಡಿಸೆಂಬರ್ 18 ತಾರಿಕೆರ್ ರಾತಿಂ 10.30 ವೊರಾರ್ ಸುರ್ವಾತ್ ಕರ್ನ್ ಅಖ್ಚಿ ರಾತ್ ರಾನಾಂತ್ ಪಾಶಾರ್ ಕರ್ನ್ ಫಾಂತ್ಯಾಪರ್ಯಾಂತ್ ಸಾರ್‌ಲ್ಲಿ ಘಡಿ ಜಿಣಿಯೆಂತ್ ಪರತ್ ಮೆಳತ್‌ಗಾಯ್ ಮ್ಹಳ್ಳೊ ದುಬಾವ್. ದೆಕುನ್‌ಚ್ ಮ್ಹಳೆಂ, ಜಿಣಿಯೆಂತ್ ವೇಳ್ ಆನಿ ಘಡಿ ಭೆಟ್ತಾನಾ ಆವ್ಕಾಸ್ ಹೊಗ್ಡಾಯ್ಲಾಯೆ. ಲ್ಹಾನ್ ಲ್ಹಾನ್ ಘಡಿತಾಂನಿ ಸಂತೊಸ್ ಪಾವಜೆ. ಪರತ್ ಮೆಳತ್ ಮ್ಹಳ್ಳಿ ಗ್ಯಾರಂಟಿ ನಾ.

ಕೊಂಕ್ರಿಟಾಚ್ಯಾ ರಾನಾಂತ್ ಭರೊನ್ ಗೆಲ್ಲ್ಯಾ ಶ್ಲೆರಾಂತ್ ಚಂದ್ರ್ ಸೊಡ್ಯಾಂ, ಸುರ್ಯಾಕ್ ಪಳೆಂವ್ಕ್ ಸಯ್ ಕೊಣಾಕ್ ಪುರ್ಸತ್ ಆಸಾ? ಸುರ್ಯಾ/ಚಂದ್ರ್ ಕೊಣಾಯ್ ಪರ್ವಾ ನಾಸ್ತಾಂ ತಾಂಚೆಂ ಕಾಮ್ ಕರ್ತಾನಾ, ಮನಿಸ್ ಬಿರಿಪಿ ಮ್ಹಳೆಂ ನೀಬ್ ದೀವ್ನ್ ಚೊವಿಸ್ ವೊರಾಂ ಪಾವನಾಂತ್ ಮ್ಹಣ್ವಾ! ಪ್ರಸ್ತುತ್ ಸುರ್ಯಾ ಉದವ್ ಆನಿ ಆಸ್ತಮ್ ಪಳೆಂವ್ಚ್ಯಾಕ್ ದುಡು ಯೆಟುನ್ ಫಲಾಣ್ಣೆ ಸುಮಾತೆಕ್ ವಚಜೆ ಪಡ್ತಾ. ಘರ್ಜ್ವಾ ಪಾಕ್ಯಾರ್ ಸುರ್ಯಾ ತಿಳ್ತಾನಾ ಮನಿಸ್ ನಿದೆಂತ್ ಆಸ್ತಾ ಆನಿ ಚಂದ್ರಾಚಿ ಗಜಾಲ್ ವೆಗ್ಳಿ. ಚಂದ್ರ್-ತಾರಾಂಚೆಂ ವರ್ಣನ್ ಕವಿತಾಂನಿ, ಪದಾಂನಿ, ಮೋಗ್ ಕರ್ಣಾರಾಂಚ್ಯಾ ಉತ್ರಾಂನಿ ಸೊಡ್ಲ್ಯಾರ್ ನೀಜ್ ಅನ್ವೋಗ್ ಭೊಗುಂಕ್ ಆನಿ ಪಾರ್ಕುಂಕ್ ವೇಳ್ ಕೊಣಾಕ್ ಆಸಾ?

ಹೈ ಚಾನ್ವಾರಾತಿಚೊ ಉಲ್ಲೇಖ್ ಕರ್ತಾನಾ ಡಿಸೆಂಬರ್ ಮ್ಹಯ್ವಾಂತ್ ಭುರ್ಗ್ಯಾಪಣಾಚ್ಯಾ ನತಲಾಂ ರಾತಿಂಚೊ ಉಗ್ಡಾಸ್ ಯೆತಾ. ಮದ್ಯಾನ್ ರಾತಿಚೆಂ ಮೀಸ್ ಜಾವ್ನ್ ನತಲಾಂ ಖೆಳ್ ಖೆಳೊನ್ ಫಾಂತ್ಯಾಚ್ಯಾ ತೀನ್ ಚಾರ್ ವೊರಾರ್ ಘರಾ ಪಾಟಿಂ ಚಲೊನ್ ಯೆಂವ್ಚಿ ಮಜಾ ಹ್ಯಾ ಚಾನ್ವಾಚ್ಯಾ ಉಜ್ವಾಡಾಚಿ (ವಾಟೆದಿವೆ ಆಪೂರ್ವ್) ಯಾದಿಂತ್ ಸದಾಂ ಆಸ್ತಾ.

ಆಜ್ ಖಂಯ್ಚಿ ತಾರಿಕೆ, ಖಂಯ್ಚೊ ದೀಸ್ ಮ್ಹಳೆಂ ಮೊಬಾಯ್ಲಾರ್ ಪಳೆವ್ನ್ ಎಲಾತ್ರಮ್ ದವರ್ನ್ ಜಾಗೆ ಜಾಂವ್ಚ್ಯಾ ಆಮ್ಕಾಂ, ಹರ್ಯೆಕಾ ಮ್ಹಯ್ವಾಂತ್ ಯೆಂವ್ಚ್ಯಾ ಪುನವ್ ಆನಿ ಆಮಾಸೆಚಿ ಖಬರ್ ಆಸನಾ. ಕಿತೆಂಯ್ ಜಾಂವ್ ವೆಳಾಕಾಳಾಕ್ ಹೊಂದ್ಲೊನ್ ಆಮಿ ಜಿಯೆಚೆ ಪಡ್ತಾ. ಸುರ್ಯಾ ಆನಿ ಚಂದ್ರ್ ಆದಿಂಯ್ ಆಸ್‌ಲ್ಲೊ, ಮುಕಾರೀ ಆಸ್ಲೊಲೊ. ಮನಿಸ್ ಮಾತ್ ಸಂಪ್ಲೊಲೊ.

ದಿಡುಪೆ ಎರ್ಮಾಯ್ ಫಾಲ್ಸ್ ಪಿಕ್ನಿಕ್ ಸ್ಪೊಟ್ ಜಾವ್ನ್ ಆಮಾಲ್

ಪಿಯೆಂವ್ಚ್ಯಾಕ್, ಅನಯ್ಚ್ ಕಾಮಾಂಕ್ ಆನಿ ಮಸ್ತಿ ಕರ್ತಲ್ಯಾಂನಿ ಸೊಧುನ್ ವೆಚೊ ಜಾಗೊ. ಪಾಟ್ಲ್ಯಾ ವರ್ಯಾಂನಿ ಫಿಲ್ಮ್ ಶೂಟಿಂಗ್ ಕರ್ತಾನಾ ಹಾಂಗಾಸರ್‌ಚ್ ಆವ್ಡಾ ಘಡ್‌ಲ್ಲೆಂ. ಪಿಕ್ನಿಕಾಚ್ಯಾ ಮೂಡಾರ್ ಯೆಂವ್ಚ್ಯಾ ಯುವಜಣಾಂನಿ ಪಿಯೆವ್ನ್ ಉಡಂವ್ಚೊ ಬೊತ್ಲೊ ಆನಿ ಪ್ಲಾಸ್ಟಿಕ್, ಆಮಾಲ್ ಪಿಯೆವ್ನ್ ಜಾಂವ್ಚಿಂ ಝಗ್ಡಿಂ ಪಳೆತಾನಾ ಕಾಂಟಾಳೊ ಉಬ್ತಾ.

ಅಸಲಿಂ ಆತರ್ವಣಾಂ ಚುಕಂವ್ಚ್ಯಾಕ್ ಸ್ಥಳೀಯ್ ಲೊಕಾಂನಿ ಆತಾಂ ಏಕ್ ಉಪಾಯ್ ಸೊಧುನ್ ಕಾಡ್ಲಾ. ಕೊವಿಡಾಕ್ ಲಾಗೊನ್ ಸ್ತಬ್ಧ ಜಾಲ್ಲಿ ಪ್ರಕೃತಿ ನಿತಳ್ ಜಾವ್ನ್ ಯೆತಾನಾ ಗಾಂವ್ಚ್ಯಾ ಲೊಕಾಂನಿ ಫಾಲ್ಕಾಕ್ ವೆಚ್ಚೆ ವಾಟೆಕ್ ವೀಜ್ ಸಕ್ತೆಚಿ ವೋಂಯ್ ಫಾಲ್ಸ್ ಬಂದಡ್ ಫಾಲ್ಯಾ. ಎಕೆ ವಾಟೆನ್ ತಾಣಿಂ ಕೆಲ್ಲೆಂ ಹೆಂ ಬರೆಂ ಕಾಮ್‌ಚ್. ಪಾಟ್ಲ್ಯಾ ಸೊಭಾಯೆಚ್ಯಾ ಜಾಗ್ಯಾಂಕ್ ರಚುಂಕ್ ಕಳೆತ್ ನಾತ್ಲಲ್ಯಾಂಕ್ ಮಸ್ತುನ್ ಮ್ಹಳೆಂ ಕರುಂಕ್ ಕೊಣೆಂ ಹಕ್ಕ್ ದಿಲಾಂ?

ಆಮ್ಚೆಂ ಚಾರಣ್ ದಿಡುಪೆ ಲಾಗ್ಗಾರ್ ಫೋರೆಸ್ತ್ ವಿಭಾಗಾಚೆ ಪರ್ವಣ್‌ಗನ್ ಜಾಲ್ಲೆವರ್ವಿಂ ಕೊಣಾಯ್ಚಿ ಅಡ್ಡಳ್ ನಾತ್‌ಲ್ಲಿ. ರಮೇಶಣ್ಣಾಚ್ಯಾ ಘರಾಕ್ ವೆಚಿ ವಾಟ್ ಪಾವ್ವಾ ಆವ್ರಾಕ್ ಇರೊನ್ ಗೆಲ್ಯಾ. ಉದ್ಯಾಲೊಟಾಕ್ ರಸ್ತೊ ಆಸ್‌ಲ್ಲೊ ತೋಡ್ ಜಾವ್ನ್, ಆತಾಂ ವಾಹನ್ ರಹಿತ್ ವಾಟ್ ಜಾಲ್ಯಾ. 85 ಎಕ್ರೆ ಸುಮಾತೆರ್ ರಮೇಶಣ್ಣಾಚ್ಯಾ ಚಾರ್ ಭಾವಾಂಚ್ಯಾ ಕುಟ್ಮಾಂಚಿ ವಸ್ತಿ. ಆವಯ್-ಬಾಪಯ್, ಪೂತ್-ಸುನ್, ನಾತ್ರಾಂಚ್ಯಾ ಹಾಂಚ್ಯಾ ಘರಾಂತ್ ಸಗ್ಳೊ ವಸ್ತು ಆದ್ಲೆ ಹಳ್ಳೆಚೆ ಜಿಣಿಯೆಕ್ ಸಾಕ್ಸ್ ದಿತಾತ್ ತರೀ ಮದ್ಯಾತ್ ಆಸ್ಚಿ ಏಕ್ ಟಿವಿ ಆನಿ ತಾಂತ್ಲ್ಯಾ ನ್ಯೂಜ್ ಚ್ಯಾನೆಲಾಂನಿ ಹ್ಯಾ ಘರಾಂತ್ ಸಕ್ಡಾಂಚಿ ತಕ್ಲಿ ಪಿಸಾಂತುರ್ ಕರ್ಚಿ ಪಳೆತನಾ ಬಿರ್ಮತ್ ದಿಸ್ಚಿ.

ಚೊವೀಸ್ ವೊರಾಂ ವ್ಹಾಳೊನ್ ವೆಚ್ಯಾ ಝರಿ ಉದ್ಯಾಚ್ಯಾ ನಳಾಂತ್ ತೋಂಡ್ ಧುವ್ನ್ ತಾಂಚ್ಯಾ ಘರ್ಚೆ ರಾಂದ್ಲಿರ್ ಶಿಜಯಿಲ್ಲಿ ಚಾ ಆನಿ ಆಮಿ ಬಾಂದುನ್ ಹಾಡ್‌ಲ್ಲೊ ಚಪಾತಿ ಟೊಮಾಟಾಚ್ಯೆ ಚಟ್ನಿಸಂಗಿ ಖಾವ್ನ್ ಸಕಾಳಿಂಚ್ಯಾ ಆಟಾಂಕ್ ರಮೇಶಣ್ಣಾಚ್ಯಾ ಕುಟ್ಮಾಕ್ ಆನಿ ಭುರ್ಗ್ಯಾಂಕ್ ಟಾಟಾ ಬಾಯ್ ಕೆಲೆಂ. ವೆತಾಂ ವೆತಾಂ ಹ್ಯಾ ಕುಟ್ಮಾಚ್ಯಾ ಉಗ್ತಾ ನಿಸ್ಕಳ್ ಹಾಸ್ಕುರ್ಯಾ ವದನಾರ್ ಉಮಾಳ್ಚೊ ಸಂತೊಸ್ ಪಳೆಂವ್ಕ್ ದೋನ್ ದೊಳೆ ಪಾವ್ಲೆನಾಂತ್.

ಆಯ್ತಾರಾ ದೀಸ್ ಸಕಾಳಿಂ ಪರತ್ ಉದ್ಯಾಪಡ್ಲೆಚ್ಯಾ ಥಂಡ್ ಉದ್ಯಾಂತ್ ಮಸ್ತಿ, ಉಡ್ಡಿ, ಫಾತ್ರಾಂನಿ ನಿಸ್ತೊಣಿ ಆನಿ ಕಿತೆಂ! ಜಾಯ್ ತಶೆಂ ಉದ್ಯಾಂತ್ ದೋನ್ ವೊರಾಂ ಖರ್ಚುನ್ ಪಾಟಿಂ ಮಂಗ್ಳುರಾಕ್ ಪಾವ್ಲಾಂವ್.



ಹಿಜಾಬಾಚಿಂ ಪೋಂತ್ ಥರ್ವ್.



ಜೋನ್ ಫಲೆರೊ,
ಕಾರ್ಮೆಲಿತ್

ಖಿಶೇಸ್ ಗಜಾಲ್ ಕಿಶೇಂಗೀ
ಮ್ಹಳ್ಳಾರ್, ಹಿಜಾಬ್
ಆನಿ ಬುರ್ಖಾವಿಶಿಂ
ಮುಸ್ಲಿಮಾಮಧೆಂಜ್ ಏಕ್
ಮತ್ ನಾ. ಹಿಜಾಬ್ ಘಾಅಜಿ
ಮ್ಹಣ್ ಮಾಂಡ್ಲೆ ಮುಸ್ಲಿಮ್
ಎಕಾಕುಶಿನ್ ತರ್
'ಖುರಾನಾಂತ್' ಸಾಂಗೊಕ್
ನಾ ಮ್ಹಣ್ ಹಿಜಾಬ್ ಪಯ್ಸ್
ಕರ್ಚೆ ಮುಸ್ಲಿಮ್‌ಯೆ ಆಸಾತ್!

ಹ್ಯಾ ದಿಸಾಂನಿ ಮಾಧ್ಯಮಾಂಚೆರ್ ಪಳೆಂವ್ಕ್ ತಶೆಂಚ್ ಆಯ್ಕೊಂಕ್ ಮೆಳ್ಳೊ ಹುನೊನಿತ್ ವಿಶಯ್, ಹಿಜಾಬ್ ಆನಿ ಕೇಸರಿ ಶೋಲ್, ಸಂಘಟಣಾಂ, ಭುರ್ಗಿಂ ಆನಿ ರಾಜಕೀಯ್ ಪಾಡ್ತಿಂಚೊ ಆರ್ಭಟ್. ಹೆಂ ಸಗ್ಳೆಂ ಖಿಯ್ಯಾರ್ ಸುರು ಜಾಲೆಂ? ಕಿತ್ಯಾಕ್ ಸುರು ಜಾಲೆಂ? ಅಸಲಿಂ ಸವಲಾಂ ಆಮ್ಚೆ ಮತಿಂತ್ ಪಾಶಾರ್ ಜಾಲ್ಯಾಂತ್. ಆಮಿ ಖುಬ್ ಜಾಣಾಂವ್ಚೆ ಪರ್ಮಾಣೆಂ, ಹೊ ವಿವಾದ್ ಸುರು ಜಾಲ್ಲೊ ಕಾಂಯ್ ದೆಶಾಚ್ಯಾ ಉತ್ತರ್ ರಾಜ್ಯಾಂನಿ ನ್ಹಂಯ್, ಆಮ್ಚ್ಯಾಚ್ ಉಡುಪಿಂತ್. ಆಪ್ಣಾಕ್ ಹಿಜಾಬ್ ನೆಸೊನ್ ಆಯ್ಲಾರ್ ಶಾಳಾಕ್ ರೀಗ್ ದೀನಾ ಮ್ಹಣುನ್ ಸಾಂಗ್ಲಾಂ ಮ್ಹಣುನ್ ಥೊಡ್ಯಾ ಮುಸ್ಲಿಂ ಸಮುದಾಯಾಚ್ಯಾ ಚಲಿಯಾಂನಿ ಆರೋಪ್ ಕೆಲ್ಲೊ. ಹಿಜಾಬ್ ಘಾಲ್ತಾನಾ ಶಾಳಾಕ್ ಯೆಂವ್ಕ್ ಜಾಯ್ನಾ, ಹಿಜಾಬ್ ಆಪ್ಣಾಚಿಂ ಧರ್ಮಿಕ್ ಹಕ್ಕ್ ಮ್ಹಣುನ್ ತಾಣಿಂ ಭಾಸ್ತಾನಾ ಹೆಣೆಂ ತ್ಯಾಚ್ ಶಾಳಾಚೆ ಭುರ್ಗಿ, ತ್ಯಾಚ್ ಮುಸ್ಲಿಮ್ ವಿದ್ಯಾರ್ಥಿಂಚೆ ಸಾಂಗಾತಿ ಕೇಸರಿ ಶೋಲ್ ನೆಸ್ಲೆಂ ಆಪ್ಣಾಚಿಂ ಧರ್ಮಿಕ್ ಹಕ್ಕ್ ಮ್ಹಣುನ್ ತೆಂಯ್ ನೆಸೊನ್ ಆಯ್ಲೆ ಆನಿ ವೊದ್ವೊವೊರಾಂತ್ ಸುರು ಜಾಲೆಂ. ಬುರ್ಖಾ ನೆಸೊನ್ ಆಯಿಲ್ಲೆ ಮುಸ್ಲಾನ್ ಮ್ಹಳ್ಳೆ ಚಲಿಯೆಕ್ ತುಕ್ಲಾವ್ನ್ ಮ್ಹಳ್ಳೆಬರಿ ಜೈ ಶ್ರೀ ರಾಮ್ ನಾರೆ ಉಟ್ತಾನಾ ತಿಣೆಂ ಪ್ರತಿರೋಧ್ ದಾಕವ್ನ್ 'ಅಲ್ಲಾಹು ಅಕ್ಬರ್' ಮ್ಹಳ್ಳೆಂ. ಪ್ರಕರಣ್ ಕೊಡ್ತಿಚ್ಯಾ ಆಂಗ್ಲಾಕ್ ಪಾವೊನ್ ಹಿಜಾಬ್ ಆನಿ ಕೇಸರಿ ಶೋಲ್ ಶಾಳಾಕ್ ಪ್ರವೇಶ್ ಘೆನಾ ಜಾಂವ್ ಮ್ಹಳ್ಳೆಂ.

ಹರೈಂಚೆಬರಿ, ಸ್ತ್ರೀಹಕ್ಕಾಂಚೆ ವಾದಿ, ಪ್ರಗತಿಪರ್ ಚಿಂತ್ಪಿ ಆನಿ ಹೆರ್ ಮುಸ್ಲಿಮ್ ವಿದ್ಯಾರ್ಥಿಸಂಗಿಂ ಮೆಳ್ಳೆ ತರ್ ಮಾಧ್ಯಮಾಂಚೆ ಹರ್ಶೆಂಚೆಬರಿ ಮುಸ್ಲಿಮಾಂಚೆ ರಂಗ್ ರಂಗಾಳ್ ಖಬ್ರು ಪಸಾರ್ ಕರಿತ್ ರಾವ್ಲೆ. ಪಳೆವ್ನ್ ಆಸ್ಲೆಲೆಬರಿ ಮನ್ಯಾ ಮನ್ಯಾಮಧೆಂ, ಧರ್ಮಾಂ-ಧರ್ಮಾಮಧೆಂ ವಾಂಟೆ ಜಾಯಿತ್ ಆಯ್ಲೆ. ಥೊಡ್ಯಾಂ ಎಕ್ ಚ್ ತ್ಯಾ ಸಮುದಾಯೆಚೆರ್ ವಾ ಹ್ಯಾ ಸಮುದಾಯೆಚೆರ್ ವೈಯಕ್ತಿಕ ದ್ವೇಶ್ ಸುರು ಜಾಲೊ. ವಿದ್ಯಾರ್ಥಿ ಆನಿ ಶಾಳಾಚ್ಯಾ ಆಡಳ್ತಾಂಮಧೆಂ ಆಸ್ಲೆಲೊ ಸಮಸ್ಲೊ ರಾಜಕೀಯ್ ಜಾಲೊ, ಸಮುದಾಯಿಕ್ ಜಾಲೊ ಆನಿ ಉಪ್ರಾಂತ್ ದೆಶಾಚೊ ಆನಿ ಅಂತರ್‌ರಾಶ್ಟ್ರೀಯ್ ಮಟ್ಟಾಚೊಯ್ ಜಾಲೊ!

ಹೊ ಸಗ್ಳೊ ಅಧ್ಯಾಯ್ ದೋನ್ ಸಮುದಾಯಾಂಮದ್ಲೊ ಮ್ಹಣ್ಣಾಕೀ ಹಾಜೆ ಪಾಟ್ಲಾನ್ ಆಸ್ಚೊ ವ್ಯಕ್ತಿಂಚೊ ಮ್ಹಣ್ಣೆತ್. ಹಾಂಗಾ ತೆ ವ್ಯಕ್ತಿ ಮುಕಾರ್ ದಿಸಾನಾಂತ್. ತೆ ಯುವಜಣಾಂಚೆ ಮತಿಂತ್

ಕೋಮುವಾದಾಚೆಂ ಭಿಂ ರೊಯ್ತಾತ್ ಆನಿ ಹಾತೆರಾಂ ದೀವ್ನ್ ಮುಕಾರ್ ಧಾಡ್ತಾತ್.

ಹಿಜಾಬ್ ಆಮ್ಚಾ ದೇಶಾಂತ್ ಮಾತ್ ಉಬ್ಜಲ್ಲೊ ಸಮಸ್ಯೊನಿ? ಹಿಜಾಬಾವಿಶ್ಯಾಂತ್ ಸಗ್ಳ್ಯಾ ಸಂಸಾರ್‌ಭರ್ ಜಾಯ್ತೆ ಪಾದ್ ವಿವಾದ್ ಜಾಲ್ಯಾತ್. ಫ್ರಾನ್ಸ್‌ನಾಂತ್ ಹಿಜಾಬ್ ರದ್ದ್ ಕೆಲ್ಲ್ಯಾ ವೆಳಾರ್ ಥಂಯ್ಸರ್ ಜಾಯ್ತೆಂ ಪ್ರತಿಭಟನ್ ಚಲ್ಲೆಂ. ಪೂಣ್ ಫ್ರಾನ್ಸ್ ಸರ್ಕಾರ್ ಆಪ್ಲ್ಯಾ ನಿರ್ಧಾರಾಚೆರ್ ಬದ್ಲೆ ರಾವ್ ಲ್ಹಾನ್ ಕಿತೆಂಚ್ ಘಡ್ಲೆಂನಾ. ಆಮ್ಕಾಂ ಪಳೆಂವ್ಕ್ ಮೆಳ್ಳಾ, ಜಾಯ್ತ್ಯಾ ಇಸ್ಲಾಮಿಕ್ ದೇಶಾಂನಿ ಸಾರ್ವಜನಿಕ್ ಜಾಗ್ಯಾಂನಿ ಹಿಜಾಬ್ ರದ್ದ್ ಕೆಲಾಂ. ದಾಖ್ಯಾಕ್: ಕೊಸೊವೊ (2008 ಥಾವ್ನ್), ಅಜೆರ್ಬೈಜಾನ್ (2010 ಥಾವ್ನ್), ಟುನೀಶಿಯಾ (1981) ಆನಿ ಟರ್ಕಿ.

ಸೌದಿ ಅರೇಬಿಯಾಚೊ ರಾಯ್ ಮಹಮ್ಮದ್ ಬಿನ್ ಸಲ್ಮಾನ್ ಸ್ತ್ರೀಯಾಂನಿ ತಕ್ಲಿ ಧಾಂಪ್ಪಿ ವಾ ಆಂಗ್ ದಾಂಪ್ಪೆಂ ಕಾಂಯ್ ಕಡ್ಡಾಯೆಚೆಂ ನ್ಹಂಯ್ ಮ್ಹಣ್ತಾ. ಇಂಡೋನೇಶ್ಯಾ, ಮಲೇಶಿಯಾ, ಬುನಿ, ಮಾಲ್ದಿವ್ಸ್‌ನಾಂತ್ ಆನಿ ಸೋಮಾಲಿಯಾಂತ್ ಹಿಜಾಬ್ ಕಾಯ್ದಾನುಸಾರ್ ನಾ. ಥಂಯ್ಸರ್ ಚಲಿಯಾಂಕ್ ಹಿಜಾಬ್ ವಾ ಬುರ್ಖಾ ತಾಂಚ್ಯೆ ವಿಂಚವ್ಣೆಕ್ ಸೊಡ್ಲೆಂ. ಪುಣ್ ಇರಾನ್, ಅಫ್ಘಾನಿಸ್ತಾನ್ ಆನಿ ಇಂಡೋನೇಶ್ಯಾಚೆಂ ಪ್ರಾಂತ್ ಜಾವ್ನಾಸ್ಚಾ "ಆಕೆಂತ್" ಹಿಜಾಬ್ ಕಾನೂನ್ ರಿತಿನ್ ಕಡ್ಡಾಯೆಚೆಂ.

ಭಾರತಾಂತ್ ಹಿಜಾಬ್ ಕಾಂಯ್ ಕಾಯ್ದಾನುಸಾರ್ ಕರುಂಕ್ ನಾ. ಆಯ್ಚ್ಯಾ ಸಂವಿಧಾನಾಂತ್ ಹರೈಕಾ ವ್ಯಕ್ತಿಕ್ ತಾಂಚೊ ಧರ್ಮ್ ಪಾಳುಂಕ್ ಆನಿ ತಾಂಚೆಂ ನೈಸಣ್ ನೆಸೊಂಕ್ ಸ್ವಾತಂತ್ರ್ಯ್ ದಿಲಾಂ. ಭಾರತಾಚಿ ಆತಾಂಚಿ ಸ್ಥಿತಿಗತ್ ಭಾರಿಚ್ ಕರೀಣ್ ಆನಿ ಗೊಂದೊಳಾಚಿ ಜಾಲ್ಯಾ. 1992 ಇಸ್ವೆಂತ್ ಬಾಬ್ರಿ ಮಸೀದ್ ಪುಟಯ್ಲ್ಯಾ ಉಪ್ರಾಂತ್ ಬುರ್ಖಾ ಆನಿ ಹಿಜಾಬ್ ಚಡಿತ್ ಮಾಪಾನ್ ಮುಸ್ಲಿಮ್ ಚಲಿಯಾಂನಿ ನ್ಹೆಸೊಂಕ್ ಸುರು ಕೆಲೆಂ ವಾ ಚಾಲ್ತೆಕ್ ಆಯ್ಲೆಂ ಮ್ಹಣ್ತಾತ್.

ಜಾಗತಿಕ್ ಮೆಟ್ಟಾರ್ ಸಭಾರ್ ಸಂಗಿ ಅಮೇರಿಕಾ ನಿರ್ಧಾರ್ ಕರ್ತಾ ಮ್ಹಣುನ್ ಆಮ್ಕಾಂ ಸಕ್ಡಾಂಕ್ ಕಳಿತ್ ಆಸಾ. ಗಲ್ಫ್ ರಾಶ್ಟ್ರಾಚ್ಯಾ ತೆಲಾಚೆಂ ಸಂಪತ್ತಿಚೆರ್ ನಿಯಂತ್ರಣ್ ಹಾಡುಂಕ್ 'Islamic Terrorism' ಮ್ಹಳ್ಳೊ ವಾದ್ ಅಮೇರಿಕಾನ್ ಘಟ್ತ್ ಧರಲ್ಲೊ. ಹಾಚೆವರ್ವಿಂ ದೇಶ್ ವಿದೇಶಾಂನಿ ಮುಸ್ಲಿಮಾಂಕ್ ದೆಕ್ಚಿ ರೀತ್ ಬದಲಿ. ಆಮ್ಚಾ ದೇಶಾಂತ್ ಮುಸ್ಲಿಂಮಾಂಕ್ ಉಗ್ರವಾದಿ ಆನಿ ಅಕಾಂತ್‌ವಾದಿ ಮ್ಹಣ್ ವೊಲಾಯ್ಲೆಂ. ಹೆಂ ಸರ್ವ್ ಎಕಾಚ್ ಮುಳಾಥಾವ್ನ್ ಉಬ್ಜಲ್ಲೆಬರಿ ದಿಸೊನ್ ಯೆತಾ. ಭಾರತಾಂತ್ ಮುಸ್ಲಿಂ ಸಮುದಾಯಾಕ್ ಇಲ್ಲಿ ಅಭದ್ರತಿ ಚಡ್ಲಾಕೀ ಗಲ್ಪಾಂತ್ ಬುರ್ಖಾ ಆನಿ ಹಿಜಾಬ್ ಘಾಲ್ಪಾತ್ತಿಂ ಸಯ್ ಭಾರತಾಕ್ ಪಾಂಯ್ ತೆಂಕ್ತಾನಾ ಹಿಜಾಬ್ ಘಾಲ್ತಾತ್ ಆನಿ ಮುಸ್ಲಿಮ್ ವಡಿಲಾಂ, ತಾಂಚಿ ಚೆಡ್ವಾಂ 5 ವಾ 7 ವರ್ಸಾಂಕ್ ಪಾವ್ತಾನಾಂಚ್ ತಾಂಕಾಂ ಹಿಜಾಬ್ ಆನಿ ಬುರ್ಖಾ ಶಿವೊಂಕ್ ಘಾಲ್ತಾತ್! ಹೆಂ ಲ್ಹಾವ್ಣೆಣಾರ್ ಚ್ ಧಾಪ್ ಲ್ಲೆವರ್ವಿಂ ಹೊಯ್ ಸಂಸ್ಕೃತಿಚೊ ವಾಂಟೊ ಮ್ಹಣ್ ಮಾಂದುನ್ ಫೆವ್ನ್ ಭುರ್ಗಿಂ ವಾಡ್ತಾತ್.

ವಿಶೇಸ್ ಗಜಾಲ್ ಕಿತೆಂಗೀ ಮ್ಹಳ್ಳಾರ್, ಹಿಜಾಬ್ ಆನಿ ಬುರ್ಖಾವಿಶಿಂ ಮುಸ್ಲಿಮಾಮಧೆಂಚ್ ಏಕ್ ಮತ್ ನಾ.

ಪಯ್ಲ್ಯಾನ್, ಥೊಡ್ಯಾ ಇಸ್ಲಾಂ ಸಂಶೋಧಕಾಂ ವಾ

ವಿದ್ವಾಂಸಾಂಪರ್ಮಾಣೆಂ ಏಕ್ ಸ್ತ್ರೀ ಋತು ಪ್ರಾಯೆಕ್ (Puberty Period) ಪಾವ್ತಾನಾ, ತಿಣೆಂ ಕಾಯ್ದಾನುಸಾರ್ ಬುರ್ಖಾ ನೆಸೊಂಕ್ ಜಾಯ್. ಹೆಂ ಕಡ್ಡಾಯೆಚೆಂ ಮ್ಹಣ್ ಮಿರಾನ್ ಸಾಂಗ್ತಾ ಮ್ಹಣ್ ತಾಂಚೊ ವಾದ್.

ದುಸ್ರ್ಯಾನ್: ಆಸ್ಕರ್ ಆನಿ ಜೀನತ್ ಶೌಕರ್ ಆಲಿ, ಹಾಂಚ್ಯಾ ಅಭಿಪ್ರಾಯೆಪರ್ಮಾಣೆಂ, ಬುರ್ಖಾ ಆನಿ ಹಿಜಾಬ್ ವಿಶ್ಯಾಂತ್ ಮಿರಾನಾಂತ್ ಕಿತೆಂಚ್ ಬರಂವ್ಕ್ ನಾ! ಫಕತ್ ಹಿಜಾಬ್ ಮ್ಹಳ್ಳೊ ಸಬ್ದ್ (7ಪಾವ್ತಿಂ) ಸಾಂಗ್ತಾ ಮ್ಹಣ್ ತಿಂ ಕಳಯ್ತಾತ್.

ಹಿಜಾಬ್ ಮ್ಹಳ್ಳೊ ಸಬ್ದ್ ಇಸ್ಲಾಂ ಧರ್ಮಾಂತ್ ಕಸಲೊ ಅರ್ಥ್ ದಿತಾಗಿ ತೊಚ್ ಅರ್ಥ್ ಹೆರ್ ಧರ್ಮಾಂನಿಯ್ ದಿತಾ. ವೊಟ್ವಾರೆ ಮಾತೆಂ ದಾಂವ್ಲೊ ತುಮಾಲೊ ವಾ ಶೆಲೊಚ್ ಹಿಜಾಬ್. ಕ್ರಿಸ್ತಾಂವ್ ಪಾಲಂವ್ ಮ್ಹಾತ್ಯಾರ್ ವೊಡ್ತಾತ್ ತರ್ ದಿವ್ಯಾಕ್ ವೆತಾನಾ ಹಿಂದು ಸ್ತ್ರೀಯೊ ಸಯ್ ಅಶೆಂಚ್ ಕರ್ತಾತ್. ಆನಿ ಥೊಡ್ಯಾ ಸಂಸ್ಕೃತೆಂನಿ ಮ್ಹಾತ್ಯಾವಯ್ಲೊ ಶೆಲೊ ಕಾಡ್‌ಲ್ಲೆಬರಿಚ್ ನಾ.

ಆತಾಂ ಹ್ಯಾಚ್ ಹಿಜಾಬಾಕ್ ಲಾಗೊನ್ ಮುಸ್ಲಿಮ್ ಸಮುದಾಯಾನ್ ಏಕ್ ಅತಿರೇಕ್ ಮೇಟ್ ಕಾಡ್ಲಾಂ. ಶಿಕಪ್ ಮೆಳ್ಳಾತ್ಯಾರೀ ವ್ಹಡ್ ನಾ, ಆಮ್ಕಾಂ ಹಿಜಾಬ್ ಗರ್ಜೆಚೆಂ ಮ್ಹಣುನ್ ಚಲಿಯಾಂಕ್ ಘರಾ ಬಸಂವ್ಪಿ ವಿಲೆವಾರಿ ಕೆಲ್ಯಾ. ಹಾಂತುಂ ಕೋಣ್ ಕಿತ್ಲ್ಯಾ ಮೆಟ್ಟಾಕ್ ಜಿಕ್ಲೆ ಆಮಿ ನೆಣಾಂವ್. ಪುಣ್ ಏಕ್ ಮಾತ್ ಸತ್. ಚಲಿಯಾಂಕ್ ಎದೊಳ್ ಅಬಲ್, ಅಶಕ್ತ್ ಮ್ಹಣ್ ಖಿಂಯ್ಚ್ಯಾ ಸಂಸಾರಾಂತ್ಲೆಂ ಭಾಯ್ರ್ ಹಾಡಿಚೆ ಮ್ಹಣ್ ವಾವ್ರ್ ಜಾತಾಲೊಗಿ ತ್ಯಾಚ್ ಸಂಸಾರಾಕ್ ಪರ್ತುನ್ ತಾಂಕಾಂ ಲೊಟುನ್ ಘಾಲ್ಲೆಬರಿ ದಿಸ್ತಾ. ಮುಕ್ತಿ ಪಿಳ್ಳಿ ಆಯ್ಚ್ಯಾ ಅತರ್ವಣಾಂಕ್ ಶೀದಾ ಬಲಿ ಜಾತಲಿ ಮ್ಹಳ್ಳಾಕ್ ದುಸ್ರೆಂ ಉತರ್ ನಾ.

ಹಿ ಹಿಜಾಬಾಚಿ ಗಜಾಲ್

(35ವ್ಯಾ ಪಾನಾರ್‌ಥಾವ್ನ್)

ಸರ್ಕಾರಾಚ್ಯಾ ಉಂಚ್ಚ್ಯಾ ಸ್ಥಾನಾರ್ ಆಸ್ಚಾ ಮಂತ್ರಿಂಥಾವ್ನ್ 'ಹಿಂದೂ ರಾಶ್ಟ್ರ'ಚ್ಯೆ ಪಕ್ಯೆನ್ ದಿಸಾಕ್ ಏಕೇಕ್ ವಾಕ್ಯೊಲಾಂ ಯೆಂವ್ಪಿಂ ಪಳೆತಾನಾ ಹೊ ದೇಸ್ ಆನಿ ಕಿತ್ಲೊ ತೇಂಪ್ ಪರ್ಜಾರಾಚ್ ಜಾವ್ನ್ ಉರತ್ ಮ್ಹಳ್ಳೆಂ ಸವಾಲ್ ರಾಕ್ಟೊಸಾಬರಿ ಉಬೆಂ ಜಾಲಾಂ. ದೆಕುನ್ ಪರ್ಜಾರಾಜಾಂತ್ ಮೋಗ್ ಆಸ್ಚಾಂನಿ ತಶೆಂಚ್ ಸಂವಿಧಾನಾಚೆರ್ ಪಾತ್ಯೆಣಿ ಆಸ್ಚಾಂನಿ ತ್ಯಾಚ್ ಸಂವಿಧಾನಾದ್ವಾರಿಂ ಮೆಳ್ಳಲ್ಯಾ ವೆಕ್ತಿ-ಸ್ವಾತಂತ್ರ್ಯಾಚೆರ್ ಅಸೊಯ್ ಹಲ್ಲೊ ಜಾತಾನಾ ಆಪ್ಲೆಂ ಪ್ರತಿಭಟನ್ ದಾಖಲ್ ಕರಿಚೆ. ಆಜ್ ತಾಂಕಾಂ ಆಯಿಲ್ಲೆಂ ಫಾಲ್ಕಾಂ ಆಮ್ಕಾಂ ಯೆತಾ ತೆಂ ಉಡಾಸ್ ದವರಿಚೆ.

ಮಾಗ್‌ಲ್ಲೊ ಉಪ್ಕಾರ್ ಮೆಳ್‌ಲ್ಲಾ ಖಾತಿರ್ ಕಾಳ್ಜಾ ಥಾವ್ನ್ ಬಾಳ್ಕಾ ಜೆಜುಕ್ ಅರ್ಗಾಂ ದಿತಾಂ.

- ರೀಟಾ ಲೂವಿಸ್, ವಾಮಂಜೂರ್



As I had Prayed for recovery of St. Maria Goretti who had met with in accident, 2 years ago, she is recovered. I thank Infant Jesus for healing her.

- Nirmala Fernandes, Karwar



ಮನೋಜ್ ಫೆರ್ನಾಂಡಿಸ್,
ಕಿರಂ

ಹೈ ಪೈತ್ವೆಂತ್ ಹರೈಕಾ ದಿಸಾ ಘಡ್ವಾ ಸಬಾರ್ ಅಚರ್ಯಾಂಪಯ್ಕಿ ಶ್ರೇಶ್ಟ್ ಅಚರ್ಯೆಂ ಖಿಂಯ್ವೆಂ? ದ ಮೋಸ್ತ್ ಮ್ಯಾಜಿಕಲ್ ಥಿಂಗ್ ಆನ್ ಪ್ಲ್ಯಾನೆಟ್ ಅರ್ಥ್! ಪಾವ್ನ್, ವಾದಾಳ್, ಜ್ವಾಲಾಮುಕಿ, ಪರ್ವತಾಚಿ ಉಂಚಾಯ್ ವಾ ದರ್ಯಾಚಿ ಗುಂಡಾಯ್? ಹ್ಯಾ ಸಕ್ಡಾಂಚ್ಯಾಕೇ ವಿಶೇಸ್ ಆನಿ ವಿಭಿನ್ನ ಆಸ್ತಿ ಆನ್ವೇಕ್ ಗಜಾಲ್ ಆಸಾ. ಎಕಾ ನವ್ಯಾ ಜಿವಾಚೊ ಜಲ್ಮ್. ವಿಗ್ಯಾನ್ ಆನಿ ಆಧುನಿಕ್ ತಂತ್ರಜ್ಞಾನಾಕ್ ಸಯ್ತ್ ಏಕ್ ಮಿಸ್ಟೆರ್ ಮ್ಹಳ್ಯಾರ್ ಜೀವ್-ಪ್ರಾಣ್-ಸ್ವಾಸ್ ಮ್ಹಳೆಂ ಹೆಂ ವಿಜ್ಞೆತ್. ಘರಾಂತ್ ಫಕತ್ ಎಕಾ ಭುರ್ಗ್ಯಾನ್ ಮಾತ್ ಜಲ್ಮೊಂಚೆಂ ನ್ಹಯ್. ತಾಚ್ಯಾ ಜಲ್ಮಾಸವೆಂ ಏಕ್ ಬಾಪಯ್ ಜಲ್ಮತಾ, ಏಕ್ ಆವಯ್ ಜಲ್ಮತಾ ಆನಿ ಆಜೊ ಆಜಿ, ಭಾವ್, ಭಯ್ಣ್ ಅಸಲೆ ಸಬಾರ್ ಸಂಬಂದ್‌ಯೀ ಜಲ್ಮತಾತ್.

ಭಾರತೀಯ್ ಸಮಾಜೆಂತ್ ಕುಟ್ಮಾಂತ್ ಭುರ್ಗಿಂ ಹ್ಯಾ ವಿಶ್ಯಾಂತ್ಲೆಂ ಪರಿಕಲ್ಪನ್ ನಿರಂತರ್ ಬದ್ಲುನ್ ಆಯ್ಲಾಂ. ಏಕ್ ಕಾಳ್ ಆಸ್‌ಲ್ಲೊ-‘ಮಕ್ಕಳಿರಬೇಕು ಮನೆತುಂಬ’ ಮ್ಹಳೆಂ ಧ್ಯೇಯ್ ವಾಕ್ಯ್. ಹರೈಕಾ ಘರಾ ಏಕ್ ಕ್ರಿಕೆಟ್ ಟೀಮ್‌ಚ್ ಪಳೆಂವ್ಕ್ ಮೆಳ್ತಾಲೆಂ. ಕ್ರಮೇಣ್ ಶಿಕಪ್ ಆನಿ ಜಾಗೃತಿ ಚಡ್ಲಿ. ‘ನಾವಿಬ್ಬರು ನಮಗಿಬ್ಬರು’ ಪೋಲಿಸಿ ಆಯ್ಲಿ. ಆತಾಂ ಥೊಡ್ಯಾ ಪಾಶ್ಚಾತ್ಯ ಗಾಂವಾಂನಿ ಟ್ರೆಂಡಾರ್ ಆಸ್ಚೊ ದೋನ್ ಪೋಲಿಸಿ ಮ್ಹಳ್ಯಾರ್ ಡಿಸ್ಕ್ ಆನಿ ಡಿಕ್ ಸಂಸ್ಕೃತಿ; ಡಬ್ಬಲ್ ಇನ್‌ಕಮ್ ಸಿಂಗಲ್ ಜೈಲ್ಡ್, ಆವಯ್-ಬಾಪಯ್ ದೊಗಾಂಯ್ ಜೊಡ್ತಾತ್, ರಾವೈರಾತಸಲ್ಯಾ ಘರಾಂನಿ ತೀನ್ ಪೆಟೆ, ದೋನ್ ಮಾಜಾಂ, ಏಕ್ ಭುರ್ಗಿಂ. ಹಾಚೆಂ ಆಪ್‌ಡೇಟೆಡ್ ವರ್ಶನ್ ‘ಡಬ್ಬಲ್ ಇನ್‌ಕಮ್ ನೊ ಕಿಡ್ಸ್’. ಆಪ್ಲ್ಯಾ ಕಿರಿಯರಾಕ್ ಮಾರ್ ಪಡ್ತಾ ಮ್ಹಣ್ ಸುರ್ದೇರ್ ಭುರ್ಗಿಂಚ್ ನಾಕಾ ಮ್ಹಣ್ ನಿರ್ಧಾರ್ ಘೆಂವ್ಚೆಂ, ಮಾಗಿರ್ ಎಕಾ ಹಂತಾ ಉಪ್ರಾಂತ್ ಚುರ್ಚುರ್ದೆಂ.

ಹಾಂವ್ ‘ಮಮ್ಮಿ’ ಜಾಂವ್ಕ್ ತಯಾರ್ ನಾ



ಆಧುನಿಕ ತಂತ್ರಜ್ಞಾನಾಚ್ಚಾ ಹ್ಯಾ ಕಾಳಾರ್ ಮೋಡರ್ನ್ ರಿತಿಂನಿ ಆವಯ್-ಬಾಪಯ್ ಜಾಂವ್ಕ್ ಮುಕ್ಯ ಜಾವ್ನ್ ಚಾರ್ ವಿಂಚವ್ಣೊ -

ಪಯ್ಲೆಂ, ಸ್ವಾಭಾವಿಕ್ ಆನಿ ನೈಸರ್ಗಿಕ್ ರಿತಿನ್ ಭುರ್ಗ್ಯಾಂಕ್ ಜಲ್ಮ್ ದಿಂವ್ಣೊ.

ದುಸ್ರೆಂ, ಐವಿಎಫ್ ಇನ್ ವಿಟ್ನೊ ಫರ್ಟಿಲೈಸೇಶನ್ ವಾ ಟೆಕ್ನಾಲ್ಯಾಜಿ ಬೇಬಿ. ಫರ್ಟಿಲೈಟಿಕ್ ಸಂಬಂದ್ ಜಾಲ್ಲೆ ಸಮಸ್ತೆ ಆಸ್‌ಲ್ಲ್ಯಾ ಜೊಡ್ಯಾನ್ ವಯ್ಜಕೀಯ ವಿಗ್ಯಾನ್ಯಾಚೆ ಕುಮ್ಮನ್ ಭುರ್ಗ್ಯಾಂಕ್ ಜಲ್ಮ್ ದಿಂವ್ಣೊ.

ತಿಸ್ರೆಂ, ಸರೋಗಸಿ ವಾ ಬಾಡ್ಯಾಚಿ ಆವಯ್ ಮ್ಹಳ್ಳಿ ರೀತ್.

‘ಕಿತೆಂ ಮೊಲಾಕ್ ಘೆತ್ಲಾರೀ, ಆವಯ್-ಬಾಪಯ್ ಮೊಲಾಕ್ ಘೆಂವ್ಕ್ ಜಾಯ್ನಾ’ ಮ್ಹಳ್ಳೆಂ ಮಾಲ್ವಡ್ಯಾಂಚೆ ಉತರ್ ಫಟ್ ಜಾಂವ್ಚಿಂ ಸರ್ವ್ ಲಕ್ಷಣಾಂ ದಿಸೊಂಕ್ ಸುರು ಜಾಲ್ಯಾಂತ್. ಹಾಂಗಾಸರ್ ಎಕೆ ಸ್ತ್ರೀಯೆಕ್ ವಾಂಜ್ಪಣಾಚೆ ಸಮಸ್ತೆ ಆಸಾತ್ ವಾ ಡೆಲಿವರಿಚೆ ತ್ರಾಸ್ ಭೊಗುಂಕ್ ತಿಕಾ ಮನ್ ನಾ ತರ್, ತಿಚ್ಯಾ ದಾದ್ಲ್ಯಾಚೆಂ ವೀರ್ಯ್ ಆನ್ಯೆಕ್ ಸ್ತ್ರೀಯೆಚ್ಯಾ ಗರ್ಭಾಶಯಾಂತ್ ವಯ್ಜಕೀಯ ರಿತಿನ್ ಫಾಲ್ನ್, ತ್ರೆ ಸ್ತ್ರೀಯೆನ್ ಬಾಳಾಂತ್ ಜಾಂವ್ಚೆಂ. ಅಶೆಂ ಕೆಲ್ಲ್ಯಾಕ್ ತಿಕಾ ಪಯ್ಲೆ ದಿಂವ್ಚಿ ಸಾಧ್ಯತಾಯ್ ಆಸಾ. ಎಕಾ ಕಾಳಾಚೆಂ ಸುಪರ್ ಹಿಟ್ ಫಿಲ್ಮ್ ‘ಜೋರಿ ಜೋರಿ ಚುಪ್ಪೆ ಚುಪ್ಪೆ’ ಚಡಾವತ್ ಹ್ಯಾಚ್ ವಿಶಯಾಚೆರ್ ಆಸ್‌ಲ್ಲೆಂ. ಥೊಡ್ಯಾ ಸೆಲೆಬ್ರಿಟಿ ಭುರ್ಗ್ಯಾಂದ್ವಾರಿಂ ಹೆಂ ವಿಧಾನ್ ಫಾಮಾದ್ ಜಾಲಾಂ. ಶಾರೂಕ್ ಖಾನಾಚೊ ತಿಸ್ರೊ ಪೂತ್ ಅಬ್ರಹಾಮ್, ಶಿಲ್ಪಾ ಶೆಟ್ಟಿಚೆಂ ಧುವ್ ಸಮಿಶಾ ಹ್ಯಾ ವಿಧಾನಾಂತ್ ಜಲ್ಮ್ಲೆಂ. ಐವಿಎಫ್ ಆನಿ ಸರೋಗಸಿ ಆಪ್‌ಶನ್ಸ್ ರಿಮಿಕ್ಸ್ ಕರುಂಕಿಯೀ ಸಾಧ್ ಆಸಾ. ಕಾಜಾರ್ ಜಾಯ್ನಾಸ್ತಾನಾ ವಾ ಸಿಂಗಲ್ ಪೇರೆಂಟ್ ಜಾವ್ನ್ ಭುರ್ಗ್ಯಾಂಕ್ ಘೆಂವ್ಕ್ ಸಯ್ತ್ ಹೊ ಉಪಾಯ್ ಉಪ್ಕಾರ್ತಾ.

ಆಖೇರಿಚಿ ವಿಂಚವ್ಣ್ - ಕಾನೂನ್ ರಿತಿನ್ ಭುರ್ಗ್ಯಾಂಕ್ ಪೊಸ್ಟೆಂ ಘೆಂವ್ಚೆಂ. ಏಕ್ ನವ್ಯಾಚ್ ಜಿವಾಕ್ ಸಂಸಾರಾಕ್ ಹಾಡ್ಬಬದ್ಲಾಕ್, ಎದೊಳ್‌ಚ್ ಆಸ್ಲ್ಯಾ ಎಕಾ ಗರ್ಜೆವಂತ್ ಭುರ್ಗ್ಯಾಕ್ ಏಕ್ ಬರೊ ಪುಡಾರ್ ದಿಂವ್ಣೊ ಹಾಚೊ ಉದ್ದೇಶ್. ಫಿಲ್ಮಿ ತಾರಾಂ ಸುಶ್ರುತಾ ಸೇನ್ ಆನಿ ಸನ್ನಿ ಲಿಯೊನಿ ಹಾಣಿಂ ಹಿ ವಿಂಚವ್ಣ್ ಕೆಲ್ಯಾ.

ಆವಯ್ ಜಾಂವ್ಕ್ ಸಾಧ್ ಆಸ್ಚೆ ಆವ್ಡೆಂತ್ ಏಕ್ ಸ್ತ್ರೀ ಸರಾಸರ್ ಕಿತ್ಲ್ಯಾ ಭುರ್ಗ್ಯಾಂಕ್ ಜಲ್ಮ್ ದಿತಾ ಮ್ಹಳ್ಳೆ ಸಂಗತ್ ‘ಫರ್ಟಿಲೈಟಿ ರೇಟ್’ ಮ್ಹಣ್ತಾಂವ್. ಆತಾಂ ಹೈ ಪ್ರತ್ಯೆಂತ್ ಆಸ್ಚೆ ಪಿಳ್ಗಿನ್, ಆಪ್ಲ್ಯಾ ಸಂಖ್ಯಾಕ್‌ಚ್ ಸಮಾ ಜಾಂವ್ಚೆತಲಿ ಮುಕ್ತಿ ಪಿಳ್ಗಿ ರಚಿಚೆ ತರ್ ಹಿ ಫರ್ಟಿಲೈಟಿ ರೇಟ್ 2.1 ಆಸೊಂಕ್ ಜಾಯ್. ತಶೆಂ ಮ್ಹಳ್ಯಾರ್ ಆತಾಂ ಎಕೆ ಸ್ತ್ರೀಯೆನ್ 2.1 ಭುರ್ಗ್ಯಾಂಕ್ ಜಲ್ಮ್ ದಿಲ್ಯಾರ್, ದಾದ್ಲೊ ಆನಿ ಸ್ತ್ರೀ ಮರಣ್ ಪಾವ್ತಾನಾ ತಾಂಚೊ ಜಾಗೊ ಘೆಂವ್ಕ್ ಆನ್ಯೆಕ್ ದಾದ್ಲೊ ಆನಿ ಸ್ತ್ರೀ ತಯಾರ್ ಆಸ್ತಾತ್. ಲೊಕಾಸಂಖ್ಯೊ ಚಡಯ್ತಾಸ್ತಾನಾ ಉಣೊಯ್ ಜಾಯ್ನಾಶೆಂ, ಆಸ್‌ಲ್ಲೊ ಸಂಖ್ಯೊ ಉರಂವ್ಚ್ಯಾಕ್ ಆಮಿ ‘ರಿಪ್ಲೇಸ್‌ಮೆಂಟ್ ಲೆವೆಲ್’ ಮ್ಹಣ್ತಾಂವ್. ಆತಾಂ ಏಕ್ ಬ್ರೇಕಿಂಗ್ ನ್ಯೂಜ್ ಮ್ಹಳ್ಯಾರ್, ಆಯ್ಲೆವಾರ್ ಭಾರತಾಂತ್ ಪಯ್ಲೆಪಾವ್ಣಿಂ ಫರ್ಟಿಲೈಟಿ ರೇಟ್, ರಿಪ್ಲೇಸ್‌ಮೆಂಟ್ ಲೆವೆಲಾಚ್ಯಾ ಸಕ್ಲಾ ದೆಂವ್ಚ್ಯಾ ವಿವಿಧ್ ದೆಶಾಂಚ್ಯಾ

ಫರ್ಟಿಲೈಟಿ ರೇಟಿಂಚೆರ್ ಏಕ್ ದೀಶ್ ಫಾಲ್ಗಾಂ. ನೈಝೀರಿಯಾ 5.3, ಪಾಕಿಸ್ತಾನ್ 3.4, ಸಿರಿಯಾ 2.7, ಇಂಡಿಯಾ 2, ಅಮೆರಿಕಾ 1.7, ಸೌತ್ ಕೊರಿಯಾ 0.8. ಹೈ ಅಂದಾಜೆಪರ್ಮಾಣೆಂ ಆಮ್ಚ್ಯಾ ಸಂಸಾರಾರ್ ಮುಕ್ಲ್ಯಾ ಥೊಡ್ಯಾ ವರ್ಸಾಂನಿ ಆಮ್ಚೆ ವಾರಸ್ದಾರ್‌ಚ್ ಆಸ್ತಾನಾಂತ್. 140 ಕೊರೊಡ್ ಆಸ್ಚೊ ಚೈನಾಚೊ ಲೊಕಾಸಂಖ್ಯೊ 2100 ಇಸ್ವೆಂತ್ 73 ಕೊರೊಡಾಂಕ್ ದೆಂವ್ಣೊಲೊ. ‘ವನ್ ಚೈಲ್ಡ್ ಪೊಲಿಸಿ’ಚೊ ಶೀದಾ ಪರಿಣಾಮ್ ಹೊ. 2060-ಂತ್ ಜಪಾನಾಂತ್ ಆಸ್ಲ್ಯಾ ಹರ್ ಧಾ ಜಣಾಂಪಯ್ಣಿಂ ಚಾರ್ ವಕ್ತಿ ಸಾಟ್ ಆನಿ ಪಾಂಟ್ ವರ್ಸಾಂಚ್ಯಾಂಕೀ ಚಡ್ ಪ್ರಾಯೆಚೆ ಜಾವ್ನಾಸ್ತೆಲೆ.

ಭಾರತಾಂತ್ ಹರೈಕಾ ದಿಸಾ 67,385 ಭುರ್ಗಿಂ ಜಲ್ಮ್ ಘೆತಾತ್. ಸಂಸಾರಾಂತ್ ಜಲ್ಮೊಂಚ್ಯಾ ಹರೈಕ್ ಸ ಭುರ್ಗ್ಯಾಂಪಯ್ಣಿ ಏಕ್ ಭುರ್ಗಿಂ ‘ಮೇಡ್ ಇನ್ ಇಂಡಿಯಾ’ ಬೇಬಿ!

ಜಲ್ಮಲ್ಲ್ಯಾ ಎಕಾ ವರ್ಸಾಭಿತರ್ ಬಾಳ್ವಾನ್ ಮರಣ್ ಪಾಂವ್ಚ್ಯಾಕ್ ‘ಇನ್ಫೆಂಟ್ ಮೊರ್ಟಾಲಿಟಿ’ ಮ್ಹಣ್ತಾತ್. 1947 ಆಮ್ಚ್ಯಾ ದೆಶಾಂತ್ ಹಜಾರ್ ಭುರ್ಗ್ಯಾಂಕ್ ಹೊ ಸಂಖ್ಯೊ 145 ಆಸ್‌ಲ್ಲೊ, ಪ್ರಸ್ತುತ್ 30-ಕ್ ದೆಂವ್ಚೊ. ವಯ್ಜಕೀಯ ಸವ್ಲತ್ಯೊ ಚಡ್ಲ್ಯಾತ್ ಮ್ಹಳ್ಯಾಕ್ ಆನ್ಯೆಕ್ ಸಾಕ್ಸ್ ಹಿ!

ಗರ್ಬೆಸ್ತ್ ಆಸ್ತಾನಾ ಬಾಳಾಂತ್ ಜಾವ್ನ್ 42 ದಿಸಾಂಭಿತರ್ ಎಕೆ ಸ್ತ್ರೀಯೆನ್ ಮರಣ್ ಪಾಂವ್ಚ್ಯಾಕ್ ಮೆಟರ್ನಲ್ ಮೊರ್ಟಾಲಿಟಿ ಮ್ಹಣ್ತಾತ್. ಆಮ್ಕಾಂ ಸ್ವಾತಂತ್ರ್ಯ ಮೆಳ್ತಾನಾ ಏಕ್ ಲಾಖ್ ಆವಯಾಂಪಯ್ಣಿ ದೋನ್ ಹಜಾರ್ ಆವಯೊ ಮರಣ್ ಪಾವ್ತಾಲ್ಯೊ. ಆಜ್ ಹೊ ಸಂಖ್ಯೊ 113-ಕ್ ದೆಂವ್ಚೊ. ಜಾಗತಿಕ್ ಇನ್ಫೆಂಟ್ ಮೊರ್ಟಾಲಿಟಿ ರೇಟ್ 152. ಹೆಂ ನಂಬರ್ ಅಸ್ಸಾಮಾಂತ್ ಚಡ್ ತರ್, ಕುಶಿಚ್ಯಾ ಕೇರಳಾಂತ್ ಸಕ್ವಾಂಪ್ರಾಸ್ ಉಣೆಂ. ಕೇರಳಾಂತ್ ಹರೈಕ್ ಕುಟ್ಮಾಂತ್ ಏಕ್ ನರ್ಸ್ ಆಸ್‌ಲ್ಲೆಂ ಹಾಂಗಾ ಉಪ್ಕಾರಾಕ್ ಪಡ್ಲಾಂ.

2011 ಜನಗಣತಿಂತ್ ಆಮ್ಚ್ಯಾ ದೆಶಾಂತ್ ಆಸ್‌ಲ್ಲ್ಯಾ 34 ಕೊರೊಡ್ ಕಾಜಾರಿ ಸ್ತ್ರೀಯಾಂಪಯ್ಣಿ 54% ಸ್ತ್ರೀಯಾಂಕ್ ದೊಗಾಂ ವಾ ಏಕ್ ಭುರ್ಗಿಂ ಮಾತ್ ಆಸ್‌ಲ್ಲೆಂ. ಹೊ ವಿಶಯ್ ಕುಟ್ಮಾಂನಿ ಭುರ್ಗ್ಯಾಂಚೊ ಸಂಖ್ಯೊ ಉಣೊ ಜಾಲಾ ಮ್ಹಳ್ಯಾಕ್ ವ್ಹಡ್ ರುಜ್ವಾತ್. ಹಾಂಚೆಪಯ್ಣಿ ವೀಸ್ ಥಾವ್ನ್ ಚೊವೀಸ್ ವರ್ಸಾಂ ಪ್ರಾಯೆಚ್ಯಾ ವರ್ಗಾಂತ್ 35% ಸ್ತ್ರೀಯಾನಿ ಆನಿ ಪಂಚ್ವೀಸ್ ಥಾವ್ನ್ ತೀಸ್ ವರ್ಸಾಂಭಿತರ್ 16% ಸ್ತ್ರೀಯಾನಿ ಆವಯ್ಣಾಕ್ ‘ಮುಕ್ಲ್ಯಾ ವರ್ಸಾಂನಿ ಪಳೆಯಾಂ’ ಮ್ಹಳಾಂ. ಹೆಂ ಆನ್ಯೆಕ್ ಟ್ರೆಂಡ್. ಎಕಾ ಜೊಡ್ಯಾನ್ ವಾ ಸ್ತ್ರೀಯೆನ್ ಭುರ್ಗ್ಯಾಂಕ್ ಇನ್ಕಾರ್ ಕರುಂಕ್ ಕಾರಣಾಂ ಸಬಾರ್. ಕಾಮಾಚೊ ದಬಾವ್, ಚಡ್‌ಲ್ಲೊ ಖರ್ಚ್, ಮ್ಹಾರಗ್ ಜಾಲ್ಲೆಂ ಶಿಕಪ್, ಫಾಲ್ಗಾಂ ಕಿತೆಂ ಜಾಯ್ತ್ ಕೊಣ್ಣಾಂ ಮ್ಹಳ್ಳಿ ಭಿರಾಂತ್, ಸಾಂಕ್ರಾಮಿಕ್ ಪಿಡಾ, ಬದ್ಲೆಲ್ಲೊ ಹವೊ - ಹಿಂ ಸಾಮಾನ್ಯ ಜಾವ್ನ್ ಆಯ್ಕೊಂಕ್ ಮೆಳ್ಚೆಂ ಕಾರಣಾಂ.

ಆವಯ್ಣಾವಿಶ್ಯಾಂತ್ ಘೆಂವ್ಚ್ಯಾ ಆಪ್ಲ್ಯಾ ನಿರ್ಧಾರಾಕ್ ಫೆಮಿನಿಸಮಾಚೆಂ ಬಳ್ ದಿಂವ್ಣೊ ಸ್ತ್ರೀಯೊಯ್ ಆಸಾತ್. ಆಯ್ಚ್ಯಾ ಕಾಳಾರ್ ಮೂಳ್ ಅರ್ಥ್ ಭಂಗವ್ನ್ ವಾಂಕ್ಡೊ ಅರ್ಥ್ ನ್ಹೆಸವ್ನ್ ವೀದ್‌ವಾವ್ಣಿ ಕೆಲ್ಲ್ಯಾ ಸಬ್ದಾಂಪಯ್ಣಿ ಫೆಮಿನಿಸಮ್



ಏಕ್. ಫೆಮಿನಿಸಮಾಚೊ ಖರೊ ಅರ್ಥ್ ಸ್ತ್ರೀಯಾಂಕ್ ದಾದ್ಲ್ಯಾಂಬರಾಬರ್ ಏಕ್ ಮ್ಹಣ್ ಲೆಕ್ಲೆಂ. ಹೆಂ ಸೊಡ್ನ್ ಸ್ತ್ರೀಯೊ ದಾದ್ಲ್ಯಾಂಪಾಸ್ ಶ್ರೇಶ್ಟ್ ಮ್ಹಣ್ ಭಾಸುನ್ ದಾದ್ಲ್ಯಾಂಚೊ ದ್ವೇಶ್ ಕರ್ಚೊ ಮ್ಹಣೊನ್ ನ್ಹಯ್.

ಆನ್ಯೆಕೆ ಕುಶಿನ್ ಆವಯ್ಪಣಾಚೆಂ ಭಾಗ್ ಲಾಬನಾತ್‌ಲ್ಲ್ಯಾ ಸ್ತ್ರೀಯಾಂಕ್ ಕೊಣಾಯ್ಚೆಂ ಭುರ್ಗೆಂ ಹಾತಾಂತ್ ಧರುಂಕ್ ನಾ, ಪಾಳ್ಲೆಂ ಧಲಂವ್ಕ್ ನಾ, ರೊಸಾಚಿ ವಾಟ್ಲಿ ಘೆಂವ್ಕ್ ನಾ, ಆವಯ್ ಜಾಯ್ನಾತ್ಲಾರ್ ತಿಚೊ ಜಲ್ಮಿಚ್ ಅಪೂರ್ಣ್ ಮ್ಹಳ್ಳೆಂ ಪೊಟ್ಟು ಶಾಸ್ತ್ರಿ ಆಮಿ ಆಯ್ಕೊಂಚ್ ಆಯ್ಲಾಂವ್. ಪುರಾತನ್ ರೋಮನ್ ಆನಿ ಚೈನೀಸ್ ಸಂಸ್ಕೃತೆಂತ್ ಸಯ್ತ್ ಭುರ್ಗೆಂ ಜಾಯ್ನಾತ್‌ಲ್ಲ್ಯಾ ಕಾಜಾರಿ ಸ್ತ್ರೀಯಾಂಕ್ ಡಿವೊರ್ಸ್ ದಿಂವ್ಚೊ ಆವಾಸ್ ಆಸ್ಲೊ. ಅಸಲ್ಯಾ ಸ್ತ್ರೀಯಾಂಕ್ ದೆಂವ್ಚಾರಾಚೆ ಉಪ್ರದ್ ಆಸಾತ್ ಮ್ಹಣ್ತಾಲೆ. ತ್ಯಾ ಕಾಳಾರ್ ಸ್ತ್ರೀಯಾಂಕ್ ಭುರ್ಗಿಂ ನಾಕಾ ಜಾಲ್ಯಾರ್ ತಾಣಿಂ ಎಕ್‌ಚ್ ಆಂಕ್ವಾರ್ ರಾವಚೆ ವಾ ಮಾದ್ರ್ ಜಾಯ್. ಆವಯ್ಪಣ್ ತಾಂಚೆಂ ನಯ್ತೆಕ್ ಕರ್ತವ್ಯ್ ಆನಿ ಸ್ತ್ರೀಯಾಂಕ್ ಖಡ್ಗಾಯೆಚೆಂ ಮ್ಹಣ್ ಲೆಕ್‌ಲ್ಲೆಂ.

2012 ಇಸ್ಟೆಂತ್ ಭಾರತೀಯ್ ಮುಳಾಚಿ ಡೆಂಟಿಸ್ಟ್ ಡೊ. ಸವಿತಾ ಹಾಲಪ್ಪನವರ್ ಐಯರ್‌ಲ್ಯಾಂಡಾಂತ್ ಆಪ್ಲೆ ತರ್ನ್ಯೆ ಪ್ರಾಯೆರ್ ಮರಣ್ ಪಾವ್ಲಿ. ತಿಚಿ ಭಲಾಯ್ಕಿ ಭಿಗಡ್ನ್ ಆಸ್ಲಿ. ಪುಣ್ ತಿಚ್ಯಾ ಗರ್ಬಾಂತ್ ಆಸ್ಲ್ಯಾ ಭುರ್ಗ್ಯಾಚಿ ಕಾಳ್ಜಾ ಉಡಿ ಚಲೊನ್ ಆಸಾ ಮ್ಹಣ್ ದಾಕ್ಟರ್ ಗರ್ಬಾಪಾತ್ ಕರುಂಕ್ ಆಯ್ಕೊಂಕ್ ನಾ. ಥೊಡ್ಯಾಚ್ ವೊರಾಂನಿ ಆವಯ್-ಭುರ್ಗಿಂ ನಿರ್ಜೀವ್ ಜಾಲ್ಲಿಂ. ಆಜ್ ಸಾತ್ವೀಸ್ ದೆಶಾಂನಿ ಆವಯ್ಪಣ್ ಜಿವಾಕ್ ರಿಸ್ಕ್ ಆಸಾ ತರ್ ಮಾತ್ ಗರ್ಬ್ ಕಾಡಂವ್ಕ್ ಪರ್ವಣ್ಣಿ ಆನಿ ಸವೀಸ್ ದೆಶಾಂನಿ, ದಾಖ್ಲ್ಯಾಕ್ ಈಜಿಪ್ಟ್, ಇರಾಕ್, ಫಿಲಿಪಿನ್ಸ್ ಹಾಂಗಾ ಖಿಂಯ್ಚಾಯ್ ಕಾರಣಾಕ್ ಲಾಗೊನ್ ಗರ್ಬಾಪಾತ್ ಆವಾಸ್ ನಾ, ಅತ್ಯಾಚಾರಾಚ್ಯಾ ಪ್ರಕರಣಾಂನಿ ಸಯ್ತ್. ಲಗ್ವಗ್ 40 ದೆಶಾಂನಿ ದಾಕ್ಟರಾಚಿ ಶಿಫಾರಸ್ ನಾಸ್ತಾನಾ ಗರ್ಬಿನಿರೋಧಕ್ ವಾ ಕೊನ್ವೆಸೆಪ್ಷಿವ್ ಲೊಕಾಕ್ ಮೆಡಿಕಲಾಂತ್ ದೀನಾಂತ್. ಥೊಡ್ಯಾ ಗಾಂವಾಂನಿ ಗರ್ಬಿನಿರೋಧಕ್ ಮ್ಹಳ್ಯಾರ್ ಕಿತೆಂ ಮ್ಹಣ್‌ಂಚ್ ಕಳಿತ್ ನಾ. ಅಮೆರಿಕಾ ತಸಲ್ಯಾ ಪ್ರಗತಿ ಜೊಡ್ಲಲ್ಯಾ ದೆಶಾಂತ್ ಸಯ್ತ್ 1000 ಚಲಿಯಾಂಪಯ್ಕಿ ವೀಸ್ ಚಲಿಯೊ ಗರ್ಬಾಪಾತ್ ಕರಯ್ತಾತ್ ಮ್ಹಳ್ಳಿ ಆಕಾಂತಾಚಿ ಗಜಾಲ್. ಭಾರತಾಂತ್ ವಯ್ಜಕೀಯ್ ಗರ್ಬಾಪಾತ್ ವಾ ಮೆಡಿಕಲ್ ಟರ್ಮಿನೇಶನ್ ಒಫ್ ಪ್ರೆಗ್ನೆನ್ಸಿ ಆಕ್ಟ್ 1971-ಂತ್ ಜ್ಯಾರಿಯೆಕ್ ಆಯಿಲ್ಲೆಂ. ಹಾಕಾ ಆದ್ಲ್ಯಾ

(2021) ಎಪ್ರಿಲಾಂತ್ ತಿದ್ದೊಣಿ ಕೆಲ್ಯಾ. ಸದ್ವ್ಯಾಚೆ ಪರಿಸ್ಥಿತೆರ್ ಥೊಡ್ಯೊ ರುಲಿ ಪಾಳ್ನ್ ಸ್ತ್ರೀಯೆನ್ ಸ್ವಮಿಶೆನ್ ಗರ್ಬಾಪಾತಾಚಿ ವಿಂಚವ್ಣಿ ಕರ್ಚಿತ್ ಆನಿ ಹಾಕಾ ತಿಚ್ಯಾ ಘೊವಾಚಿ ಪರ್ವಣ್ಣಿ ಸಯ್ತ್ ಗರ್ಬ್ ನಾ ಮ್ಹಣ್ ಆಮ್ಚ್ಯಾ ದೆಶಾಚೆಂ ಕಾನೂನ್ ಸಾಂಗ್ತಾ. ಪುಣ್ ಜಾಯ್ತ್ಯಾ ಧರ್ಮಾಂನಿ ಗರ್ಬಾಪಾತ್ ಕರ್ಚೊ ಆನಿ ಎಕಾ ವೆಕ್ತಿಚಿ ಖುನಿ ಕರ್ಚಿ, ದೊನೀ ಎಕ್‌ಚ್.

ಗರ್ಬಾಪಾತಾಚಿ ಗಜಾಲ್ ತೀನ್ ಪ್ರಮುಕ್ ನದ್ರೆನ್ ಪಳೆಂವ್ಚಿ ಗರ್ಬ್ ಆಮ್ಕಾಂ ದಿಸ್ತಾ:

1. ಚಲಿಯೆಚೆ ನದ್ರೆನ್
2. ಕುಟುಂಬ್ ಆನಿ ಸಮಾಜೆಚ್ಯಾ ರುಲಿಂಪರ್ಮಾಣೆಂ
3. ಆಮ್ಚೆಂ ಕೊಶೆಡ್-ಅಂತಸ್ಕರ್ನಾಚೆ ನದ್ರೆನ್ ಪಯ್ಲೆಂ ಚಲಿಯೆಚೆ ನದ್ರೆನ್ ಪಳೆಂವ್ಚೊ ತರ್

‘ಜರ್ ಕಾಜಾರ್ ನಾಕಾ, ಆಂಕ್ವಾರ್ ರಾವ್ತಾಂ’ ಮ್ಹಳ್ಳೊ ಸ್ತ್ರೀಯಾಂಚೊ ನಿರ್ಧಾರ್ ಆಮಿ ಎದೊಳ್‌ಚ್ ಮಾನುನ್ ಘೆತ್ಲಾ ತರ್, ಕಾಜಾರ್ ಜಾಲ್ಯಾರಿ ಹಾಂವ್ ಆವಯ್ ಜಾಯ್ನಾ ಮ್ಹಳ್ಳೊ ತಿಚೊ ನಿರ್ಧಾರ್ ಮಾನುನ್ ಘೆಂವ್ಕ್ ಆಮ್ಚೆ ಸಮಾಜೆಕ್ ಕಿತ್ಯಾಕ್ ಕಶ್ಟ್ ಮಾರ್ತಾತ್? ಡೆಲಿವರಿ, ಭುರ್ಗ್ಯಾಂಕ್ ವಾಗಂವ್ಚೆಂ ಮ್ಹಣ್ತಾನಾ ಆಮ್ಚೆಂ ಅರ್ಥ್ ಆವ್‌ಚ್ ಹಾಚ್ಯಾ ಪಾಟ್ಲಾನ್ ಪಾಡ್ ಜಾವ್ನ್ ಆಮ್ಚೆಂ ಕೆರಿಯರ್ ಸತ್ಯಾನಾಸ್ ಜಾತಾ. ಅಸಲೆ ಖಿಂಯ್ಚೆಯ್ ರಗ್ಗೆ ನಾಸ್ತಾನಾ ಕಾಜಾರ್ ಜಾಲ್ಯಾ ಉಪ್ರಾಂತ್ಯೇ ಕೇವಲ್ ವೃತ್ತಿ ಜಿವಿತಾವಯ್ತ್ ಗಮನ್ ದಿಲ್ಲೊ ಸ್ತ್ರೀಯೊ ಬೊವ್ ಯಶಸ್ವಿ ಜಾಲ್ಯಾತ್ ಮ್ಹಳ್ಳೊ ಏಕ್ ವಾದ್. ಹಾಕಾ ದಾಖ್ಲೆ ಜಾವ್ನ್ ಬಯೊಕೊನ್ ಕಂಪ್ಲೆಚಿ ಚೇರ್‌ಪರ್ಸನ್ ಕೊರೊಡ್‌ಪತಿ ಕಿರಣ್ ಮಜಮದಾರ್ ಶಾ, ಆಪ್ಲೆ ಚಾಳೀಸ್ ವರಾಂ ಪ್ರಾಯೆರ್ ಹೊಲಿವುಡ್ ಮ್ಹಣಾಸರ್ ಪಾವ್‌ಲ್ಲೆಂ ಪ್ರಿಯಾಂಕಾ ಚೋಪ್ರ ಆಸಾತ್. ಆನ್ಯೆಕೆ ಕುಶಿನ್, ದೊಗಾಂ-ತೆಗಾಂ ಭುರ್ಗ್ಯಾಂಕ್ ಘೆವ್ನ್ ಕುಟುಂಬ್ ಬಾಂದುನ್, ಫರ್ ಸಾಂಬಾಳ್ನ್, ಕೆರಿಯರ್ ಸಯ್ತ್ ಬ್ಯಾಲೆನ್ಸ್ ಕೆಲ್ಲಿಂ ನಿದರ್ಶನಾಂ ತುಮಿ ಸದಾಂ ಪಳೆಂವ್ಚ್ಯಾ ಸಬಾರ್ ಸ್ತ್ರೀಯಾಂಥಂಯ್ ಆಸಾತ್. ಹಾಂತುಂಯ್ ಸೆಲೆಬ್ರಿಟಿಚ್ ಜಾಯ್ ಜಾಲ್ಯಾರ್ ಆಪ್ಲ್ಯಾ ಚೆಕ್ಯಾಕ್ ಹಾಂಡಿಯೆರ್ ಘೆವ್ನ್ ಆತಾಂಯ್ ಟೆನ್ನಿಸ್ ಪ್ರಶಸ್ತಿ ಜಿತ್ಲೆಂ ಸಾನಿಯಾ ಮಿರ್ಜಾ, ಜೊವ್ಚ್ಯಾ ಭುರ್ಗ್ಯಾಂಚಿ ಆವಯ್ ಜಾಲ್ಯಾ ಉಪ್ರಾಂತ್ಯೇ ಬಾಕ್ಸಿಂಗಾಂತ್ ಒಲಿಂಪಿಕ್ ಪದಕ್ ಜಿಕ್‌ಲ್ಲಿ ಮೇರಿಕೋಮ್... ಅಶೆಂ ಸಬಾರ್ ದಾಖ್ಲೆ ಆಸಾತ್.

ಏಕ್ ಕಾಜಾರಿ ಚಲಿ ಆಪುಣ್ ಮಾನಸಿಕ್ ರಿತಿನ್ ಆವಯ್ಪಣಾಕ್ ತಯಾರ್ ನಾ ಮ್ಹಣ್ ಸ್ಪಶ್ಟ್ ಸಾಂಗೊನ್ ಆಸಾ ಆನಿ ಕೇವಲ್ ಕುಟ್ಮಾದಾರಾಂಚ್ಯಾ ದಬಾವಾಕ್ ಲಾಗೊನ್ ಆವಯ್ ಜಾತಾ ತರ್ ತಸಲ್ಯೆ ಎಕೆ ಆವಯ್‌ಥಾವ್ನ್ ತ್ಯಾ ಭುರ್ಗ್ಯಾಕ್ ಕಸಲೆಂ ವಾತಾವರಣ್ ಮೆಳತ್ ಆನಿ ಹಾಚೊ ಪ್ರಭಾವ್ ಭುರ್ಗ್ಯಾಚೆ ಸಮಗ್ರ್ ವಾಡಾವಳಿಚೆರ್ ಪಡ್ಲೊನಾಗಿ? ಆವಯ್ಪಣ್ ಮ್ಹಜ್ಯಾ ಜಿವಿತಾಂತ್ಲೆಂ ವರ್ತೆಂ ಸಾಧನ್ ಆನಿ ಮ್ಹಜೊ ಅಭಿಮಾನ್ ಮ್ಹಣ್ ಸಾಂಗ್ಲೊ ಸ್ತ್ರೀಯೊ ಸಬಾರ್ ತರೀ ಆವಯ್ ಜಾಂವ್ಕ್ ನಾತ್‌ಲ್ಲ್ಯಾಕ್ ಕಿತೆಂಚ್ ಪಶ್ಚಾತ್ತಾಪ್ ನಾ ಮ್ಹಣ್ ಧಯ್ರಾನ್ ಸಾಂಗ್ಲೊ ಸ್ತ್ರೀಯೆಯ್ ಉಣೊ ನಾಂತ್‌ನೆ?

ಸ್ವಾತಂತ್ರ್ಯೋತ್ಸವಾಚ್ಯಾ ಅಮೃತ್ ಮಹೋತ್ಸವಾಚ್ಯಾ ಸುವಾಳ್ಕಾರ್
ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ ಮಾಂಡುನ್ ಹಾಡ್ತಾ

ಕೊಂಕಣಿ ಸಾಹಿತ್ಯ ಸ್ಪರ್ಧಾ

ಹ್ಯಾ ಸ್ಪರ್ಧ್ಯಾಂತ್ ಸಂಸಾರಾಚ್ಯಾ ಖಂಯ್ಚ್ಯಾಯ್ ಕೊನ್ಯಾಂತ್ ಆಸ್ಚ್ಯಾ ಕೊಂಕ್ಣಾಂನಿ ವಾಂಟೊ ಘೆಂವ್ಕ್ ಮುಕ್ತ್ ಆವ್ಕಾಸ್ ಆಸಾ. ಕವಿತಾ, ಮಟ್ಟ ಕಾಣಿ ಆನಿ ವಿನೋದ್ ಅಶೆಂ ಸ್ಪರ್ಧ್ಯಾಂತ್ ತೀನ್ ವಿಭಾಗ್ ಆಸೊನ್, ಕನ್ನಡ, ದೇವ್‌ನಾಗರಿ ವಾ ರೋಮಿ ಹ್ಯಾ ಖಂಯ್ಚ್ಯಾಯ್ ಏಕ್ ಲಿಪಿಯೆಂತ್ ಬರವ್ನ್ ಧಾಡುಂಕ್ ಆವ್ಕಾಸ್ ಆಸಾ.

ಕವಿತಾ, ಮಟ್ಟ ಕಾಣಿ ಆನಿ ವಿನೋದ್ ಅಶೆಂ ತೀನ್ ವಿಭಾಗಾಂನಿ ಏಕ್ ಸಾರ್ಕಿಂ ನಗ್ತಿ ಇನಾಮಾಂ ಆಸ್ತಲಿಂ.
ಪಯ್ಲೆಂ ಇನಾಮ್: ರು. 3000/-, ದುಸ್ರೆಂ ಇನಾಮ್: ರು. 2000/-, ತಿಸ್ರೆಂ ಇನಾಮ್: ರು. 1000/-

ಸ್ಪರ್ಧ್ಯಾಕ್ ಕೃತಿಯೊ ಧಾಡುಂಕ್ ನಿಮಾಣಿ ತಾರಿಕ್: 15.03.2022
ಕೃತಿಯೊ ಇ ಮೇಲ್ ವಾ ಪೋಸ್ಟಾರ್ ಧಾಡುನ್ ದಿವ್ಚೆತ್
ಇ-ಮೇಲ್ ವಿಳಾಸ್: kksa1994@gmail.com

ಧಪ್ತರಾಚೊ ಪತ್ನೊ: ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ,
ಮಹಾನಗರ ಪಾಲಿಕೆ ಕಟ್ಟಡ, ಲಾಲ್ಬಾಗ್, ಮಂಗ್ಳೂರ್-575003.
ಚಡ್ತಿಕ್ ವಿವರಾಕ್: ಮೊ. ಸಂ. 8217729859/0824-2453167

ದುಸ್ರ್ಯಾನ್, ಆಮಿ ಸಮಾಜ್ ಹೊ ವಿಶಯ್ ಕಶೆಂ ಪಳೆಯ್ತಾ?
ಆತಾಂಚ್ಯಾ ಕಾಳಾರ್ ಕಾಜಾರ್ ಜಾಂವ್ಚೆಪಯ್ಲೆಂ ದೊಗಾಂಯ್
ಇಲ್ಲೆಂ ತರೀ ಎಕಾಮೆಕಾಕ್ ಒಳ್ಳತಾತ್. ಕಾಜಾರಾಕ್ ತಯಾರಾಯ್
ಕರ್ತಾತ್. ಪುಣ್ ಪೋಶಕ್ ಜಾಂವ್ಕ್ ಮಾನಸಿಕ್ ರಿತಿನ್ ತಿಂ ಕಿತ್ತಿಂ
ತಯಾರಾಯ್ ಕರ್ತಾತ್? ಚಲಿಯೆಚ್ಚೆ ಭಲಾಯ್ಕೆಚ್ಚೆ ದಿಶಿನ್ ತಿಣೆಂ
ಸೆಂವ್ಚೆಂ ಖಾಣ್-ಜೆವಣ್ ಆವಯ್ಪಣಾಚ್ಚೆ ದೈಹಿಕ್ ಸ್ತಿತೆಕ್ ಕಿತ್ತೆಂ
ಪೂರಕ್? ಆವಯ್-ಬಾಪಾಯ್ಚಿ ಜವಾಬ್ದಾರಿ ಸಾಂಬಾಳುಂಕ್
ಪ್ರತ್ಯೇಕ್ ತರ್ಬೆತಿ ಗರ್ಜ್ ಆಸಾಗಿ ವಾ ಲ್ಹಾನ್ ಧಾವ್ನ್ ಮುದ್ದಾ
ಆಪ್ಲ್ಯಾ ಆವಯ್ಕ್, ಬಾಪಾಯ್ಕ್ ಪಳೆವ್ನ್ ಭುರ್ಗಿಂ ಕಿಶೆಂ
ಶಿಕ್ತಾತ್ ತಿಚ್ ಉಂಚ್ಚಿ ತರ್ಬೆತಿ? ಜರ್ ಹೊ ವಿಶಯ್ ತ್ಯಾ
ಜೊಡ್ಯಾನ್ ಕಾಜಾರಾಪಯ್ಲೆಂಚ್ ಎಕಾಮೆಕಾ ಉಲವ್ನ್ ಕೆಲ್ಲೊ
ಪೂರ್ವ ನಿರ್ಧಾರಿತ್ ಸೊಲ್ಲೊ ವಾ ಫೀ ಡಿಸೈಡೆಡ್ ಅಗ್ರಿಮೆಂಟ್
ತರ್ ತಾಂತುಂ ಇಲ್ಲೆಂ ರಾಜಾಂವ್ ದಿಸ್ತಾ. ಪುಣ್ ಕಾಜಾರಾ
ಉಪ್ರಾಂತ್ ಸ್ತ್ರೀಯೆನ್ ಎಕಾವಕಿಂ ಹೊ ನಿರ್ಧಾರ್ ಘೆತ್ಲೊ ತರ್
ತಿಚ್ಯಾ ಘೊವಾಚೆರ್ ಆನಿ ಕುಟ್ಮಾಚೆರ್ ಕಸಲೊ ಪರಿಣಾಮ್
ಜಾಯ್ತ್? ಆವಯ್ಲೆಂ ಮನ್ ಸಮ್ಜೊಂಚ್ಚೆ ಆತುರಾಯೆಂತ್
'ಬಾಪಾಯ್ಚೆಂ ಮನ್' ಕೊನ್ಯಾಂತ್ಚ್ ಉರತ್?

“ಆಮಿ ಕಾಜಾರ್ ಜಾತಾನಾ ಭುರ್ಗ್ಯಾಂಕ್ ನ್ಹಾಣಂವ್ಕ್, ಧರುಂಕ್
ಸಯ್ತ್ ಕಳಿತ್ ನಾತ್ಲೆಂ. ಜವಾಬ್ದಾರಿ ಪಡ್ತಾನಾ ಆಪಾಪಿಂ
ಶಿಕ್ತಾತ್ ಆನಿ ಸಗ್ಳೆಂ ಸಮಾ ಜಾತಾ” ಮ್ಹಳ್ಳ್ಯಾ ಮಾಲ್ಹಡ್ಯಾಂಚ್ಯಾ
ವಾದಾಮುಕಾರ್ “ಭುರ್ಗ್ಯಾಂಚಿ ಜತನ್ ಘೆಂವ್ಚೆವಿಶಿಂ ಆಮ್ಕಾಂ
ಮಾಹೆತ್ ಮಾತ್ರ್ ನ್ಹಯ್, ಹುಮೆದ್ ಸಯ್ತ್ ನಾ, ಆಮಿಂಚ್
ಆನಿಕೀ ಭುರ್ಗಿಂ, ತಶೆಂ ಆಮ್ಕಾಂ ಕಿತ್ಯಾಕ್ ಭುರ್ಗಿಂ, ಪಯ್ಲೆಂ

ಆಮಿ ಸಮಾ ಜಾತಾಂವ್, ಮಾಗಿರ್ ಜವಾಬ್ದಾರಿ ಘೆತಾಂವ್”
ಮ್ಹಳ್ಳೊ ತರ್ಯಾ ಜೊಡ್ಯಾಂಚೊ ವಾದ್ ಚಡ್ ಬಳ್ ಜಾತೇ
ಆಸಾಗಿ? ಆನ್ಯೇಕ್ ಸವಾಲ್, ಎಕಾಮೆಕಾ ಮನಾಸ್ತಿ ಆನಿ ವಿಚಾರ್
ತಾಳ್ ಪಡನಾತ್ಲ್ಯಾ ಕಾಜಾರಿ ಜೊಡ್ಯಾಕ್ ಲಾಗಿಂ ಹಾಡ್ಚ್ಯಾಕ್
ಭುರ್ಗೆಂಗೀ? ವಾ ಎದೊಳ್‌ಚ್ ಎಕಾಮೆಕಾ ಸಮ್ಜೊನ್ ಘೆತ್‌ಲ್ಲ್ಯಾ
ಜೊಡ್ಯಾಚ್ಯಾ ಮೊಗಾಚೆಂ ಪ್ರತಿರೂಪ್‌ಚ್ ಭುರ್ಗೆಂ?

ಆಯ್ಲೆವಾರ್ ಆಮ್ಚ್ಯಾ ರಾಜ್ಯಾಚೊ ಭಲಾಯ್ಕೆಮಂತ್ರಿ ಡೊ. ಕೆ.
ಸುಧಾಕರಾನ್ ದಿಲ್ಲೆಂ ವಾಕ್ಯೊಲ್ ಜಾಣಾಂತ್? “ಆಧುನಿಕ್
ಸ್ತ್ರೀಯೊ ಭುರ್ಗ್ಯಾಂಕ್ ಜಲ್ಮ್ ದಿಂವ್ಚ್ಯಾಕ್ ಚಡ್ ಹುಮೆದ್
ದಾಕಯ್ತಾಂತ್”. ತುಮ್ಕಾಂ ಕಳಿತ್ ಆಸಾ, ಸರ್ಕಾರಾಚೊ ವಿಶಯ್
ಮ್ಹಣ್ತಾನಾ, ಆಮ್ಚೆ ಶಿಕ್ಪಾವೆವಸ್ಥೆಂತ್ ಲಂಯ್ಗಿಕ್ ಶಿಕ್ಶಣಾಕ್ ವಾ ಸೆಕ್ಸ್
ಎಜುಕೇಶನಾಕ್ ಆಸ್ಚೊ ಮಹತ್ವ್ ಕಿತ್ಲೊ? ಇಂಟರ್‌ನೆಟ್‌ದ್ವಾರಿಂ
ಮಾಹೆತ್ ಮೆಳ್ತಾ ತೆಂ ಖರೆಂ; ಹೈಸ್ಕೂಲಾಂತ್ಲ್ಯಾ ಚೆಡ್ವಾನ್ ‘ಮಮ್ಮ
ಹಾಂವ್ ಕಶಿಂ ಜಲ್ಮಲಿಂ?’ ಮ್ಹಣ್ ವಿಚಾರ್ತಾನಾ ಏಕ್ ದೀಸ್
ಆಂಚ್ ಭಡ್ಲೊ ತುಕಾ ಹಾಡ್ನ್ ಮಮ್ಮಿಚ್ಚೆ ಕುಶಿನ್ ನಿದಾವ್ನ್
ಗೆಲ್ಲೊ ಮ್ಹಣ್ ಜಾಪ್ ದಿಂವ್ಚಿ ಪರಿಸ್ಥಿತಿ ಸಬಾರ್ ಜಣಾಂಚಿ!

ಏಕ್ ಲ್ಹಾನ್‌ಶೆಂ ಧರ್ಮಿಕ್ ಚಿಂತಪಯ್ಲೆ ಹಾಂತುಂ ಆಸಾ.
ಆತಾಂ, “ಭುರ್ಗಿಂ ಆಮ್ಚೊ ವಯಕ್ತಿಕ್ ವಿಶಯ್, ಆಮ್ಚೆಭಿತರ್ಲೆಂ
ಅಂಡರ್‌ಸ್ಪಾಂಡಿಂಗ್” ಮ್ಹಣ್ ಸಾಂಗ್ಚ್ಯಾ ಹ್ಯಾಚ್ ತರ್ಯಾ ಜೊಡ್ಯಾನ್,
ಫೊಡ್ಯಾಚ್ ವರಾಂ ಆದಿಂ ತಾಂಚ್ಯಾ ರೆಸ್ಪರಾವೆಳಾರ್ ‘ದೆವಾಚ್ಯಾ
ಹಾತಾಂತ್ಲಿಂ ಕಶಿಂ ಭುರ್ಗಿಂ ಬಾಳಾಂ ಮೊಗಾನ್ ಘೆಂವ್ಕ್ ತುಮಿ
ತಯಾರ್ ಆಸಾತ್‌ಗೀ, ಮ್ಹಣ್ ತಾಂಕಾಂ ವಿಚಾರ್‌ಲ್ಲ್ಯಾ ವೆಳಾರ್
ಸಕ್ಡಾಂಹುಜಿರ್ ತಾಣಿಂ ಕಿಶೆಂ ಜಾಪ್ ದಿಲ್ಲಿ? ಥಂಯ್ ಪರ್ಗಟ್

ರಿತಿನ ಕಬ್ಬಾತ್ ದಿಲ್ಲಿ, ಪುಣ್ ಆಜ್ ತೈ ಭಾಸಾವ್ಣೆಚಿ ಬುನ್ಯಾದ್‌ಚ್ ಹಾಲಯ್ಲೆ ಆಸಾತ್‌ನಿ? ಹ್ಯಾ ಸಂಬಂದಿ ಪಾಪ್ ಸಾಯ್ವಾನ್ ಏಕ್ ಟ್ಟೀಟ್ ಕೆಲೆಂ, ಹಾಚೊ ಸಾರಾಂತ್ ಆಸೊ... 'ಭುರ್ಗಿಂ ನಾಕಾ ಮ್ಹಣ್ಣೆಂ, ಸ್ವಾರ್ಥಿ ಚಿಂತಪ್. ಏಕ್ ನವೊ ಜೀವ್ ರಚ್ತಾನಾ, ಆಮ್ಚಿ ಜಿಣಿ ನವ್ಯಾನ್ ಪುಲ್ತಾ' ಟ್ಟಿಟರಾಂತ್ ತಾಕಾ ಆಸ್ಚಾ 1.9 ಮಿಲಿಯನ್ ಪಾಟ್ಲಾವ್ಡಾರಾಂಪಯ್ಕಿ ಸಬಾರಾಂನಿ ಹೆಂ ಟ್ಟೀಟ್ ಲೈಕ್ ಆನಿ ಥೊಡ್ಯಾಂನಿ ಡಿಸ್‌ಲೈಕ್ ಕೆಲೆಂ. ಪುಣ್ ಎಕ್ಲ್ಯಾನ್ ಕಮೆಂಟ್ ಘಾಲೆಂ - 'ರಿಚ್ ವರ್ಡ್ಸ್, ಬೈ ಆ ನೊನ್ ಪೇರೆಂಟ್'

ತಿಸ್ರಾನ್, ಅಂತಸ್ಕರ್ನಾಚಿ ಗಜಾಲ್. ಸರ್ವ್ ಆವಾಜಾಂಪಯ್ಕಿ ವಡ್ಲ್ಯಾನ್ ಆಯ್ಕೊಂಚೊ ಆಮ್ಚ್ಯಾ ಅಂತಸ್ಕರ್ನಾಚೊ ತಾಳೊ. ತೊ ಕಿತೆಂ ಮ್ಹಣತ್? ಸ್ತ್ರೀ ಜಾವ್ನ್ ತುವೆಂ ಪ್ರಕೃತಿಚ್ಯಾ ನಿಯಮಾಂಪರ್ಮಾಣೆಂ ತ್ಯಾ ಭುರ್ಗ್ಯಾಂಕ್ ದಿಂವ್ಚೊ ಜಲ್ಮ ಮಾತ್ ಜೀವ್ ನ್ಹಯ್. ಜೀವ್ ದಿಂವ್ಪಿ ತಾಂಕ್ ನಾತ್‌ಲ್ಲ್ಯಾ ತುಕಾ ಜೀವ್ ಕಾಡ್ಚೆಂ ಹಕ್ ಕೊಣೆಂ ದಿಲಾಂ? ಭುರ್ಗಿಂ ಜಲ್ಮಲ್ಲ್ಯಾ ಉಪ್ರಾಂತ್ ಮಾತ್ ತಾಕಾ ಏಕ್ 'ಮನಿಸ್ ವಾ ವೆಕ್' ಮ್ಹಣ್ ಲೆಕ್ತೆಗೀ ವಾ ಅವಯ್ಚ್ಯಾ ಗರ್ಬಾಂತ್ ತಾಚ್ಯಾ ಜಿವಾಚೆಂ ರಚನ್ ಜಾಲ್ಲ್ಯಾ ದಿಸಾಥಾವ್ನ್‌ಚ್ ತೆಂ ಮನಿಸ್ ಜಾಲಾಂ? ಜಾಪ್ 'ವಯ್' ತರ್, ಗರ್ಬಾಪಾತಾಕ್ ಪರ್ವಣಿ ದೀಂವ್ಕ್ ತುಕಾ ಮಾತ್ ಆವ್ಕಾಸ್. ತ್ಯಾ ಬಾಳಾಕ್ ಹಾಂ ವಾ ನಾ ಮ್ಹಣೊಂಕ್ ಆವ್ಕಾಸ್ ಸಯ್ತ್ ನಾ? ತಾಣೆಂ ಹೈ ಪೃತ್ವೆರ್ ಯೇಜಿಗೀ ವಾ ನಾಕಾ ಮ್ಹಣ್ ತಾಚ್ಯಾ ಬಾಬ್ತಿನ ನಿರ್ಧಾರ್ ಕರುಂಕ್ ತುಕಾ ಕೊಣೆಂ ಅಧಿಕಾರ್ ದಿಲಾ? ಜಲ್ಮಲ್ಲ್ಯಾ ತುಕಾ ಕಾನೂನ್ ಆನಿ ಹಕ್ಕಾಂ ಆಸಾತ್, ಜೀವ್ ಆಸೊನ್ ಜಲ್ಮೊಂಕ್ ರಾಕೊನ್ ಆಸ್ಚಾ ತ್ಯಾ ಭುರ್ಗ್ಯಾಚ್ಯಾ ಹಕ್ಕಾಂಚಿ ತುಕಾ ಪರ್ವಾಚ್ ನಾ?

"ಮನಿ ಥಿಂಗ್ ಆರ್ ಲೀಗಲಿ ರೈಟ್, ಬಟ್ ಎಥಿಕಲಿ ರೊಂಗ್" ಕಾನೂನಾಚ್ಯೆ ನದ್ರೆನ್ ಸಾಕೊ ಮ್ಹಣ್ ದಿಸ್ಚೊ ಸಕ್ಕಡ್ ಸಂಗಿ ನೈತಿಕತೆಚ್ಯೆ ದಿಶ್ಪನ್ಯೇ ಸಮಾ ಆಸಚೆ ಮ್ಹಣ್ ನಾ. ಸಿಗ್ಗಿಟ್ ವೊಡ್ಲೆ ಕಾನೂನಾಪ್ರಕಾರ್ ಆಪ್ರಾಧ್ ನ್ಹಯ್. ಪುಣ್ ತುಜೆ ಸಿಗ್ಗಿಟೆಚ್ಯಾ ಧುಂವ್ರಾದ್ವಾರಿಂ ಆನೈಕ್ಲ್ಯಾಚ್ಯಾ ಜಿವಾಕ್ ರಿಸ್ಕರ್ ಘಾಲುಂಕ್ ನಯ್ಕಿಕ್ ಹಕ್ ತುಕಾ ನಾ.

ಆಪ್ಲ್ಯಾ ನಾಗರಿಕಾಂಚೊ, ವಿಶೇಸ್ ಕರ್ನ್ ಸ್ತ್ರೀಯಾಂಚಿಂ ಹಕ್ಕಾಂ ರಾಕ್ಡೊ ಮಾತ್ ಸರ್ಕಾರಾಚೊ ಕಾಯ್ದೆಗೀ ವಾ ತ್ಯಾ ನೆಣ್ಣ್ಯಾ ಬಾಳಾಚ್ಯಾ ಜಿವಾಚೆಂ ರಕ್ತಣ್ ಕರ್ಚಿ ಜವಾಬ್ದಾರಿ ಸರ್ಕಾರಾಕ್ ಬಾಂದ್ತಾ? ಆಮ್ಚ್ಯಾ ದೆಶಾಂತ್ ಕಾನೂನಾಪರ್ಮಾಣೆಂ, ಎಕೆ ಸ್ತ್ರೀಯೆಕ್ ಮೆಟರ್ನಿಟಿ ಲೀವ್ ಮೆಳ್ಳಿ ಕೇವಲ್ ಸ ಮ್ಹಯ್ತ್ಯಾಂಕ್. ಬಾಪಯ್ ಜಾತಾನಾ ದಾದ್ಲ್ಯಾಕ್ ಪೆಟರ್ನಿಟಿ ಲೀವ್ ದಿಂವ್ಚೆವಿಶ್ಯಾಂತ್ ಭಾರತಾಚ್ಯಾ ಕಾನೂನಾಂತ್ ಸ್ಪಶ್ಟ್ ಪ್ರಸ್ತಾಪ್‌ಚ್ ನಾ. ಕುಟ್ಮಾಂತ್ ಭುರ್ಗ್ಯಾಂಚೊ ಸಂಖ್ಯೊ ಚಡಯಾ ಮ್ಹಣ್ ಸಲಹಾ ದಿತಲೆ ಸಬಾರ್. "ತುಮ್ಮಾ ಕುಟ್ಮಾಂತ್ ಆಸ್ಚಾ ತಿಸ್ರಾ ಭುರ್ಗ್ಯಾಚ್ಯಾ ಶಿಕ್ಷಾಚೊ ಖರ್ಚ್ ಆಮ್ಚೊ" ಮ್ಹಣ್ ಸಾಂಗ್ಲೆಯ್ ಆಸ್ತೆತ್, ಪುಣ್ ವಾಸ್ತವಾಂತ್ ಕುಮೊಕ್ ಕರ್ಚೆ ಉಣೆ! ಪುಂಕ್ಯಾಚಿ ಸಲಹಾ ದಿಂವ್ಚೆಬದ್ಲಾಕ್ ಸರ್ಕಾರಿ ಆಸ್ಪತ್ರೆಂಚಿ, ಇಸ್ಕೂಲಾಂಚಿ ಕಾಲೆತಿ ಚಡಂವ್ಪಿ, ಕಾಮ್ ಕರ್ಚ್ಯಾ ಜಾಗ್ಯಾಂನಿ ಆವಯಾಂಕ್ ಸೂಕ್ತ್ ಸವ್ವತ್ಯೊ ದಿಂವ್ಚೊ, ಲೊಕಾಕ್ ಕಾಮಾಚಿ ಆವ್ಕಾಸ್ ಚಡಂವ್ಚೆ ಹ್ಯಾ ವಿಶ್ಯಾಂತ್ ಚಿಂತ್ಲ್ಯಾರ್ ಇಲ್ಲೆಂ ಬರೆಂನೆ?

ಕಥೊಲಿಕ್ ಉಲಂವ್ ಸವ್ವಾನ್ ಕಿತ್ಯಾಕ್?

(31ವ್ಯಾ ಪಾನಾರ್‌ಥಾವ್ನ್)

ಆಪಾಯ್ ಆನಿ ಆಕಾಂತ್

ಪವಿತ್ರ್ ಸಭೆಕ್ ಮುಕ್ಲೆ ದೀಸ್ ನಿಜಾಯ್ಕಿ ಕಶ್ಟಾಂಚಿ. ಹೆ ಕಶ್ಟ್ ನಕಾರಾತ್ಮಕ್ ರಿತಿನ ಹಾಂಗಾಸರ್ ಉಲ್ಲೇಖ್ ಕರ್ಚೊ ಮ್ಹಜೊ ಉದ್ದೇಶ್ ನ್ಹಯ್, ಬಗಾರ್ ಹಿ ವಾಸ್ತವಿಕ್ ಸ್ಥಿತಿ. ಪಯ್ಲ್ಯಾನ್, ಪವಿತ್ರ್ ಸಭೆಧಂಯ್ ಸಮಾಜಿಕ್-ರಾಜಕೀಯ್ ವಿಶ್ಲೇಶಣ್ ಕರ್ಚ್ಯಾ ಬೌದ್ಧಿಕ್ ಆನಿ ವಯಕ್ತಿಕ್ ಸಂಪನ್ಮುಳಾಂಚೊ ಅಭಾವ್ ಆಸಾ. ಭಾರತಾಚ್ಯಾ ಇಗರ್ಜಾಂನಿ ಸಮರ್ಥ್ ವೆಕ್ತಿಂಕ್ ನೇಮಕ್ ಕರ್ಚ್ಯಾಂತ್ ಪವಿತ್ರ್ ಸಭಾ ವಿಫಳ್ ಜಾಲ್ಯಾ. ರಾಜಕೀಯ್ ಬದ್ಲಾವಣೆಚಿ ತ್ವರಿತ್ ಜಾವ್ನ್ ಸೂಕ್ತ್ ಪ್ರತಿಕ್ರಿಯಾ ದೀಂವ್ಕ್ ವಿಶ್ಲೇಶಣಾತ್ಮಕ್ ಸಾಧನಾಂ ನಾಂತ್. ದುಸ್ರ್ಯಾನ್, ಸಾರ್ವಜನಿಕ್ ಜಾವ್ನ್ ಪ್ರತಿಕ್ರಿಯಾ ದೀಂವ್ಕ್ ಮುಕೆಲಿ ತಯಾರ್ ನಾಂತ್. ಇಗರ್ಜ್ ಸೊಡ್ನ್ ಸಾರ್ವಜನಿಕ್ ಜಾಗ್ಯಾಂನಿ ಉಬೆ ರಾವೊಂಕ್ ತರ್ಬೆತಿ ಮೆಳೊಂಕ್ ನಾ. ಕಥೊಲಿಕ್ ಸಂಸ್ಥಾಂನಿ ಉತ್ತೀಮ್ ದೇವ್‌ಶಾಸ್ತ್ರಾಚಿಂ ಶಿಕಪ್, ಶಿಕವ್ಣ್ ಮಾದ್ಯಮಾವಿಶಿಂ ಉಂಚ್ಲೆ ಸಮ್ಜಣಿ ಆಸ್ಲಾರೀ ಅಧ್ಯಯನ್ ಕೆಲ್ಲ್ಯಾ ಪ್ರತಿಭಾನ್ವಿತ ವೆಕ್ತಿಂಚೊ ಆನಿ ಧಯ್ತಾನ್ ಚಾರ್ ಜಣಾಂಮುಕಾರ್ ಆಪ್ಲೆ ವಿಚಾರ್ ದವರ್ಚ್ಯಾಂಚಿ ಅಭಾವ್ ಧೊಸುನ್ ಆಸಾ.

ಸಂಪ್ಲಿ

ಸಮಾಜಿಕ್ ಸ್ಥಿತೆಂತ್ ಥೊಡೆ ಬುದ್ಧಂತ್ ರಾಜಕೀಯ್ ಖೆಳ್ ಖೆಳ್ತಾತ್‌ಚ್. ಹ್ಯಾ ವೆಳಾರ್ ಪವಿತ್ರ್ ಸಭೆನ್ ಅನ್ಯಾಯಾವಿರೋಧ್ ಉಗ್ಡಾನ್ ಉಲೊಂಕ್ ಲಜೆಂವ್ಕ್ ನಜೊ. ಮುಕೆಲ್ಯಾಂನಿ ಸುವಾರ್ತೆಕ್ ಸಾಕ್ಸ್ ದಿಂವ್ಚೆಸವೆಂ ನಿಶ್ಚಾವಂತ್ ಸಮಾಜಿಕ್ ಭದ್ರತೆಕ್ ಗವ್ವಾ ದೀಂವ್ಕ್ ಜಾಯ್. ದುಬ್ಳಾಂಚ್ಯಾ ಹಕ್ಕಾಂಚಿಂ ರಕ್ತಣ್ ಕರ್ಚೆಂ ಹರೈಕಾ ಪ್ರವಾದ್ಯಾಚೆಂ ಮಿಸಾಂವ್ ಮ್ಹಳ್ಳೆಂ ಚಿಂತಪ್ ಮತಿಂತ್ ಸದಾಂಚ್ ಆಸೊಂಕ್ ಜಾಯ್.

ಪವಿತ್ರ್ ಸಭೆಖಾತಿರ್ ಪ್ರವಾದ್ಯಾಂಭಾಶೆನ್ ಉಲೊಂಕ್ ಆನಿ ತಾಂಕಾಂ ಜೊಕ್ತಿ ವೆದಿ ಕರ್ನ್ ದಿಂವ್ಚ್ಯಾಕ್ ಧಯ್ತಾಧಿಕ ಯುವಕ್ ಆನಿ ಯುವತಿಂಕ್, ಭುರ್ಗ್ಯಾಂಕ್ ಪೋಲ್ಸಾನ್ ದಿಂವ್ಚೆಂ ಗರ್ಜೆಚೆಂ. ದೆವಾಚ್ಯಾ ಆಧಾರಾನ್ ಆನಿ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾಚೆರ್ ಪಾತ್ಯೆಣಿ ದವರ್ನ್, ಪವಿತ್ರ್ ಸಭೆನ್ ಸಾರ್ಕಿ ವಾಟ್ ಧರುಂಕ್ ಶಿಕಾಚಿ. ಕ್ರಿಸ್ತಾಚೊ ಉಜ್ವಾಡ್ ಪಾಚಾರ್ಚಿ ನವಿ ಪವಿತ್ರ್ ಸಭಾ ಪಳೆಂವ್ಪಾಂಕ್ ಲೋಕ್ ರಾಕೊನ್ ಆಸಾ. ಲೊಕಾಚಿ ಹಿ ಆಶಾ ವೆಗಿಂಚ್ ಸುಫಳ್ ಜಾಂವ್.

ಸಿಸ್ಟರ್ ಆನ್ ರೋಸ್ ಆನಿ ತಿಜೊ ಜೋಶ್

(41ವ್ಯಾ ಪಾನಾರ್‌ಥಾವ್ನ್)

ಹಿಜಾಬ್ ನಿಕ್ಕಾಯ್ತಾಂವ್ ಮ್ಹಣೊನ್ ಭೆಶ್ಟಾಯ್ತಾನಾ, ತಿಣೆಂ ಪ್ರತಿರೋಧ್ ದಾಕಯ್ಲೊ. ಎಕಾ ಹುನೊನಿಂ ರಗ್ತಾಚ್ಯಾ ಪಿಶ್ಯಾ ಮತಿಚ್ಯಾ ತರ್ನಾಟ್ಯಾಂಕ್ ಮುಕಾರ್ ಘಾಲ್ನ್ ಆಪ್ಣಾಚ್ಯೆ ರಾಕಣೆಕ್ ಆನಿ ಕೊಣಾಕೀ ಉಲೊ ಮಾರಿನಾಸ್ತಾನಾ ತಿಣೆಂ ಆಪ್ಲೆಂ ಧಯ್ತ್ ದಾಕಯ್ಲೆಂ. ಸ್ತ್ರೀ ಅಸಹಾಯಕ್ ನ್ಹಯ್. ತಿಕಾ ದಾದ್ಲ್ಯಾ ಚಿಂತ್ನಾಚ್ಯಾಂನಿ ಅಸಹಾಯಕ್ ಕೆಲಾಂ. ತಿಣೆಂ ಧಯ್ತ್ ಸಾಂಡ್ಲೆಂ ತರ್ ಆಜ್ ಮಂಗ್ಳುರಾಂತ್‌ಚ್ ಕಿತ್ತಿಶಿಂ ಕುಟ್ಮಾಂ ಬುಡೊನ್ ವೆತಿಂ. ಬಿಡಿ ಬಾಂದುನ್, ಬಿಯಾಚ್ಯಾ ಕಾರ್ಖಾನ್ಯಾಂಕ್ ವಚೊನ್ ಕುಟ್ಮಾಂಕ್ ಪೊಸ್‌ಲ್ಲ್ಯೊ ಆವಯೊ ಆಸಾತ್. ಪುತಾಂನಿ ಹೆಂ ಏಕ್ ಪಾಪ್ಲಿಂ ಚಿಂತುನ್ ಪಳೆಲ್ಯಾರ್ ತಾಂಚ್ಯಾ ಜಿವಿತಾಚಿ ದಿಶಾ ಖಂಡಿತ್ ಬದ್ಲತ್!



CARMEL STUDIO

AUDIO & VIDEO FACILITIES

**MUSIC & VIDEO PRODUCTIONS, ARRANGEMENTS, MIX, ADVICE MUSIC, GREEN SCREEN
MUSIC ENGINEER, RECORDS DEMO, BACKING TRACKS, VOICE OVER, DUBBING & JINGLE**

DJI AIR 2(S) Drone / DJI RS2 Pro Gimbal
BlackMagicDesign Camera / Tele-Promptor
Sony A7iii / Sony Z90


Turning Your Musical Vision
Into Reality

FR. STEPHEN LOBO OCD
7892165384

Daily Masses, Novena, Sermons Watch LIVE on **CARMEL KIRAN** YouTube Channel

ಪಾಂಚ್ಚ್ಯ ವರ್ಸಾಚೊ ಉಡಾಸ್

ಅಮರ್ ಲಬ್ದಾಪೂ



ಇಮಾನ್‌ವೆಲ್ ಮಾರಿಯನ್ ಕುಟುಂಬಾ

ಜನನ: 01-01-1958
ಲಗ್ನ್: 16-02-1987
ಮರಣ: 03-03-2017

ಕಾಳಿಜ್ ಅಮ್ಚೆಂ ರಡ್ತಾ ಸದಾಂಜ್ ತುಕಾ ಜಿಂತಾನಾ
ಸದಾಂಜ್ ತುಜೆಂ ರುಪ್ಣೆಂ ದಿಸ್ತಾ ಫರಾಂತ್
ಭಾಯ್ ಭರ್ತರ್ ವೆತಾನಾ
ಜಿಂತುಕ್ ನಾ ಅಮಿ ಫಡಿ ತುಜ್ಯಾ ಜಿಣ್ಯೆಚಿ
ಜಾಯ್ತ್ ಮ್ಹಣ್ ಅಖೇರ್ ಇತ್ಲ್ಯಾ ವೆಗ್ಳಿಂ
ಮೊಗಾಳ್ ಆನಿಂ ಶಾಂತ್ ರುಪ್ಣೆಂ ತುಜೆಂ

ಗುಪಿತ್ ಸೊನ್ನೆಯ್ ಕಲ್ತ್-ಪಿಡಾ ಸಾಂಗೊಂಕ್ ಅಸಾಧ್ಯ್
ದೆವಾಜಾ ಅಪವ್ಕಾರ್ ಪಾಕೊ ದಿಲೊಯ್
ತಾಜಾ ರಾಜಾಂತ್ ಸುಖ್ ಬೊಗ್ವಾಕ್ ಪಾವ್ಲೊಯ್
ಆಮ್ಚ್ಯಾ ಕಾಳ್ಜಾಂನಿ ಅಮರ್ ತುಂ ಜಾಲೊಯ್



ಮೊಗಾಚಿಂ ಕುಟ್ಮಾದಾರಾಂ
ಪತಿಣ್: ಫ್ರೆಸಿಲ್ಯಾ (ಮೊಲ)
ಭರ್ಗಿಂ: ಶರಲ್ ಆನಿ ಕೆಬಿನ್, ಬಾಲ್ ಕಿಂಬರ್ಲ್
ನೀತಾ ಆನಿ ಜುಲಿಯಾಸ್
ನೆಲ್ಸನ್



CARMEL MATRIMONIAL
Best Coastal Matrimonial Site



CARMEL
Matrimonial.com
Most trusted Coastal Matrimonial Site



PROFILES



CONNECT
WITH MATCHES
Easily AT



CARMEL MATRIMONIAL
Best Coastal Matrimonial Site

 www.carmelmatrimonial.com

FOR ROMAN CATHOLIC BRIDES AND GROOMS

MANGALURU | UDUPI | BENGALURU | KERALA | GOA | MUMBAI | DUBAI | AUSTRALIA | CANADA

VISIT & REGISTER

www.carmelmatrimonial.com / 9844241785



M.C.C. BANK LTD

Admin. Office: MCC Bank Building, Hampankatta, Mangaluru 575001.

Phone: 0824 2421369 / 2445742 / 2445746 | ho@mccbank.in | www.mccbank.in



ವಿಮರ್ಸಿನಿ ಬ್ಯಾಂಕ್
ವಿದ್ಯಾ ಭವಿಷ್ಯ ಶಿಕ್ಷಾ ರೀಣ್ ಫಕರ್ 8.50% ವಾಡಿರ್

ಆಮ್ಚಿಂ ಭುರ್ಗಿಂ ದೇಶ್-ವಿದೇಶಾಂತ್ ಶಿಕೊನ್ ಬರ್ಯಾ ಪುಡಾರಾಕ್ ಪಾವೊಂಕ್, ಎಮ್‌ಸಿಸಿ ಬ್ಯಾಂಕಾಚೆಂ ಲ್ಹಾನ್ ಪ್ರೇತನ್ ಜಾವ್ನ್, ವಿದ್ಯಾರ್ಥಿಂಕ್ ಅತ್ಯಂತ ಉಣ್ಯಾ ವಾಡಿರ್ ದೇಶ್-ವಿದೇಶ್ ವಿದ್ಯಾ ಭವಿಶ್ ಶಿಕ್ಷಾ ರೀಣ್ ಮೆಳ್ತಾ. ಭೋವ್ ಸೊಂಪಿ ರೀತ್ ಆನಿ ತುರಂತ್ ರೀಣ್ ದಿಂವ್ಚಿ ವೆವಸ್ತಾ ಆಸಾ. ತುಮಿ ತುಮ್ಮಾ ಲಾಗ್ತಿಲ್ಯಾ ಖಿಂಚ್ಯಾಯ್ ಎಮ್‌ಸಿಸಿ ಬ್ಯಾಂಕ್ ಶಾಖ್ಯಾಚೊ ಸಂಪರ್ಕ್ ಕರ್ಚೆತಾ ವಾ ಚಡಿತ್ ವಿವರಾಕ್ ಸಕಯ್ ದಿಲ್ಲ್ಯಾ ನಂಬ್ರಾಂಕ್ ಫೋನ್ ಕರ್ಚೆತಾ.

ಶಿಕ್ಷಾ ರೀಣಾಕ್, ಶಿಕಪ್ ನಂಪ್ರಾ ಪರ್ಯಾಂಕ್ 'ಹೊಲಡೇ ಪೀರೆಡ್' ಆಸಾ.

ಶಿಕ್ಷಾ ರೀಣ್ ನ್ಹಯ್ ಆಸ್ತಾಂ,
ಫಕರ್ 8.50%
ವಾಡಿರ್ **MSME ವ್ಯವಹಾರ್ ರೀಣ್**
ಆನಿ **ಜುವೆಲ್ ರೀಣ್.**



ಫಕರ್ 8.00%
ವಾಡಿರ್ **ವಾಹನ್ ರೀಣ್.**
ಸೊಂಪಿ ರೀತ್ ಆನಿ
ತುರಂತ್ ರೀಣಾಚಿ ವೆವಸ್ತಾ.

ಅಮ್ಚೊ ಇತರ್ ಸವಾ:
ವಿಮರ್ಸಿನಿ ಬ್ಯಾಂಕ್ ಮೊಬಾಯ್ಸ್
ಬ್ಯಾಂಕಿಂಗ್ ಆಪ್, ರುಪೇಕಾರ್ಡ್,
ಗೂಗಲ್‌ಪೇ, ಫೋನ್‌ಪೇ, ಪೇಟಿಎಮ್
ಆನಿ ಹೆರ್ ಯುಪಿಐ ಪೇಮೆಂಟ್ಸ್.



G Pay **PhonePe** **paytm** etc

ತುಮ್ಮಾ ಡಿಪೊಸಿಟಾಂಚೆರ್ ಆನಿ ಎನ್‌ಜಿ ಅಕೌಂಟಾಂಚೆರ್
ಅಕರ್ಷಕ್ ವಾಡ್ ದಿತಾಂವ್ ಆನಿ ಉಣ್ಯಾ ವಾಡಿ
ದಲಿರ್ ಹೆರ್ ರೀಣಾಂ ಸವ್ವತಾಯೊ ಆಸಾ.



ಭೋವ್ ಉಣ್ಯಾ ದಲಿರ್, ಗರಿಷ್ಟ ಭದ್ರತೆಚಿಂ
ಸೇಫ್ ಲೊಕರಾಂ ಆಮ್ಚಿ ಲಾಗಿಂ ಲಾಭ್ತಾತ್

110
YEARS

1912 • 2022

M.C.C. BANK LTD

ಜಾಟ್ಕೊ
110 ವರ್ಸಾಂ ಧಾವ್ನ್
ತುಮ್ಮಿ ಸವೆಂತ್

ಚಡಿತ್ ವಿವರಾಕ್ ತುಮ್ಮಾ ಲಾಗ್ತಿಲ್ಯಾ ಎಮ್‌ಸಿಸಿ ಬ್ಯಾಂಕ್ ಶಾಖ್ಯಾಚೊ ಸಂಪರ್ಕ್ ಕರಾ:

ಫೋನ್ : **70907 01105** | ಟೋಲ್ ಫ್ರೀ ನಂಬರ್ : **1800 123 2966**

